

*The News  
and  
The Views*


عبدالجليل وجدي

كتابات وآراء

عبدالجليل وجدي

١٣٨٧ لمریز پرداز

د خبر  
و نظر  
نپی



عبدالجليل وجدي

ISBN 978-9936-20-045-6



9 789936 200456 >



## د خبر او نظر نړۍ

# د خبر او نظر نړۍ

عبدالجليل وجدي

۱۳۸۷ لمریز لپرڈیز

لیکوال:

اهتمام:

کمپوز او ڈیزاین:

خپرندوی:

حقوقی او مالی ملاته:

د خپرېدوله:

د چاپ نوبته:

چاپ شمېر:

چاپ ئاي:

چاپ چارې:

چاپ کال:

عبدالجليل وجدي

نقیب الله وجدی

سید عبدالله ولی زی

بیهقی کتاب خپرولو مؤسسه

د هېواد د پوهنيزو خېپنو او پرمختیا مرکز

لومړۍ

لومړۍ

۱۰۰۰ توکه

کابل

کاروان مطبعه

۱۳۸۷ لمریز لپرڈیز

ای ايس بى ابن-6 ISBN 978-9936-20-045-6

## دالي

داروا بنا د استاد و جدي له هيلو سره سم د اکتاب د افغانستان د دريو  
لسيزو د غميزو د خبر او نظر د ډګر سپيخلو مبارزو او شهيدو  
ژورناليسitanو هريو:

سيدبهاء الدین مجروح، عبد الرحمن پژواک، عزيز الرحمن الفت  
او د دې لاري د نورو مبارزو پاکو اروا وو ته دالي کېږي

مهتمم



## يادونه

په ساده، روانه او عامه ژبه د استاد د لیکنو په اړه خه نه لیکم او نه هم دې ته تم کېږم چې استاد په کورني چاپېریال کې له موبې سره خومره له مینې ډک چلنډ کاوه، خو دا وايم چې استاد خپله ژبه او قلم د افغانستان د سمسوری او د خپلو هېوادوالو د ارامي. په هيله خوخلوي، په دې لار کې یې خولي توبي ګړي، ستريما یې ګاللي او مبارزه یې ګړي ډه.

د استاد ډېرې لیکنې او کتابونه له چاپ خخه پاتې دي، په دغوا ناچاپو کتابونو او لیکنو کې داسې لیکنې هم شته چې له استاد خخه ورکې شوې وي او یو کتاب یې بناغلي استاد حبیب الله رفیع ته د علامه پوهاند عبدالحی حبیبی په کتابتون کې لاس ته ورغلى و، دغه کتاب استاد د کتنې لپاره پوهاند حبیبی ته ورکړي و چې بیا په کشمکشونو کې ورک شو او اوسله نېکمرغه د بناغلي استاد رفیع لاس ته ورغنى، هيله ده دغه کتاب هم په همدي نژدي راتلونکي کې چاپ شي. د لادرکه شویو کتابونو له جملې خخه بل همدا کتاب و چې اوسله ستاسي په لاس کې دی

استاد د په علمي او فرهنگي ډګر کې د خوانانو له روزلو سره ډېره مينه درلوده، چې د خبر او نظرنړۍ کتاب یې په همدي موخه لیکلې

## د خبر او نظرنړۍ

و، د اروابناد استاد دا تلوسه وه چې د دې کتاب د خپرېدو له لاري د خوانو ژورنالیستانو په روزنه کې مرسته وکړي، خود ځینو ستونزو له کبله د دې کتاب چاپ وختنې ډدو. دغه کتاب په ۲۰۰۴ کال کې اروابناد استاد په داسې حال کې چاپ ته چمتو کړي و چې د زړه د ناروغۍ له امله ډاکټرانو له ډپرو لیکنو خخه منعه کړي، و، خو په همدغه حالت کې هم استاد زیار کابه چې د راتلونکي او خوان کهول لپاره مرسته وکړي

له ډپرو هڅو او منډو ترپو وروسته مې ايله کتاب د روان کال د زمري په میاشت کې ترلاسه کړ او د استاد د هیلې د پرخای کولو په خاطر دادې د مرغومې په میاشت کې ترتیب او خپور شو.

د کتاب د چاپ په برخه کې له محترم عبدالمتین وردګ، بناغلي حفیظ الله غښتلی، بناغلي استاد پوهنیار محمدشفیق وردګ او بناغلي سید عبدالله ولی زی خخه مننه کوم، دوى د کتاب د چاپ په برخه کې غوره سلا او مشورې راکړي

په مينه او ادب

نقیب الله وحدی

مرغومى ۱۳۸۷

## نيوليک

خپرکي سرليک	مخونه
د استاد و جدي لنډه پېژندنه ک	..... ک
د خبر او نظر په نړۍ کې نوی سفر س	..... س
سریزه ف	..... ف
لومړۍ خپرکي د میدیا تاریخ ته لنډه کتنه ۲	..... ۲
د افغانستان د مطبوعاتو پرون ته یوه کتنه ۴	..... ۴
راډيو په افغانستان کې ۱۷	..... ۱۷
تلويزيون په افغانستان کې ۲۰	..... ۲۰
موږ اتلان وو، که خبر جوړونکي؟ ۲۴	..... ۲۴
د شاهدی ويلو رسالت زموږ دی، که د نورو؟ ۳۴	..... ۳۴
آزاد که مسؤول مطبوعات؟ ۵۰	..... ۵۰
امرانه نظریه ۵۱	..... ۵۱
د آزادو مطبوعاتو نظریه ۵۴	..... ۵۴
د اجتماعي مسؤوليت نظریه ۵۸	..... ۵۸
اسلام او د مطبوعاتو آزادي ۶۱	..... ۶۱

## کتنه

د استاد و جدي لنډه پېژندنه ک	..... ک
د خبر او نظر په نړۍ کې نوی سفر س	..... س
سریزه ف	..... ف
لومړۍ خپرکي د میدیا تاریخ ته لنډه کتنه ۲	..... ۲
دويم خپرکي موږ اتلان وو، که خبر جوړونکي؟ ۴	..... ۴
درېيم خپرکي د شاهدی ويلو رسالت زموږ دی، که د نورو؟ ۳۴	..... ۳۴
څلورم خپرکي آزاد که مسؤول مطبوعات؟ ۵۰	..... ۵۰
پنځم خپرکي د هوا جنګيالي خپې ۹۶	..... ۹۶
شپرم خپرکي مفاهمه/ابلاغ یوډ پر پياورې انقلابي څواک ۱۲۰	..... ۱۲۰
اووم خپرکي ډله یېزه مفاهمه/ابلاغ عامه ۱۴۶	..... ۱۴۶
اتم خپرکي مرکه ۱۶۸	..... ۱۶۸
نهم خپرکي ادب او ژورنالیزم ۱۸۰	..... ۱۸۰

د خبر او نظر نړۍ	ط
د کوچني ګروپ مفاهمه..... ۱۵۲	د حکومتونو هونبیاري: د مطبوعاتو آزادي... ۶۷
د لوی ګروپ مفاهمه..... ۱۵۳	جمهوري اختناق؟..... ۷۰
عامه یا ډله بیزه مفاهمه..... ۱۵۳	مطبوعات د خیر غونبتونکي..... ۷۶
میدیا او ژورنالیزم..... ۱۵۹	د ډاکټرنجیب ډېره ناوخته هونبیاري..... ۷۹
الکترونیک ژورنالیزم..... ۱۶۰	د «جنگ» جنگ کول او خنگ نیوں؟..... ۸۰
د خبرونو تنظیم شوی پروګرام..... ۱۶۵	د خلکو هونبیاري او مطبوعات..... ۸۶
مرکه..... ۱۶۸	د مطبوعاتو لپاره زموږ خپل معیارونه..... ۸۹
ادب او ژورنالیزم..... ۱۸۰	انتقاد که پېغور؟..... ۹۰
دادب له ژبې سره د مطبوعاتو د ژبې اړیکې..... ۱۹۲	ژورنالیزم او انتقاد..... ۹۲
دلیکنې بنکلا او رنګیني..... ۲۰۸	انتقاد او ادبی/هنري دنيا..... ۹۳
پایلي او وړاندیزونه..... ۲۱۵	پنځم څپرکي د ټه جنګکالي څې..... ۹۶
اخځلیکونه..... ۲۱۸	څپرم څپرکي مفاهمه/ابلاغ یو ډېر پیاوړی انقلابي ټواک.. ۱۲۰
	د ابلاغياتو تاریخي پس منظر..... ۱۲۴
	د مفاهمي/ابلاغ تعریفونه..... ۱۲۶
	د ابلاغ یا مفاهمي خصلت..... ۱۳۰
	د ابلاغ توکي..... ۱۳۲
	د مفاهمي د پروسې عملی اړخ..... ۱۳۶
	ډله بیزه مفاهمه، ابلاغ عامه..... ۱۴۶
	ډله بیزه مفاهمه د نورو ډولونو په پرتله..... ۱۴۸
	له خپل ځان سره د یو چا مفاهمه..... ۱۴۸
	مخامخ مفاهمه..... ۱۵۱

## د استاد و جدي لنده پېژندنه

استاد عبدالجليل وجدي له نن خخه ۶۷ کاله د مخه د چک ولسوالي د سبوکي په سپيدار نومي کلي کي دغې نړۍ ته سترګي غړولي.

لومړني زده کړي بې په عربي، صرف، نحو، فقه کې د خپلې کورني په چاپيریال کې کړي دي

پر ۱۳۳۰ لمریز کال بې په پښتو قولنه کې لومړني رسمي ماموریت پیل کړي. پر همدي کال په یوه مالي او اداري کورس کې شامل شو، چې له درې کاله تجربوي زده کړو وروسته بې په بریالیتوب سره لومړی درجه بری لیک ترلاسه کړ.

د استاد رسمي زده کړو یو بل پړاو د ژورنالیزم زده کړي یوه لوره دوره وه، چې د کابل پوهنتون او د بهرنیو وتليو استادانو له خوا تدریس کېدہ. استاد له دغه کورس خخه په امتیازی لورو نومرو لومړی درجه بری لیک ترلاسه کړ چې بیا د اصلاح ورڅانې مسلکي غړي شو.

پر ۱۳۴۱ لمریز کال د اطلاعات او کلتور وزارت له خوا په میمنه کې د مطبوعاتو مدیر او د ستوري ورڅانې چلوونکي په توګه

وټاکل شو. خه له پاسه دوه کاله وروسته بې پر همدي دنده په ننګرهاړ کې پیل وکړ، چې پوره یو کال بې د ننګرهاړ ورڅانه وچلوله له هغه وروسته په کابل کې د پیام حق دینې مجلې مسؤول مدیر و ټاکل شو، چې بیا د فولکلور د نوي تأسیس شوې خانګي مدیریت وروسپارل شو. وروسته له هغه د ولسي جرګي لپاره د چک ولسوالي له خوا کاندید شو، چې پر وړاندې بې د کورنيو چارو پخوانې وزیر داکټر عمر وردګ و. په انتخاباتي مبارزه کې له ماتې او یو خه لالهانديو وروسته د هېواد ورڅانې د مرستیال په توګه مقرر شو. د شهید محمد داود خان په جمهوریت کې د هېواد ورڅانې رئیس وټاکل شو. له هغه یو کال وروسته د اطلاعات او کلتور وزارت د پښتو پرمختیا او پراختیا آمریت وروسپارل شو. په دغه موډه کې بې یوه اکاډميکه پښتو مجله د جمهوریت پلوشې په نامه تأسیس کړه او وروسره بې په وروستیو دوو پېړیو کې د پښتو د چاپي آثارو نړیوال سیمینار د چوړولو اړوندہ اداري چاري پر مخ بولتې، چې په همدي یوه کلنډوره کې بې په ننګرهاړ کې د نارنج ګل مېله د ګل سرخ مېلې سطحې ته لوره کړه. دا په دې مانا چې د هغه وخت ټولې هنري او فرهنګي موسسې لکه کابل نندارې، افغانستان راډيو، افغان فلم او داسي نورې بې دې ته وڅولې، چې دې غوره او په زړه پوري نندارې نومړې مېلې ته وړاندې کړي

## د خبر او نظرنوي

م

استاد له پښتو او دري سربيره په انگريزي باندي هم څېږي  
ليکني کړي دي، خپل هېواد، خلک او ګلتور يې نړيوالو ته  
ورپېژندلی دي.

ده د ادين خبل، سپوکي او په نورو نومونو هم ليکني کړي.  
لنډي کيسې په هم کښلي هغسي چې جايزې يې هم ترلاسه کري دي،  
چې بنايې په کتابې بنه راتولي کړاي شي.

استاد وجدي د ځوان نسل په روزلو کې پوره او بشپړه ونډه  
اخيسټي دي. استاد چې کله په فرهنګي حلقة کې د یوه مسول په توګه  
کاروه، نو پوهنتوني ځوانان به يې د عملی کارلپاره تر خپل خنګ تر  
روزنې لاندې نیول.

د غوايې له کوټا سره خه موده و زګار شو. بيا يې د هېواد په  
ورځپانه کې چېږي، چې د ریاست چارې پرمخ بیولې، د یو عادي  
خبریال په توګه مقرر شو. خه موده وروسته د وخت چارواکو وردګو ته  
د روغې جوړې په جرګه کې واستاوه. خو دا پخالينه ممکنه نه وه او  
همالته له خلکو سره پاتې او د مجاهدينو د قومي شورا غړي شو. خه  
موده وروسته د وردګو له خوا پېښور ته واستول شو. چې هلته په  
ممثله لویه جرګه کې يو کال په خدمت بوخت و او د هغې جرګې  
فرهنګي چارې يې پرمخ بیولې. له دې وروسته استاد وجدي کوبېتې ته  
لار او هلته يې په نړيواله مرستندویه موسسې کې د ژبارن په توګه  
دنده سرته رسوله له خلورو کالورا هيسي استاد کاناډا ته کډه شو.

ن

استاد غونبنتل، چې هېواد ته راستون شي. ډاكتیرانو ورته  
ویلې وو چې نورېږي روغتیا بنه ده، کړای شي چې په سفر لار شي.  
استاد هېواد ته د تګټولې چارې بشپړې کړي وي او تاکل شوې وه،  
چې د مې پر ۱۵ مه نېټه د خپل تاتوپې په لوري راوخوئي خو لوی  
خدای(ج) خپل لوري ته وباله او له دې نړۍ خخه يې د مې پر خلورمه  
نېټه سترګې پټې کړي.  
استاد په لسکونو کتابونه ليکلې او همدارنګه يې په پښتو،  
درې او انگريزي ژبو په سلګونو ليکنې چاپ شوي دي.  
د ده له مشهورو کتابونو خخه (په افغانستان کې د عنعنوي  
جرګون او پرون، د لوېږي ستيج د زړونو او د ماغونو ماينونه او  
د رونسانيانو رونسانه ملي لار) کتابونه دي. استاد د مهاجرت په  
کړاوجنو شېبو کې هم ليکنې، خېړنې کري او په علمي غونډو او  
سيميئارونو کې يې برخه اخيسټي.  
د خداي بنسلې استاد جنازه په کابل کې له رسمي تشریفاتو  
وروسته په درنو مراسمو د خپل کلې په هدیره کې خاورو ته وسپارل  
شوه.

د خبر او نظرنوي

## د خبر او نظر په نړۍ کې نوی سفر

د خبر او نظر نړۍ د ژورنالیزم درسونه دي، هره برخه يې جلا لوست دی، چې له یو بل سره پېيلې دي. د پوهاوي اغښې دasicي دي چې لوستونکي ځان په ټولګي کې د بنوونکي په وړاندې ګنې، د دغې لږي د لوستو پر وخت ما ځان همداسي ګنې، لوستونکو هم گوربیت مجلې ته په خپلولیکونو کې دي ته ورته تأثر خرکند کړي دي. یوازې تیوریک او نظری درسونه، نه بلکې استاد وجدی په څینو اړخونو کې د خپل ژورنالستیک ژوند تجربې او د سړې جګړې په اړدو کې د لویدیع او ختیئ، د کابل رژیم او مقاومت مطبوعاتو لوري، شخړې، سیالۍ او ورسه د پاکستان او لویدیزو هیوادونو مطبوعاتي او ژورنالستیک پرمختګونه هم راسپړلي پرون یې له نن سره نښلولی او بیا یې بېرته د نن د پرمختګونو رنما ته څلولی، په دي توګه یې د میدهيا انقلاب د څپو، شورمودته را رسولي دي.

تیوریک درسونه دasicي وي چې په عملی اړخونو کې تري دي ګتې د مخه یې خنډونه، آن چې تړلي وي- زموږ د څینو استادانو نوټونه همداسي وؤزده کوونکي اړو چې تکي په تکي یې ياد کړي-

هغوي چې دasicي کولای شوای بنوونځي او زده کوونکو په ژبه يې «میخانیک» باله او چې ما غوندي يې ماغزه ستومانه ؤ په آزمونينه کې يې هم برخه خواره وه. خو ځینې دasicي وي چې سپې ته دasicي یوه کړکۍ، پرانیزې چې له رننا او تودو خې سره يې باندنه نسکلا هم مخي ته کېردي. د استاد وجدی په دغولیکونو (درسونو) کې همدغه روح په څپو او غزبدو دي، ځکه خو یوازې نظری او تیوریک نشو ورته ويلاي-بلکې په عملی هګر کې هم د لوستونکو مخه رنډي.

په افغانستان کې چې په دې اړه خه خپاره شوې هېږي د بهرنیو او هغه هم زړو آثارو وچې زبارې دي، و به د لوست، خو سر به دي خلاص نشو ګنډلای-په بیا بیا لوستو دې هم خپله ورکه په ګرانه پکې په بنه کولای شوای.

استاد وجدی لوستونکي له دغې لالهاندي را هرڅوی- استاد په دغولیکونو کې پریوه وخت د ژورنالیزم زده کړې، مطبوعاتي کار کوونکي، د ژورنالیزم بنوونکي او همداسي عام لوستونکي له لاس خخه نيسې او هر یو خپلې لاري ته سیخوی چې د دغه لیکنې ارزښتمنه ځانګړنه ګنډلای شي. دغه اثر به د درسي او مرستيال درسي كتاب په توګه هغه تشه ډکه کړاي شي چې په دې اړه زموږ ټولو پر وړاندې ده.

په ډېر ادب

شهرت ننګیال

لندن

## سریزه

«موږ د اطلاعاتو او مواصلاتو په عصر کې ژوند کوؤ، دا کلیشه بی عبارت، په افغانستان کې د روانې غمیزې د پیل کېدو نه مخکې وختو کې، د خلکو په خولو کې لوبدلی ټ. بیا کله چې افغانستان د چا خبره، د ډول ډول انقلابی تودو جګرو ډګر وګرځید، ورسه د «میدیا د انقلاب» شورماشور هم زیات شو او افغانستان د ډپرو او مهمو پېښو د مرکز په توګه د میدیا د انقلاب یو آزمونیخی او د نړۍ د هر ګوټ د ژورنالیستانو د پریکتیس پخولو یوه ساحه وګرځول شو.

نړبدلی شوروی اتحاد، د میدیا په جګرو کې د خپلې سیالی پرمخ بیولو لپاره، په افغانستان کې د راډیووی او تلویزیونی شبکو ډېرې پیاوړې دستگاوې په کار واچولې او له دې لارې بی کولای شوای چې د آسیا پر زیاترو هېوادونو د «خبر او نظر» بارانونه واوروی خو د وچو تبلیغاتو دغو مصنوعی بارانونو داسې غم نه درلود چې د خلکو زړونو او د ماغونو ته لاره وباسې ځکه چې دا وخت خلکو ته د دوی له خوا د خپرې شوې ایدیالوژۍ اصلې ماهیت خرګند

## ص

شوي ټ. وروستيو پايلو وښو dalle چې په افغانستان کې د شوروی د نظامي زور او خواک د او به کېدو ترڅنګ د دغه رژیم ستومانوونکي پروپاگندي سیالي هم د رژیم د اقتصاد د ملا په ماتولو کې غته ونډه لرله.

په وړاندې بې، د شوروی اتحاد اصلې سیال یعنې د امریکا متحده ایالاتو په دغه سیالي کې شمېرلي ګامونه په مخکې اخستل، هغه وخت امریکا، خه نا خه له شوروی سره مخامنځ د تودې جګړې کولو خخه ډډه کوله خو د نورو تر شا درېدله او خپل توپکان بې د همدوی پر اوړو اېښو دل. په پروپاگندي جګړه کې بې هم رویه په همدي ډول وه هڅه بې کوله چې په نورو هېوادو کې د لویو دستګاوو د درولو ملاماتوونکي لګښتونه په غاړه وانځلي، بلکې د راډيو بروډکاستینګ کوچنۍ کوچنۍ سیاري دستګاوې برابري کړي او خینو تنظيمونو ته بې ورکړي او داسې بوسټرونې برابر کړي چې په پتې او په آسانې سره په قاچاقې توګه داسې هېوادونو ته صادر کړل شي چې هغوي د لویدیخې نړۍ په تېره د امریکې د تلویزیونې خپرونو په وړاندې بندیزونه لګوې.

همدا ډول خبرې په یو سیمینار کې، د یوې امریکا ډیپلوماتې یعنې په اسلام آباد کې د امریکې د لوی سفیر د ماندینې میرمن او کلې "Phyllis E. Oakley" له خولې خخه، ایران ته د خپل زور بښو dalle په ترڅ کې، ووټلې دا سیمینار د ۱۳۷۰ کال د غوښې په

## د خبر او نظر نړۍ

## د خبر او نظرنوي

### ق

مياشت کې، په اسلام آباد کې د افغانستان ثقافتی شوری جوړ کړي  
ؤ.

دغې په عمر پخې امریکایی مېډیا چې د هغه هېواد د میدیا سره یې مسلکي تړون درلود د اطلاعاتو پر مختللي تکنالوژۍ ته له صنعتي انقلاب خخه وروسته د دویم انقلاب درجه ورکړه خو خپله دا خبره یې د یو شمېر پوهانو په خېړنو پتنه کړه دې د اطلاعاتو د هغو بارانو نو یادونه وکړه چې د لويدیحو هېوادونو تلویزیونونو او نورو رسنیو وسیلو په ختیحه اروپا واورول او هلته یې د خپلواکۍ او آزادی په لوري د بهیرونونو لپاره د زمانې تناونه را لنډ کړل. ګواکې لويدیحی میدیا د اوونښون زمانه په پولندې کې لسو کلونو، په مجارتان کې لسو میاشتو، په خنیځ آلمان کې لسو اوونیو، په چکوسلواکیا کې لسو ورڅو او په رومانیا کې لسو ګریو ته را لنډه کړه.

حقیقت هم دا دی چې د لويدیحو الو تلویزیونی شبکو د پراخې غورېدلې وريئې په خېږ، دا توله نړۍ په خپل جال کې راغښتې ده چې په هره خوا او هره برخه باندي یې د خبر او نظر (News and Views) بارانو نه اوروپي خو که امریکایی مېډیا د سیاسی تبصرې په ئای خپل مسلکي نظر بندولی وی نو دې بنایي دا خبره هم کړې وی چې د لوبدیحو هېوادونو په میدیا کې د افغانانو د جهاد او زړوري مبارزي انعکاس د ختیحې اروپا د ملتونو له سترګو خوب، وپره او ډار وتنټول دوی په خپلو تولو حواسو دا حقیقت درک کړ چې افغان

## د خبر او نظرنوي

### ر

غوندي یو ملت چې د نفوسو په لحاظ کوچنی او د شتمنی په لحاظ بې وسه دی، د خپل پیاوړي ايمان او مورال په برکت او طاقت یو زبرهواک د شا په لوري تګ او تېښتې ته اړ کړ.

د ژورنالیزم له نظره افعال (Verbs) یعنې کارونه او اکشنونه له نومونو یا اسماؤ (Nouns) خخه زیات ارزښت لري په بله ژبه نومونه يا اسماؤ هغه وخت «خبر جوړونکي» ګرئي چې «افعال» ورڅه صادر شوي وي او یا خو څه کارونه او اکشنونه ورباندي شوي وي. په دې حساب «افغان» د هغه ملت نوم دی چې کردار او تینګارې په دې پېږي په یوه خلورمه کې د تولې نړۍ د میدیا لپاره د «خبرونو» د لیکلو او د «نظرونو» بندولو زمينې زیاتې کړلې.

دلته دا تکی هم د یادونې وړ دی چې ژورنالیزم په خپل خاص سبک کې د صفتونو (Adjectives) کتارونه نه خوبنوي. کسان یا شیان په بنو نومونو نه ستایي په بدرو نومونو یې هم نه یادوي بلکې د هر چا او هر شي بنېګنې یا بدی د خرگندو، ژونديو او خوئنده حقایقو د لیکلو او بندولو له لاري تجسيموي. په دې توګه نړيوالي میدیا د افغان ملت اتلولي او زپورتیا همدارنګه په سیاست کې د دغه ملت زړه خورونکي ناکامي، د توصیفولو په ئای، دې رڅه د حقایقو له لاري بندولې او شرح کړې ده.

زمور جهاد، همدارنګه زمور کورنيو جګړو نړيوالي میدیا ته دې شیان په لاس ورکړل، خو زمور لپاره یې د خير او برکت لورينه دېره لې وه. د میدیا هغه ماشینري چې په خپله په سیاستونو کې د

## د خبر او نظرنوي

## ش

بنکېلو افغانانو په لاس چلېد، د «خبر» په ئاي زياتره د «نظر» په محور چورلېد. تعلیمي ارخ يې همداسي ټ. د تفریحي ارخ په باره کې بنایي دا خبره بس وي چې «په جنګ کې گورپې نه ماتېري» نظریات هم د بېلا بلو تنظيمونو او سیاسي گروپونو په قالبونو کې اچول شوي وړاندې کېدل. د «کین ارخ» يا «ښي ارخ» دې ډول واردو شوېو او قالبي نظریاتو زموږ له يو شمېر غوره ملي ارزښتونو سره هم، وخت په وخت تکونه درلودل همدا سبب دی چې د یو ارخ نظریاتو زموږ ملي ارزښتونه د «ارتتعاع» او د بل ارخ نظریاتو هغه د «جهالت» په سېکو کانو یا تېرو وتلل. پر موږ قصد اداسي یو ګلتورد تپل کېدو هڅه کېدله چې د هغه تر بدمرغ سیوري لاندې «خپل پردي کړو او پردي را خپل کړو» چې پايلې يې له بدنه مرغه د فاسدو کینو او ډېرو کرغېرنو کورنيو جګرو په بنېه راوو تلې.

اصلی خبره داده خومره چې زموږ خپله مېډيا د نورو په لاس او یاد نورو تراغېزې لاندې چلېدلي ده هومره يې د افکارو د روښانولو په ئاي د ماغزو مينځلو دنده پر مخ بیولې ده. نو اوس موږ دې ته سخته اړتیا لرو چې له خپلې میدهيا خڅه د جنګونو دورپې او ګردونه او پر هغې باندې نور تپل شوي شیان پاک کړو او دا هینداره دومره صافه او شفافه کړو چې هر خوک او هر شی موږ ته په خپله اصلی به او خېره کې را بنګاره کړي یعنې دا چې موږ له اصلی خوئښتونو او حقایقو خڅه خنګه چې دی هغسمې خبر کړي.

د خبر او نظرنوي

زه دنیمې پېړۍ راهیسي د هېواد مطبوعاتو په خدمت مصروف شوی يم. په دې دومره موده کې مې د هېواد د مطبوعاتو ډېرې هسکې او تیتې څې لیدلي ما په خپله هم، په دې څېو کې د لاهو کېدو له امله د هسکېدو او رالوبدو مرحلې تېږي کړې دي. د کار او خدمت په دې دومره موده کې د ژورنالیزم یو دری کلن کورس همدارنګه یو بل خو میاشتنی کورس چې د یو امریکایي پروفیسر له خوا تدریس کېده، زه د ژورنالیزم د مسلکي لارې او لیکې سره یو خه آشنا کړم د کار په جريان کې ماته د دې زمينه هم برابره شوه چې د هغو کسانو سره د کار په ساحه کې د ملګرتیا ویا پولرم چې د ژورنالیزم په رشتہ کې یې د ډوکتورا یا ماسترۍ ډېپلومې تر لاسه کړې وې له بلې خوا د هېواد په وړئانه کې زما د نسبتاً اوږدې مودې خدمت کولو ماته خه نا خه دا سې یو صلاحیت را بېنلي ټ چې د کابل پوهنتون د ژورنالیزم د پوهنځی له شاګردا نو سره د عملی ژورنالیزم په پېښې کې مرستې وکړي شم زما ځینو ملګرو له پخوا راهیسي له ما نه غونښته لرله چې د ژورنالیزم په باره کې خپل اخستل شوی یاد دښتونه سره برابر کړم او د خپلو تجربو سره یو خای یې د مقالو په بنېه ولیکم. ما په دا سې وخت کې په دغه کار باندې لاس پورې کړ چې زما او زما د مسلک تر منځ د شپړو کلونو یو واتېن راغلې ټ. په دغه موده کې مې له یوې امریکایي موسسې (ایم.سی.آی.) سره چې د جنوب لویدیع افغانستان لپاره یې

د خبر او نظرنوي

د روغتیا پالانو د روزلو دنده په غاره درلودله، د یو ژیارونکي په

توګه کار کاوه. په دغه وخت کې د طبی مضامينو ژبارلو ته اړ شوی وم او سختو طبی اصطلاحاتو زما ذهن زيات مصروف ساتلى وئ. نو مانشو کولای چې د ژورنالیزم پر مخ تلونکي بهير گام په گام و خارم بنايی له دې امله زما په کار کې نيمګړتیاوي زیاتې وي. سره د دې هم د ګوربত د مجلې مدیر ګران ورور غښتلي په دې خبره هڅولم چې د دې لپی مضامين د پوهنتونونو د ژورنالیزم د خانګو شاګردان په پرله پسې توګه لولي او ګټه ورڅخه اخلي

په دې مضامينو کې د نظری ژورنالیزم په باره کې ځینې موضوعات شرح شوي دي. سمدلاسه دلته عملی ژورنالیزم په باب د څه ليکلوا څخه څکه ډډه شوې ده چې هغه د یو فن په توګه د ډريوري په خبر یوازې د لیکنې له لاري نه بسodel کېږي بلکې تطبيقي او عملی کارونو ته زياته اړتیا لري. زه باور لرم چې استادان به، په دې ساحه کې شاګرداوو ته مخامنځ ډېر څه وښي. سره د دې هم که زه دلته په کانډا کې د عملی ژورنالیزم په باره کې نوي، آسانه او په زړه پورې

ث

خ

د خبر او نظرنوي  
لاري چاري ومومن، هغه به د افغانانو د اړتیاوه او امکاناتو په نظر  
کې نیولو سره ترتیب او وړاندې کړم  
خدای(ج) دې وکړي چې زما په دې لیکنه کې، زما د هیلې او د  
مینه والو د غوبښتو سره سم داسي مواد ځای شوي وي چې زموږ په  
هېواد کې د یو سالم او رونډ ژورنالیزم د ودې سره مرسته وکړي شي او  
همدغسي یو ژورنالیزم د ټولنې د روغ او رمت عصبي نظام په څېر  
زموږ په ملي ہوبنياري او ملي تفکر کې د ونډې خاوند و ګرخي.

و من اللہ التوفیق  
عبدالجلیل و جدي  
۲۰۰۴/۱۳ د اپریل  
تورونټو-کانادا

# لومړۍ خپرکۍ

## د میدیا تاریخ ته لنډه کته

### د میدیا تاریخ ته لنډه کته

د اسې ویل کېږي چې چینایان، لومړني خلک وټ چې یو ډول چاپ یې د لومړۍ ځل لپاره را ایستلىو. دا خبره هم مشهوره ده چې کاغذ هم د لومړۍ ځل لپاره په چین کې اختراع شوي دی. همدارنګه لومړني کتاب هم په (۸۶۸) ميلادي کال کې په چین کې چاپ شوي دي. دا هم ویل کېږي چې له ټولو څخه پخوانی درباري جريده (Court Gazette) هم په چین کې راوتلي ده. که خبره د اسې وي نو شرق د مطبوعاتو په پیداينېت کې له غرب څخه ډېر وړاندې و. غرب د طباعت چل له چین زده کړي دي. خو په خپله چین د ۹ - ۱۰ پېړيو په موډه کې خپل دغه فن ته وده ورنکړۍ شواي.

اروپائیانو په (۱۵) پېړۍ کې دغه فن ته د وخت د شرایطو سره سمه وده ورکړه. د جرماني د مینزد بنار یو زرگر گوتنتبرګ د طباعتي حروفو جوړولو کار دومره پرمخ بوتلو چې دغه کار یې یوازي د مطبوعاتو پیلامه ونه ګرځید، بلکه د تاریخ یوه بله مبداء هم وبلله شوه. بالاخره دی په دې بریالی شو چې د لرګیو د توټو په ئای فلزي حروف جوړ کړي. د دغه حروفو لپاره یې مناسب رنګ (سياهي) هم جوړه کړه. گوتنتبرګ په ۱۴۵۶ کال کې د انجیل (۳۰۰) نسخې چاپ کړلې. تر دې وروسته د طباعت صنعت په ډېر و نورو هېوادو کې هم رواج وموند. د ایتالیې د وینز بنار هغه ئای و چې د طباعت د بنکلا

مرکز و ګرځید. دا هغه وخت و چې هم حکومت او هم کلیسا د طباعت صنعتگران هڅول، کګرټون (Caxton) د انګلستان لومنۍ طباعتي صنعتکارو چې انگریزی ژبه بې په ۱۴۷۶ کې له طباعت سره آشنا کړه. تردې د مخه به کتابونه یوازې په لاتینې ژبه چاپبدل. تردې وروسته د نړۍ په تجارتی مراکزو کې طباعت ډېر زیات رواج وموند. لومنې ورځپانه په ۱۷۰۲ کې په لندن کې (The daily Courant) په نامه راووته.

اروپا يې استعماریونو چې له مطبوعاتو خخه بې د یوې استعماري وسیلې په حیث کار اخيست، په نړۍ کې د دغه صنعت لمنه زیاته خپره کړې ده. بنجامین هریس لومنۍ انگریز دی چې امریکا ته د تګ سره سم بې هلته په ۱۶۹۰ کال کې یوه جريده (Publick Occurrences) په نامه راو ایستله. تر ده وروسته یو امریکایي جان کمپیل (John Campbell) په ۱۷۰۴ کال کې یوه امریکایي ورځپانه چې (Boston News-letter) نومیده خپره کړه. فکر کېږي چې لومنۍ روسي خپرونه په ۱۷۰۳ کې خپره شوې ده.

پرتگالیانو په ۱۵۵۰ م کې هند ته مطبعه راورې ده. لومنې به په دغه مطبعه باندې مذہبی کتابونه چاپبدل. خو جې اې هيکي (J.A.Hickey) لومنۍ سړۍ و چې په کلکته کې بې د (Bengal Gazette) په نامه یوه جريده په انگریزی ژبه کې خپره کړه.

زمور بد هېواد دوي چې هم د لومنې خل لپاره اروپائیانو د خپلو خاصو مذہبی او استعماري هدفونو لپاره له طباعت سره آشنا کړي دي. د دري ژبه لومنۍ چاپي اثر د «داستان مسیح» په نامه د لاتینې ژبارې سره یوځای په ۱۶۳۹ ميلادي کال کې په لندن کې چاپ

شوي دي. همدارنګه د پښتو لومنۍ چاپي اثر د ګولډن ستیټه ډکشنري ده چې په ۱۷۸۷ کې چاپ شوې ده.

### د افغانستان د مطبوعاتو پرون ته یوه کتنه:

په افغانستان کې هم مطبوعات او ډله یېزې مفاهمې نوري وروستني وسیلې د مهمو حوادشو، بدلونونو، اوښتونونو او بحرانونو مولودې او هم محرکې دي. د هېواد د مطبوعاتو پرون ته یوه لنډه کتنه دا خړګندوي چې په افغانستان کې مطبوعات د ۱۹ پېړې په زړه کې چې له انگریزانو سره د افغانانو تقريباً سل کلنې مبارزه د بشپړتابه یوې مهمې مرحل ته داخلېده او د اصلاحاتو پروسه هم د دې لوې مبارزې یوه برخه ګرځېد، منځ ته راووستل شول

د افغانستان مطبوعاتو د پیدایښت له لومنې ورځي خخه تر ننه پوري د باراني او طوفاني ورځو په خپل خپل پوره او ډېر رون مخ خلکو ته نه دی بنسودلي. د بېلوبېلوا ختونو د بحرانونو، اختناقونو، جنګونو او انقلابونو، وریخو، دورو او ګردونو او په وروستيو وختو کې د جنګونو لمبو او دودونو هغه یا په بشپړډول د خلکو له نظره پتې کړي او یا یې پوره په خپل اصلې شکل نه دي ورنسودلي.

د هېواد د مطبوعاتو په آسمان کې لومنۍ راختلى ستوري شمس النهار و چې له نن خخه کابو یوه نيمه پېړې د مخه بې د اميرشيرعلي خان د سلطنت په دويمه دوره (۱۸۶۸ م) کې په خپلو خپرونو پیل کړي دي. ئینې خپرونو کې ليکي چې د دغسې یو اخبار خپرول د هغو اصلاحاتو یوه برخه و چې سید جمال الدین افغاني یې اميرشيرعلي خان ته د د د سلطنت په لومنې دوره (۱۸۶۶) کې سپارښتنه کړي وه.

ویل کېږي چې په ځینو وختو کې به دغه جريده، په دوو اوونيو کې یو ټل چاپېدله. د شمس النهار لومړنۍ ګنبي ته له کتنې څخه څرګند بېږي چې جريده، په افغانستان کې د یوې نوې پدیدې په حيث مجبوره شوې ده چې په خپله د خپل خان د پېژندنې په باره کې ډيرې خبرې وکړي. له مشترکينو سره د خپلو اړیکو او له هغوي څخه د اشتراك د پیسو د ترلاسه کولو په لارو چارو رنا واچوي. مثلاً «اشتهار»، «اطلاع ضروري» عناوين له همدي موضوع سره اړه لري. د شمس النهار د داسې یوې خبرې څخه چې (... سعى درين خواهد بود که خبرباز اري و پوچ هر ګز در اين اخبار درج نگردد...) څرګند بېږي چې دغه اخبار د بناري او محلې خبرونو په مقابل کې داسې یو دریخ درلود چې نننی ژورنالیزم یې نه تائیدوي البته په اصطلاح د «پوچو خبرونو» د نه خپرولو په برخه کې ورسه توافق لري. د افغانستان د مطبوعاتو دغه عنعنې چې د پخوانيو خراغونو په خبر تر خپلو ستړکو لاندې ځمکه په تيارة کې ساتي له همدغه وخت څخه پیل شوې ده.

په تول اخبار کې یوازي په کابل کې د بې ساري سختې واوري د اورېدو او سختې یخني په باره کې یو خبر محلې جنبه درلوده چې د خلکو د ژوئندانه سره یې ډېره نېټدي رابطه هم لرله. خو هغه د یوې داسې طبیعي پیښې په باره کې ټو چې غیر عادي حالت یې د خو کسود وژل کېدو پایله ورکړي وه. اجتماعي ارزښت یې یوازي دومره ټو چې په ښک توت کې خو تنو، دووښحو ته د نجات ورکولو په باره کې خپله انساني وظيفه سرته ورسوله. یو-دوه داسې خبرونه هم په کې راغلي دي چې د افغانستان د خلکو سره یې روحې او عقیدوي نېټدي والي درلود. او هغه د خو کسانو د مسلمان کېدو د پېښو په باره کې وئه د

شمس النهار د لومړنۍ ګنبي نور خبرونه د ليرې هېډاوو او ليرې قارو سره اړه لري. د افغانستان د خلکو او حکومت د کارونو او فعالیتونو اجتماعي هڅو او اجتماعي تحولاتو په باره کې چې دغه وخت پیل شوي وټ خبرونه یا تبصرې نه لري.

سره د دې هم، د دې جريدي څو نوري ګنبي چې نورو خېړونکو لوستې دی دا رابني چې په دولتي اعلاميو او خپرونو یې علاوه خبرونه، ادبې ليکنې ځينې نوري داسې مقالې یې هم خپرولي چې د لوستونکو د فکرونو په روښانه کولو او د دوي په خبرتیا کې یې تأثره نه وي. مثلاً په خپله یوه مقاله کې یې ليکلې دی چې په افغانستان کې، خلکو له دې امله چې پومنې یې انګلستان په ارزانه بېه اخستله او په مقابل کې یې خپل ټوکران ورباندي په لوره بېه خرڅول، د پومنې له کرنې څخه ګټه نشوای کولاي بلکه زيان یې لиде، سبب یې دا وټ چې دغه خلک د علم او کمال څخه بې برخې پاتې شوي وټ.

یوې یوویشت ګلنې توري دوري چې له (۱۲۵۹ - ۱۸۸۰ م) څخه تر (۱۹۰۱ - ۱۲۸۰) پوري یې دواه وکړ د مطبوعاتو لمړ په تورو وریخو کې پت او بیا ورک کړ. په دغه موده کې چې د امير محمد یعقوب خان او امير عبد الرحمن خان د سلطنت دوري دې ملت دوو فشارونو (انګریزې استعمار او داخلي استبداد) لاندې راغلى ټو. نو ټکه د اختناق اندازه ډېره زیاته وه. که خه هم د امير عبد الرحمن خان د پاچاهی په موده کې کابل ته یوه بله مطبعه هم راول شوه، خو هغه مستقيماً د امير تر کنترول لاندې راغلي وه په خپله امير هرڅه حتی لیکوال هم ټو. د ده په زمانه کې کومه جريده نه چلپدې خو ځينې دیوانې خپرونې لکه فرمانو، ابلاغې، اعلامې او داسې نوري مروجې وي مګرد کتابونو چاپولو کار نبستا نه په

مخ روان و لکه چې د ده د سلطنت په موده کې لب او ډپر (۳۰) ډوله  
کتابونه چاپ شوي او خپاره شوي دي

د کوم ملت د زړه په کور کې چې د مطبوعاتو د لمړ خرك  
لګبدلي وي، هغه په تورو تيارو کې هم د لاري ایستلو هڅه د لاسه نه  
ورکوي لکه چې د هغه وخت د استبداد په خپته کې یو نوی غورځنګ  
خپله وده پیل کوله دا غورځنګ د مشروطیت غوبښتونکو نهضت و  
چې د امير حبيب الله خان پاچاهي په موده کې بې خپل خان رابنکاره  
کړ. د حبيب الله خان سلطنت په حقیقت کې د عبد الرحمن خان د  
سلطنت ادامه وه خو یوې جزوی پېښې پکې د بېلوالی کربنه  
راوايستله هغه دا وه چې د افغانستان د ژورنالیزم پلار محمود طرزی  
چې د مرحوم پوهاند حبیبی په قول په ترکیه کې بې د سید جمال الدین  
افغان له مخامنځ خبرو خڅه زیات اثرات اخیستې و. په ۱۹۰۱ کال کې  
د امير عبد الرحمن خان د فاتحې اداکولو او د امير حبيب الله خان د  
جلوس د مبارکي لپاره کابل ته راغي. د ده فضل او پوهې په امير  
اغزې وکړه او هيله بې تري وکړه چې کابل ته راستون شي. دې پخوا د  
امير عبد الرحمن خان سره د ناوړه تفاهم له امله د خپلی کورني سره  
دمشق ته تللى و. کله چې محمود طرزی په ۱۹۰۲ کال کې کابل ته  
راغي لومرۍ بې د ژول ورنر داستانونه په دري وارول چې امير بې  
ولولي خودغو کارونو د ده لیکوالی او سیاسي غوبښتونکو ننده ماته  
نه کړه نو د یوې جريدي د خپرولو لپاره بې خپلی هڅې پیل کړلې.

د ده ددغو هڅو په پایله کې، له شمس النهار خڅه وروسته  
دويمه جريده د افغانستان سراج الاخبار په نامه د ۱۹۰۶ جنوري په  
نبېټه راوو تله، مسؤول مدیر بې د شاهي مدرسي مدرس مولوي  
عبدالرؤف خان کندهاري و. د افغانستان سراج الاخبار یوازې یوه ګنه

خپره شوې وه. ويل کېږي چې د درولو علت یې د بریتانیې د حکومت  
مداخله وه. د دغه اخبار په درې دو سره یو خل بیاد تورتم حالت راپیدا  
شو خو په دې موده کې د کتابونو چاپولو لړي، په تپه ونه درې ده. د  
۱۹۱۱ کال په وروستيو وختو کې هغه ډیوه چې د بلدو سره سم یې  
رنا ورکه شو، یو خل بیا راپیدا شو او د سراج الاخبار افغانی په  
نامه یې خپلوا خپرونو ته دوام ورک.

داخل د تنوير او رتودو چې د دغه طاقت د علامه محمود طرزی  
په شان یو لوی سیاست پوه، اديب او مدبر شخصیت په لاس ورغی. د  
افغانستان د ژورنالیزم پلار محمود طرزی اخبار په لنډ ډول خو په  
ډېره جامع توګه په خپلوا الفاظو کې دا سې تعريف کړي دی: (اخبار  
جمع خبر است که ضد آن بې خبری است). په دې توګه دی د خبرتیا او  
بې خبری تر منځ توپیر ته اشاره لري او خبرتیا د هر چا لپاره ضروري  
بولي. د سراج الاخبار د لوړمنۍ سرمقالي خڅه خرگنده شو چې ده  
هغه وخت د خبر لیکنې دری مهم هدفونه (خبرول، تعلیم ورکول او  
مصطفوف ساتل) په مخکې اچولي وئ. د افغانستان د هغه وخت په  
شرايطاو کې د محمود طرزی د خبرنگاری، خلورمه وظيفه د استعمار  
ضد ملت پالنه وه.

د دوئر روسی خپرونکو (ماسون او رومادین) د ليکنو له مخي  
په تركستان کې د تراري روسيې حکمران جنرال کورا پاتکين، د  
سراج الاخبار د خپرونو خڅه شکایت درلود. دغه اخبار په افغانستان  
کې د مشروطیت غوبښتونکو له خوا چاپېده چې نورو محکمو  
ولسونو ته یې هم د آزادۍ پیغامونه درلودل. روسان د دغه اخبار د  
خپرونو خڅه انګریزانو ته په شکایت ورغلل او ورته وې ويل چې د  
افغانستان په امير حبيب الله خان فشار واچوي چې د دغه اخبار ژبه

بنده کړي، ئکه چې سراج الاخبار په خلکو کې د آزادی غونښتنې جذبه راوینبوی او خلک د روس او انگریز په ضد را پاروي. خو انګریزانو په خپله هم، له دوى خخه د مخه دا ډول شکایت درلود. د ډیلي چيف کمشنر (W.M.Haily) د ۱۹۱۴ کال په سپتیمبر کې د جنایي اطلاعاتو سرمامور ته ولیکل چې د سراج الاخبار د خپروني لهجې زموږ ګټې له سخت زیان سره مخامنځ کړي دي. باید په هند کې د هغه د خپر بد و مخه و نیوله شي.

په هند کې برتانوي نایب السلطنه (وايسراي) د ۱۹۱۴ کال د دسمبر په میاشت کې د افغانستان له امير خخه و غونښتل چې په سراج الاخبار کې د بریتانیا په ضد د خپرونو مخه و نیسي. په دغه و خت کې د سیمې د شاوخوا مطبوعاتو لکه د کلکتې (حبل المتبین) او د ایران (عصر آزادی) او (نهضت شرق) جريدو هم د افغانستان د نهضت او مطبوعاتو پیروي کوله.

سراج الاخبار اته کاله خپور شوی دی چې د امير حبيب الله خان د مرینې سره سمې نشرات پای ته رسپدلي دي او «اماں افغان» د هغه ئای نیولی دی. په دې دوره کې د خپرونو بل مهم ګام د مسلکي خپرونو خپر بدلو لکه چې د سراج الاخبار افغانیه ترڅنګ د افغانی ماشومانو لپاره د سراج الاطفال په نوم یوه جريده خپروه شوه.

د خپلواکۍ له ترلاسه کولو وروسته د هپواد د هر اړخیز پرمختګ لپاره د پروګرامونو د طرحې په ترڅ کې د خپرونو د پراختیا او پرمختګ هڅه هم و شوه په لوړۍ مرحله کې د خپرونو ژبه د هپواد د آزادی ساتلو او د پرمختګ لپاره و ګومارله شوه او په بله مرحله کې د خپرونو د غږ رسپدلو او رساکډو لپاره پراختیابي او پرمختیابي

ګامونه پورته شول. د خپرونو وسعت او تنوع ته پاملننه وشوه او د هپواد ګوت ګوت ته د هغه د رسپدلو هڅې پیل شوې د مرکزي اخبار «اماں افغان» تر خپر بدلو لپه وروسته لاندې خپروني پیل شوې:

اتحاد مشرقي (۱۲۹۸ ش) په ننګرهار کې، الغازی (۱۳۰۰ ش) په پکتیا کې، اتفاق اسلام په هرات کې، طلوغ افغان (۱۳۰۰ ش) په کندھار کې، بیدار (۱۳۰۰ ش) په مزار شریف کې خپلې خپروني پیل کړي همدارنګه اتحاد، ستاره، افغان، اصلاح د ولاياتو له خپرونو خخه وي

د «افغان» په نامه د افغانستان لوړنې، ورڅانه د لوړې خل لپاره په مرکز کې را ووته همدارنګه ارشاد النسوان (د بنخو لپاره اختصاصي جريده)، ابلاغ (قانون خپروونکي دیوانی جريده) او د حقیقت جريده یوه په بله پسې خپرې شوې. ورسه د معرف معارف، مجموعه عسكريه، آينه عرفان، مجموعه صحیه او پښتون رغ مجلې خپرې شوې.

د افغانستان د لوړنې اساسی نظامنامې (اساسي قانون) چې په ۱۳۰۱ لمريز کال کې تسويه او تصویب شو. په خپله ۱۱ مادو کې د افغانستان د خلکو لپاره د فکر او بيان آزادی تضمین کړه او بیا په ۱۳۰۳ کال کې د افغانستان د مطبوعاتو د لوړنې نظامنامې په خپر بد و سره عملاً د ثروت، انیس، نسیم سحر او نوروز آزادی جريدي رامنځ ته شوې. همدا وخت د مطبوعاتو لوړنې ریاست جوړ شو او لوړنې آزاده مطبوعاتي محکمه وشوه.

په افغانستان کې د مطبوعاتو د دې بیېنې او چتکې ودې له اوج ته رسپدو سره یو ناخاپه د سقوي دورې د اړو دور له امله

مطبوعات له سقوط او رکود سره مخامنځ شول خو بیا هم رژیم ته د تبلیغ د اړتیا له امله په تپه و نه درېدل. عاجل فرامین او ابلاغيې نشر شوي او ورسه د هېواد مرکزی اخبار «اماڼ افغان»، «حبيب الاسلام» په نامه خپور شو. همدارنګه د کندھار «طلع افغان» نوم په «مؤید الاسلام» وګرځول شو. په خان آباد کې د «اصلاح» پر خای «نهضت الحبيب» او په مزار شريف کې د اتحاد اسلام بیا «بیدار» پر خای «رهبر اسلام» جريدي خپري شوي «الإيمان» د یوې دينې جريدي په توګه په ننګرهار کې خپور شو او «الصلاح» او «اتحاد افغان» په پکتیا کې د نادرخان او شاه محمودخان له خوا چې دا وخت له سقویانو سره په جنګ وو خپاره شول. په همدي توګه دا وخت خو نوري جريدي د «غيرت اسلام» د «کورغم» او «سورسات» په نومونو په کندھار او ننګرهار کې خپرېدلې. دا وخت د «افغانستان» په نوم يوه جريده له لاهوره هم خپرېدله چې د هېواد خواخورې پکښې کار کاوه.

په نادری دوره کې په سرکای سطحه اکثره مرې شوي خپرونيږ را ژوندي او ځینې نوي خپروني رامنځ ته شوي. په کابل کې د کابل «مجله»، کابل ګلنۍ، اقتصاد مجله، «حى على الفلاح» مجله، په کندھار کې «پښتو» په هرات کې ادبی مجله او د هرات د بناروالۍ مجله نوې خپري شوي.

په ۱۳۲۹ کال په افغانستان کې د مطبوعاتو د دویم قانون په نافذېدلو سره، د سیاسي تنفس لپاره نسبتي زمينه برابره شوه او مطبوعاتو د ویبن زلمیانو تحریک ته په انعکاس ورکولو سره د خپلي ودې او پرمختګ په لاره کې یو بل مهم ګام او چت کړ.

دا وخت تر امانی دورې وروسته، د آزادو مطبوعاتو دویمه خپه پیل شوه او په کابل کې د «انګار», «وطن», «ندای خلق», «اولس», «نیلاپ» او «آئینه» جريدي خپري شوي، د کابل انتخابي بناروالۍ د «پامير» او د میمنې بناروالۍ د «اتم» په نامه جريدي راوایستې او د دوى تر خنګه «الفبا» ته په کندھار، «صدای ملت» ته په هرات او «پیام افغان» ته په کابل کې د نشر اجازه ورکړ شوي وه. په هېواد کې د دموکراسۍ د لسیزې (۱۳۴۲ - ۱۳۵۲) په پیل کېدو سره حتې دسرکاري خپرونو لهجه هم بدله شوه او په لوړۍ مرحله کې چې لا آزادې جريدي نه وې خپري شوي په اصلاح، انيس او هېواد کې هم د انتقادې مقالو خپرېدل پیل شول او د مطبوعاتو د یو کیفي بدلون لپاره زمينه برابره شوه. په دغه دوره کې یو زیات شمېر شخصي او حزبي جريدي را ووتې لکه: «وحدت», «پیام امروز», «افغان ملت», «خلق», «مردم», «پیام», «وجدان», «مساوات», «پرچم», «ترجمان», «سېما», «شعله جاوید», «صدای عوام», «کاروان», «خبرې», «کمک», «پروانه», «هدف», «جبهه ملي», «سپیده دم», «گهیئ», «پکتیا», «افغان ولس», «اتحاد ملي», «روزگار», «ملت», «افغان», «رمز صحت», «شوخک», «آزادې», «آینه روز», «دارو درمل», «میهن», «برهان», «افکارلو», «پیکار» او «ندای خلق». د دموکراسۍ د لسیزې آزادو مطبوعاتو د ویبن زلمیانو د دورې په خېر په دېره سمبوليکه ژبه خبرې نه کولې لهجه یې خه ناخه روشنانه او واضح وه. دي جريدو کولای شوای چې د خپلو امکاناتو سره سم حقایق را لوح کړي، د وخت په سیاسي او فکري جريانونو رنیا واچوی، د زړونو خبرې را برسيره کړي او پتې شوي عقدې را لوحې

کړي ورسره بې د واردو شويو ايدیالوژيو د تاخونو د کرلو لپاره هم زمينه برابره کړه.

د ۱۳۵۲ کال د چنګابن په ۲۶ د جمهوریت د کودتا په کېدلو سره د ديموکراسۍ د لسيزې پانه ونځښتله شوه. شخصي او آزادي خپروني ټولې بندي شوي. رسمي خپروني زياتره په خپل حال پاتې شوي خود کيفيت له اړخه د خپرونو زبه او لهجه بدله شوه او حتی ټولې سرکاري خپروني هم د دولتي مطابعو د مسؤول مدیریت له خوا کتل کېدي او په خلاص مت سانسور پکې کېده. دا سانسور هم یوازي د انتقادي مطالبو د مخ نيوی لپارهؤ خو چې افکارو خصوصاً د جمهوریت په لوړيو خو کلونو کې په خلاص مت سرکاري خپرونو او راډيو ته لاره ومونده نو کمونيستو ليکوالو پکې خای ونيو.

د جمهوریت په دوره کې د هېواد د مرکزي اخبار نوم «جمهوریت» شو چې د «اصلاح» د ورڅانې خای بې ونيو او ورسره د جمهوریت په نامه پښتو، دري، انگريزي او عربي مجلې هم خپري شوي.

د ثور د خونې کودتا له کېدو سره د هېواد نورو شتمنيو ترڅنګ نشراتي او خبرني وسائل هم ټول د دوى لاس ته ولوېدل او له هماګه لوړۍ ورځې نه بې د خپلو کمونستي اهدافو لپاره استخدام کړل.

د کمونيستانو مطبوعاتو درې بنې درلودې:

۱- د خلقيانو په وخت کې د کمونستي کولو پروسه: په دې دوره کې د جمهوریت ورڅانې، «ثور انقلاب» په ورڅانې واروله شوه.

د هېواد نوري عامې علمي او مسلکي خپروني بې هم په کمونستي رنګ ولپلې او ټول علمي مسائيل بې د مارکسيزم سره خم ته واچول.

۲- د روسي کولو پروسه: د ۱۳۵۸ کال د مرغومې په ۶ نېtie، افغانستان ته د روسي لښکرو په راتلو سره روسانو د خلقيانو خای پرچميانو ته وسپارلو په ټولو ساحو کې بې د خپلو ګنو مشاورينو په وسیله کارونه پیل کړل او پرچمي جمهور رئيس، صدراعظم او وزیران او نورتش په نامه وو.

روسانو په لوړۍ مرحله کې د ګوند او حکومت چاري سره بيلي کړي، د «ثور انقلاب» مرکزي ورڅانې بې د روسيې د پراودا په تقليید او ترجمه د «حقیقت...» په نوم د ګرځولو او د ګوند د نشراتي اړګان په توګه بې نشر کړه. د «هېواد» ورڅانې بې د حکومت د اورګان په توګه «ژوندون» بې د ليکوالو د اتحادي، «پيش آهنګ» د ماشومانو د سازمان، «درفش جوانان» بې د څوانانو د سازمان، «زنان افغانستان» بې د بنځو د سازمان «کار» بې د صنفي اتحادي، «هنر» په د هنرمندانو د اتحادي او «سباوون» بې د ژورنالستانو د اتحادي له خوا نشر کړل او «حقیقت سرباز» بې د وزارت دفاع له خوا خپور کړ.

کمونستانو قومونو ته چې دوى ورته مليتونه وايې، د حقوقو ورکولو په نامه د ازبکو، ترکمنو او بلوڅو لپاره د «يلدوز»، «گورش» او «سوپ» په نومونو جريدي د دوى په ژبو خپري کړلي، خو په حقیقت کې بې دا کارد افغانستان د ورونو قومونو د سره اچولو، د دوى تر منځ د دېمنيو د راپیدا کولو او د بیلتون راوستلو لپاره د خپلښکيلاکي پلان له مخي کاوه. همدا رازد پښتنو قبایلولپاره بې

د «جرګه» په نامه مجله نشر کړه او غونبتل یې چې د جرګه تر عنعنوي  
نامه لاندې دوی د کمونیزم په لومه کې بنکیل کړي  
کمونیستیانو په کابل کې د روسي خپرونو د ویشلو لپاره هم  
زمینې برابري کړلې، لکه د «خلمیان»، او «جوانان» جريدي په خپله د  
روسيې کلتوري مرکز خپرولې. دغه مرکز د کمونیزم ایدیالوژیکه  
مجله هم د «سولې، ترقى، او سوسیالیزم» په نامه په کابل کې خپره  
کړه. «پیوستون» او «همبستګي» او «دostي» دوې نورې خپروني وي  
چې دوی د خلکود ماغزو مینځلو لپاره خپرولې.

۳- د عادي کولو پروسه: په افغانستان کې د کمونیزم او  
روسانو د ماتې خورلو په پایله کې، د کمونیستیانو وروستنى جمهور  
رئيس نجیب الله، د ملي روغې او پخلاينې سیاست ته لاس وغزاوه. له  
یوې خوا یې د فرمایشي حزبونو د جورولو لپاره اجازه ورکړه چې خپل  
نشراتي اړگانونه هم ولري او له بلې خوا یې هڅه وکړه چې دولتي  
خپرونو ته ملي بنه ورکړي. او د کمونستي کولو او روسي کولو  
پرئائي یې د عادي کولو لاره ونیوله. په دې سلسله کې یې یو شمېر  
کسانو ته اجازه ورکړه چې په اصطلاح آزادې جريدي خپري کړي او  
حزبونه نشراتي اړگانونه ولري. د دې ډول آزادو جريدو په لړ کې د  
«پلوشه»، «یا حق»، او «نګاه» په نوم جريدي خپري شوې. د فرمایشي  
حزبونو په لړ کې د افغانستان د خلکو اسلامي حزب «الاسلام»، د  
افغانستان د زحمتکشانو انقلابي سازمان چې د ستمي کمونیستانو  
یوه ډله ده د «میهن» او د بزگرانو د عدالت ګوند د «عدالت» په نامه  
جريدي خپري کړي.

د سرکاي خپرونو په لهجه او کرو ورو کې هم بدلون راغي. د  
«حقیقت انقلاب ثور» خپرونه یې بنده او د هغه پر ئای یې د «پیام» په  
نوم خپرونه را و ایسته د «أخبار هفتہ» په نوم ظاهرًا یې یوه آزاده  
جريده نشر کړه چې په روسيې، نجیب او حکومت یې هم انتقادونه  
کول خو په حقیقت کې دا جريده د خاد د ادارې له خوا اداره او  
خپرې دله.

زموږ د نن د مطبوعاتو بل طلایي ارخ د مقاومت او جهاد  
خپروني دی چې د کمونیستانو له کوټتا او تیري سره جوخت پیل  
شوي او د وسله وال جهاد ترڅنګ یې قلموالي جهاد او مقاومت پیل  
کړ. په لوړۍ مرحله کې جهادي خپروني د پوسترونو، ابلاغيو،  
رسالو او جريدو په بنه په یو ډې محدود چوکاتې کې پیل شوې.  
جهادي خپرونو لوړۍ شروع په پېښور کې وه، بیا په ایران، هند،  
اروپا، امریکا او نورې نړۍ کې هم پیل شوې.

«شهادت» د انجنير ګلبدين حکمتیار د حزب اسلامي نشراتي  
ارګان او «مجاهد» د جمعیت اسلامي افغانستان نشراتي اړگان د  
جهاد لوړونې خپروني وي چې په ۱۳۵۷ کال په پېښور کې نشر شوې.  
صف» په اروپا کې د افغانی محصلانو د اسلامي ټولنې خپرونه وه  
چې په ۱۳۵۷ کال کې راووته او هم «سوم عقرب» د مقاومت لوړۍ  
خپرونه وه چې مائویستو محصلینو په اروپا کې په ۱۳۵۷ کال کې  
خپره کړه. د جهاد په جريان کې د خپرونو شمېر کال په کال زیات شوې  
دي.

په عمومي ډول خومره خپروني چې د افغانستان د پرون په  
کابو یوه نيمه پېړۍ کې شوې، تر هغه زياتې خپروني د جهاد په لس  
کلنډ دوره کې شوي دي. د یوې هغې احصائي له مخې چې بناغلي

رفيع (۱۶) کاله مخکې په افغانستان کې جوړه کړې وه زموږ د ټولو مهالنيو خپرونو شمېره (۱۹۶) عنوانونو ته رسیده خو هغه احصائيه چې خو کاله د مخه بناغلي ننګيال د جهادي مهالنيو خپرونو په برخه کې برابره کړې وه او بناغلي رفيع تكميل کړې وه، د جهادي خپرونو شمېره (۲۳۶) عنوانو ته رسیده. په دواړو احصائيو کې یوازي هغه خپرونو راغلي چې په پښتو او دري ژبو خپري شوي وي. د نورو ژبو خپرونو چې یا هغه وخت یا دا وخت شوي په دې احصائيه کې نه دي نیول شوي همدارنګه ټولې هغه خپرونو چې په هېواد کې، د ننه او یا په نورو هېوادو کې روانې دی، تراوشه په دقیقه توګه نه دي شمېرل شوې، یا دا چې زه نه یم ورڅه خبر شوي، ئکه خو سمدلاسه په دې اړه خه نشم ليکلې.

## راديو په افغانستان کې:

د اعليی حضرت امان الله خان په وخت کې چې د هېواد د صنعتي کېدلو لپاره بېړنې هڅې روانې وي، نو د مطبوعاتو د پراختیا او پرمختګ په خنګ کې راديو نشراتو ته هم پاملنې وشه. لوړۍ پلاډ راديو دوه کوچني د ستګاوې د افغانستان د هغه وخت د حکومت له خوا راونیولې شوې چې یوه بې په ۱۳۰۶ کال کې په کابل کې نصب شوه او په نظر کې و چې بله بې په کندهار کې فعاله شي. په هغه وخت کې د راديو داسي یوه ۲۰۰ واته دستګاه په زیاترو آسیا یې هېوادونو کې نه وه فعاله شوې. لوړۍ ټل د راديو بې نشراتو د خپرې د توګه دې زیات نه و. د دستګاه له نصب کېدو خخه د مخه (۳۰) بتړۍ لرونکې راديو گانې په خلکو ووبېشلي شوې. د راديو لوړنې دستګاه په لندني کوتۍ (کوتۍ لندني) کې نصب او آنتن بې هم د دې کوتۍ په

چمن کې ودرول شو. د راډيو اداره په کورنيو چارو وزارت پوري تړل شوی وه یوازي دوه ساعته خپرونو بې لرلې د امانې دورې له پای ته رسیدلو او په افغانستان کې د اغتشاش له راتلو وروسته راډيو بې خپرونو هم په تېپه ودرېږي په دغه وخت کې د خبرونو او موسيقى لپاره پاريدلې تلوسه د برтанوی هند، آلمان او روسيې او نورو ځایونو راډيو گانو ته په غورنیو لو سره تسکينېدله په دغه وخت کې په افغانستان کې د انګلستان، امریکې، ایتالیې او روسيې له خوا جورې شوې راډيو گانې د افغانی سوداګرو له خوا واردېدلې او په بازارونو کې خرڅېدلې په اردو ژبه د هندوستان خبرونو او هندی موسيقى په افغانستان کې زيات اوږبدونکې درلودل.

په اساسې ډول د راډيو د خپرونو د بیا پیل کولو لپاره مقدماتي کارونه له ۱۳۱۴ خخه پیل شول د منځنې څې د یوې راډيو بې دستګاه د رانیولو او نصبولو یو تړون د آلمان سره لاس لیک شو. همدرانګه حکومت له ټولو نایب الحکومه گانو خخه وغونېښتل چې د خپلو مربوطو تیمو خخه شاعران، ادبیان، هنرمندان او د ذوق خاوندان ورمعرفی کړي. په کابل کې د راډيو نشراتو لپاره یوه فني اداره او یو تخنيکي کورس جوړ شو. د دستګاه د راړولو نصبولو کارونه تر ۱۳۱۹ کال پوري بشپړ شول د راډيو اساسې خپرونو د ۱۳۲۰ کال د حمل په لوړۍ نېټه، د هغه وخت د صدارت د لوړۍ مرستیال او د پوهنې د وزیر سدار محمد نعیم خان په پښتو وینا پیل شوې.

تردي په وروسته د راډيو په تخنيکي او نشراتي ساحو کې ډيرې پرمختياوې محسوسېدلې، د پرمختيا دې سلسلې بالاخره خپل خان

د هېواد د انکشافي پلانونو سره ونبلاوه. تر دې چې د کابل په انصاري وات کې د راډيو افغانستان نوي مجھه او عصري ودانۍ پرانیستل شوه اود هېوا د دویم پرمختیابی پلان له مخه د راډيو افغانستان تخنیکي او نشراتي امکانات پراخ شول او تردي وروسته هڅه دا وه چې سيمه يېز لېږدونکي او آخذې بشپړې شي.

په ۱۳۴۵ کال کې راډيو د ورځې ۱۴ ساعته خپروني لرلي په دغه وخت کې په بهرنیو خپرونو کې په روسي او جرمني ژبو هم خپروني پیل شوې وي. په ۱۳۴۶ کال کې يې خپروني تر (۱۵) ساعتو ورسپدې چې (۷۵) جلاجلاء خپروني يې لرلي د داود خان له کودتا سره ۱۳۵۲ (سرطان) د راډيو افغانستان په خپرونو کې خه دېر زيات محسوس بدلونونه رامنځ ته نه شول.

د ثورد کودتا سره سم راډيو زمورد ملت او شاوخوا ګاونډيو هېوادو په ضد د تبلیغاتي جګړې یوه لویه اوه وګرځول شوه. د راډيو بشپړ کنټرول ګونديانو واخیست. د خپرونو محتويات يې د خپلو ګوند د کمونستي مرامونو په اساس وتاکل. په راډيو کې يې د خپلو فکري او ګوندي غونښتنو په بنسته ځینې نوي خپروني رامنځ ته کړي په دغه وخت کې په راډيو کې روسي اثرات او تأثيرات زيات شول. د خپلو تبلیغاتو لپاره يې د ورونيو قومونو ژبو خخه هم زیاته استفاده وکړه.

له روسي يرغل خخه وروسته د راډيوبي امکاناتو د لا زیاتو پراخېدلو هڅه وشه. دا کار دې لپاره وشه چې له یوې خوا خپل تبلیغات د افغانستان د خلکو او هم نړیوالو ته ورسولی شي او له بلې خوا دا چې د راډيوبي خپرونو شمېر او امواج او فریکونسی دومره متنوع کړي چې خلک د نړۍ نوري راډيوګانې وانه وربدلې شي. په

دې منظور په بېلا بلو وختونو کې د راډيوبي نشراتو او حتی جلاجلاء راډيو ګانو د رامنځ ته کېدلو لپاره هڅې وشوې په جلال آباد، کندهار، هرات، بلخ، ګردېز، خوست او د ځینو نورو ولايتونو په مرکزونو کې محلې ولايتي راډيوګانې فعالې شوې او د هغوي د تبلیغاتو په خدمت کې ولوپدې او د نشراتو حجم دېر زيات شو. په وروستيو کلونو کې د شرقی آلمان په مالي او تخنیکي مرسته راډيو افغانستان د مرکزي ستوديو ګانو د پراخېدو او نویو ستوديو ګانو د جوړولو کارد راډيو تلویزیون د ودانۍ غربي ارخ ته پیل شوې.

### تلويزيون په افغانستان کې:

د ۱۳۵۱ کال په وروستيو میاشتو کې هغه وخت چې اروابناد محمد موسى شفیق د شاهي رژیم یو پوه او فعال صدراعظم ئ او د ژورنالیزم یو استاد بناغلي صباح الدين کشكکي، د اطلاعاتو او ګلتور د وزارت چاري پرمخ بیولې، په افغانستان کې د تلویزیون د جوړېدو پلان تصویب شو.

د کابل په بنار کې د تلویزیون مرکزي ستوديو د راډيو افغانستان په انګړ کې د مرحوم داود خان د جمهوري ریاست په موده کې د جاپان په تخنیکي او علمي مرستو جوړه شوه. دغه تلویزیون په لوړې سر کې د تعلیمي خپرونو او صحې پروګرامونو لپاره چې د ورځې به له یو نیم تر دوؤ ساعتونو پورې خپروني کولې، جوړ شوې ئ چې په امتحاني ډول يې د ۱۳۵۶ کال د حوت د میاشتې په ۲۵ نېټه خپروني پیل کړې. په نظر کې ئ چې د ۱۳۵۷ ل د سرطان په ۲۶ به پرانیستل کېږي. مګر له بدنه مرغه داسې ونه شول. د افغانستان تلویزیون د پرانیستل کېدو د مخه د روسانو او د هغو د نوکرانو په

خدمت کې ولوبد، د افکارو، د تعمير په ئای د افکارو د تخریب لپاره وسیله ورگرئیده. دغه تلویزیون د جاپان په مرسته په پال سکیم ډول جوړ شوی ټچې د نړۍ له عصری دستگاوه خخه شمېرل کېده او په سیمه کې یې ساری نه درلود.

د ۱۳۶۶ کال په پیل کې د مسکو د تلویزیون یو ډايرکټر راوستل شو چې د کابل د تلویزیون خپروني په روسي سیستم برابري کړي. د راهيو تلویزیون روسي مشاورینو په مستقیم ډول د تلویزیونی خبرونو په ایدهت کې برخه اخیستله تر دې چې د مرکزي کميتي روسي مشاورینو په مستقیمه توګه خپل امرونه صادرول.

روسانو غونبنتل چې د سیمې له دې مهمې تلویزیونی دستگاه خخه د خپلوبليغاتو لپاره د نړیوالې اډې په توګه کارواختلي. نو دوي سترې مخباراتي دستگاوه یې د راهيو تلویزیون په انګړ کې ودرولي چې یوه یې د مارس دستگاه او بله یې د شمشاد دستگاه وه. د مسکو د تلویزیون خپروني او هغه خه چې روسانو آسیا یې سیمو ته خپرولې، د مارس د دستگاه په وسیله له مصنوعی سپورمې (انترسپوتنيک) خخه اخیستل کېدي او خپر بدې. روسانو په دې ډول غونبنتل په افغانستان کې د نورو ګاونډيو هېوادونو د تلویزیونی خپرونو مخه ونیسي. د دې دستگاه زور او قوت زیات نه ټخکه هغه د افغانستان خخه وايستل شوه، ويل کېدل چې هغه کوم افريقا یې هېواد ته واستول شوه. پرځای یې یوه بله دستگاه چې «لوتوس» نومېده او رژیم د شمشاد نوم ورباندې کېښود په ۱۳۶۱ کې له روسيې خخه راول شوه. دغې ډېږي مجھې دستگاه خو کانالونه درلودل چې د تلویزیونی خپرونو خخه علاوه په مخباراتي او استخباراتي چارو کې هم ورڅخه کار اخیستل کېده. د شمشاد دستگاه کولای شول چې د

کابل د تلویزیون له مرکزی ستګه یونه د نړۍ هرې تلویزیونی شبکې ته د انترسپوتنيک له لاري مواد ورکړي او له نورو شبکو خخه هم اطلاعات تراسه کړي. د دې دستگاه ټول بنه امکانات یوازې او یوازې د شوروی او کمونیزم د تبلیغاتو لپاره وقف شوي وو.

له دې امله چې تلویزیون د کمونستي او روسي پروپاگندي د خپرولو ډيره بنه وسیله وه نو د تلویزیونی شبکې لمنه د هېواد نورو ولاياتو ته هم وغځبدله لکه چې تر ۱۳۶۶ کال پوري د کابل په ګډون په بدخشان، بغلان، بلخ، جوزجان، هرات، فراه، هلمند، کندهار، خوست، ګردېز، غزنې، ننګرهار او کنړ کې هم د تلویزیون خپروني پیل شوې.

د افغانستان تلویزیونی شبکه په خپله د افغانستان د خلکو لپاره نه دې سالمي خبرتیا او نه د سالمي تفريح وسیله و، لوی هدف یې د دېمن په ګتنه تبلیغات کول او د افغانستان د خلکو د عامه افکارو تخریبول وو. د دې دستگاه او د هغې د کارکوونکو په ضد د خلکو کرکه ورڅه په ورڅه زیاتې دله.

د کابل بناريانيو د راهيو تلویزیون د دولتي کميتي د رئيس، د تلویزیون د رئيس، مرستيال او نورو مسئوليتو د تيليفون لمبرونه اخیستې وو. کله به چې خپروني پیل شوې نو د کنڅلوا تيليفونونه به هم ورسره سم پیل شول. د یوں مسئول د خوالي خبره وه چې: «من بعد از شش بجه در تيليفون مستقیم هیچ ګپ نمی زنم، زیرا که غیر از دوزدن چیزی دیگري نیست» دغه راز د تلویزیون د هغه وخت رئيس عبدالله شادان به ويل چې: «هرشب من بیش از صدها بار دشنام می شنوم لakin چه کنم چاره چیست؟» د تلویزیون کمونستي کارکوونکو یو بل ته یوازې په یوه خبره تسلی ورکوله او هغه دا وو: «موږ د مخالفینو ګولی منلي دی خبرې خو یو عادي کاردی».

## دویم څېرکۍ

### موږ اتلان وو، که خبر جوړونکي؟

له روسانو سره د جهاد په موده کې هر مجاهد افغان فکر کاوه چې له دین، وطن او خپلې ملي آزادۍ خخه د دفاع د برلوی رسالت په غاره لري او یو ټل بیا د نورو ملتونو له غارو خخه د غلامې د زنئیرونو د ماتولو په لویه مبارزه کې د مخکنې ويای ترلاسه کوي، نو ئکه هر یوه ته خپل ځان اتل او قهرمان نښکار بد. خود نړۍ نورو ډول ډول ټولنیزو ګروپونو په هغوي ځینې نور بنه یا بد نومونه اپښو دل. د نړیوالو لویو خبری آژانسونو له نظره زموږ د هغه وخت تکړه، تر ځان او مال تېر مجاهدین تر هر خه زیات، خبر جوړونکي (Newsmakers) یا داسي مولدین وو چې تولیدات (خبرونه) یې په تودو بازارونو کې لاس په لاس ګرېبدل خو ګتې یې د نورو وه.

په ۱۹۸۲ کال کې، هغه وخت چې زموږ جهاد یوې ډېرې تودې مرحلې ته رسېدلی و، پنځو لویو بین المللی خبری آژانسونو (اسوشیېټډ پرس، یونايتېډ پرس، رویترز، فرانسپرس او تاس) چې د نویو صنعتی او تجارتی کمپنیو د اتحاد (Cartels) پوره ته ختلي وو، د نړۍ په بېلا بلو برخو کې له (۵۰۰) خخه زیاتې نمایندګي لرلې. د غود خبرونو په کارو بار اخته ادارو په نړۍ کې د (۴۳۱۹) خبریالانو یا نمایندګانو یو لښکر خپور کړي.

په قلمونو، مايکروفونونو او تلویزیونی کامرو باندي دغه مجهز پوچ د جګرو په تودو ډګرلونو کې هم د چريکانو خنګ نیولی و

موږ اتلان وو که خبر  
جوړونکي؟

او هره ورخ به يې (۱۷) ميليونه ويبيونه يا لفظونه ليکل، چاپول او يا به يې په الکترونيکو خپو کې فضا ته سپارل، چې بیا به د نړۍ د خلکو سترګواو غوربونو ته رسول کېدل.  
د هغو ډپرو ژورنالیستانو په جمله کې چې د افغانستان د حالاتو په باره کې ډپر مهم او ډراماتیک خبرونه ليکل د نیویارک تایمز و رحیانې خبریال په خاصه توګه د یادونې وړدی. دغه ۶۲ کلن ژورنالیست په افغانستان کې داسې له تکلیفونو او خطرونو ډک سفرونه کړي دي چې ټوانوز ژورنالیستانو يې جرات نه شو کولای. ده خپلې و رحیانې ته د تازه تازه خبرونو له مخابره کولو نه علاوه د افغانستان د حالاتو په باره کې داسې زیات، په زړه پوري او ډراماتیک حالات راټول کړي دي چې لیکوالو ته د بنو فلمي سناريو او رومانونو ليکلوا موضوعات په لاس ورکوي. ده خپل دا معلومات د "Among the Afghans" (دافغانانو تر مینځ) په نسبتاً پنه کتاب کې راټول کړي او چاپ کړي دي.

نورو تکره ژورنالیستانو د بېلابېلو هېوادونو د پوخي  
مشاوريينو او د جاسوسی موسسو د کارکوونکو په خبر غوبنتل چې د  
مجاهدينو په صفونو کې او کتارونو کې ملګري پیدا کړي، له همدا  
امله د جهاد د ټینو وتليو قوماندانانو ته د سپکو او درنو وسلو تر  
څنګ، د تلویزیون حساسې کامرې هم له یو شمېر کسيتونو سره یو  
څای ورکول کېدلې.

ئینو تنظيمونو په جهاد کې، د خپلوا فعالیتونو د پوره  
انعکاس لپاره هڅه کوله چې خارجې ژورنالیستان و نازوې چې د دوی  
په ګټهه زیات تبلیغات وکړي. خو ژورنالیستانو د خپلوا خپلوا  
مقصدونو لپاره کار کاوه. ويل کېدل (غاره دې د راوی بنده وي) چې

يو تنظيم خاص دې لپاره چې چريکي عملیات يې، د دوی له خونې  
سره سم د نړۍ په لویو تلویزیونی شبکو کې انعکاس و مومي نوي په  
پکتیا کې بې وخته او بې ضرورته یوه ناخاپې جګړه پیل کړه. په دې  
جګړه کې هغه اکټونه يا اکشنونه ډپر وو، چې فلم اخیستونکي زیات  
خوشاله کولای شي. البته دې ناخاپې جګړې په ګردېز کې د پوخيانو  
یوې چونې ته سخت زیانونه ورسول خو څرنګه چې مجاهدينو  
تعرضی حالت درلود نو د دوی تلفات د دېمن د پوخيانو په نسبت  
زښته زیات وو.

د خبرونو برابرول او وېش (يا عرضه) یو نړیوال کاروبار يا  
بېنس دې لکه څنګه چې د شرق او غرب جنوب او شمال تر منځ  
سیاسي سیالي شته، هماگسې اقتصادي سیالي رواني دې چې د  
خبرونو د ورکړې راکړې په کاروبار کې هم دا دواړه ډوله سیالي  
موجودې وي او دي.

په اسلامي دنيا کې د تونس د اطلاعاتو یو وزير بناغلي  
مصطفې مسرودي د اطلاعاتو په ساحه کې د شرق او غرب بیا د  
شمال او جنوب تر منځ په یوه ويروونکې نا اندولی پوهبدلی دې. ده  
ليکلې دې چې د نړۍ په سلو کې اتيما خبرونه د لویو لویديزو آژانسونو  
له خواهولېږي. دا نا اندولي خپله داښې چې د نړۍ خبرونه د غربیانو  
دانحصرار په منګول کې ورغلې دي. په داسې ډول چې د نړۍ له څلورو  
څخه درې برخې خلک د دغو خبری لویو کمپنیو يا کارتلونو په مقابل  
کې دهاد ور دفاعي و سیلې نه لري د تونس د اطلاعاتو وزير په وینا د  
۱۹۸۲ کال په شاوخوا کې، په سلو کې ۴۵ وروسته پاتې يا  
پرمختيابي هېوادونو د تلویزیون ستپشنونه، نه درلودل. نو په یوه  
لویه سیالي کې پاتې راغلي وو.

مېډیا، نامتو نړیوالې موسسې «يونسکو» ته د اټومي انرژۍ په خبر یو غټه تعمیري او هم تخربې طاقت په نظر ورغلې دی. دوو تنو خپروونکو را بېت ايل. ستیبون او ریچارد. آر کول په دې باره کې د یونسکو دا اندېښنې خپلې دی او په دې باره کې په د یونسکو د خو غونډو نتيجې تر ارزیابې لاندې نیولې دی. دوى ليکي چې غرب د دوو لوبيو ذريعيه په مرسته د خپل کنتیول او نفوذ لاندې راوستلي ده. یوه ذريعيه په د خبر د وړاندې کولو (عرضې) کامیاب سیستم دی، چې د لوبيو لویدیزو خبری آژانسونو خدمتونه په د منې او ستاینې وړ ګرځولي دي بله ذريعيه په هغه تخنیکي آسانتیاواي دي چې غرب په سیالې، کې له نورو خخه مخکې کړي دي.

په ۱۹۷۱ کال کې اسوشیټې پریس د یو اټکل له مخه ولیکل چې له امریکي خخه د باندې هم یو بلیون خلک د همدغه لوی خبری آژانس له خوا برابر شوي خبرونه لولې او یا یې اوري، همدارنګه د ویس نیوز (Vis News) موسسه چې په ۱۹۷۵ م کال کې رویېر او بې. سی. په ګډه جوره کړي ده، د یوې ادعا له مخې د نړۍ د ټولو تلویزیونو لپاره خبری فلمونه برابروي، یعنې دا چې د نړۍ ټول تلویزیونونه اړ کېږي چې د هغې لږيا د په مستند خبری فلمونه واخلي او خپاره په کړي. په دې توګه غربې اطلاعاتي په تېره انگرېز-امریکاينې موسسې (Englo-American Organization) د خبرونه د بهير بندونه او ويالې جورې کړي او هغه په خپل انحصار کې راوستلي دي.

دی حالاتو لویدیزې نړۍ په تېره د امریکي لپاره، په نورو هېوادو کې د فرهنګي نفوذ لپاره امکانات د په کړي دي. د برتانیې یو لنګویستی (ژبپوه) جارج ستینر فکر کوي چې د سبا نړیواله زبه همدا

او س زېبېدلې ده او هغه امریکاينې انگرېزې زېه د چې ټول نوي اجتماعي فرهنګي او اقتصادي ارزښتونه به بیان کړي. که دا منو چې علم یو طاقت دی، نو دا به هم ضرور منو کوم ملت چې پوهنه زېبېونکي اطلاعات په کنتیول کې وي، هغه یو ډېر پیاوړی ملت بلل کېدای شي. په دې حساب کمپیوټر او مصنوعي سپوږمیو لویدیزو هېوادونو ته یو خاص طاقت بېسلی دی. او س کمپیوټر خپل خان د ټلیفون له لینونو سره نېسلولی دی په دې توګه په د نړیوالو ډېرې خولې ستاسې غورونو ته او ډېرې صحنه پې ستاسې ستړګو ته او که انټرنیټ په نظر کې ونيسو نو کمپیوټرونو خپل پت او بنکاره نړۍ نړۍ تارونه د انساناونو د عصبي سیستم له په شمبېونړيو نړيو رشتو سره تړلې دي. چې دغه تړون او پیوستون د ژورنالیزم په دنیا کې یوه بله پدیده او یوه بله اصطلاح (Cyber Journalism) را پیدا کړي ده.

د مصنوعي سپوږمیو له لارې د اطلاعاتو بارانونه او توپانونو او د انټرنیټ له لارې د پروپاگندو او خپروونو هجوم د درېبېمي نړۍ د هېوادونو د ملي حاکمیت پولې ورانې کړي دي او د نړۍ د دې برخې د ملتونو او خلکو د اسرارو د خوندي ساتلو امکانات له منځه تللي او دا دې د دوی په ډېرې خصوصي حلالنو او مسائلو باندې هم تجارتونه روان دي لویدیزه مېډیا چې درېبېمي نړۍ په فضا کې په معلوم او نا معلوم جالونه غورولې دي، د نړۍ د دې برخې د هېوادونو د ژوندانه بد اړخونه بنېي او په مشتو کارونو او خویونو په ستړګې پېموي د کالیفورنيا د پوهنتون یو استاد هربرت سکيلر او د ده نور ملګري چې له غرب نه اوښتني کاړه نظریات لري، فکرکوي چې لویدیخ د ډله یېزې مفاهېمې وسایل، غربی کلچر او د اطلاعاتو

سیستهمنه بې چې په نوره نړۍ، باندې کوم نفوذ لري هغه د نوي  
کلچري امپریالیزم مختلف اړخونه دی چې په ۱۹<sup>۹</sup> پېږي کې د اروپا یې  
کلاسيک امپریالیزم او له دويمې نړيوالې جګړې خخه وروسته د  
امریکې د سیاسي او نظماني لوړتیا غوبنټنې خای نیسي.

نو «د اطلاعاتو د آزاد بهير» په باره کې لویدیحه نظریه دغرب  
د فرهنگي واکمني معنى هم لري، خبرونو او هم پاپ موسيقى او کلچر ته  
چې د معتدل نظر خاوند دي، خبرونو او هم پاپ موسيقى او کلچر ته  
د تجاري مالونو په سترګه ګوري او وايې چې په درېښه نړۍ کې  
داسې هېوادونه هم شته چې لویدیحه ولسوaki په خپل قد او اندام  
برابره نه بولې خو بي، سې ته غورې نیول یاد نیویارک تایمز لوستل  
ورته ډپراهمیت لري.

هو! له غرب خخه د اطلاعاتو د آزاد باد چلپدل، په خپل بهير  
کې د لپرو پرتوقارو کلچري توکي که زموږ خوبن وي او که نه، د خلو  
څخلو په خېر يا د نظر فريبه شيانو په بنه ورسره راوړي، زموږ د خلکو  
اکثریت غربی کلچر نه خوبنوي، خو د مجبوریت له مخه، غربی  
رادیو ګانو ته غورې نیسي او هغه کسان چې په خارجي ژبو پوهېږي د  
دوی ورڅانې لولي، په دې توګه، زړه نا زړه د غربی کلچر په مخ د  
څپلوزړونو او د ماغونو ورونه پرانیزې، دا هغه تکي دې چې د شرق په  
تېره بیا د اسلامي نړۍ پوهان، سیاست پوهان او ژورنالیستان فکر  
کولو او تصمیم نیولو ته رابولي.

لویدیحه ژورنالیستان تل دا لايې شاپې کوي چې د دوی د  
خبرونو لیکلوا ستایل مسلکي دی او د وړاندې کولو طریقه بې غوره  
ده او ادعا کوي چې په خبرونو کې د حقایقو انډول ساتي.

نړيوالې علمي موسسيې هم، پخوا د اطلاعاتو نوي نړيوال نظام ته  
د غرب په سترګو کتل، خود اطلاعاتو په ساحه کې بې د داسې یو نظام  
غوبنټنې کوله چې خبرونه هم په کې د اقتصادي سرچینو په خېر، د  
عادلانه وبش اساس ولري دې نړيوالې موسسيې د خبرونو د تهبي او  
وبش د سیستم په اړه خلور کنفرانسونه جوړ کړي دي. دلته بې دوه، د دې  
موضوع په اړه، د یادونې وړدي چې یو بې د پاريس کنفرانس او بل بې د  
بلګراد کنفرانس دی.

د پاريس په کنفرانس کې چې په ۱۹۷۸ کې جوړ شوي و، د  
مطبوعاتو د آزادي د اصل په تصویبولو سره د اطلاعاتو په اړه د غرب  
عنعنوي ارزښتونه تاپید کړل شول، داسې چې د غربی میدیا هینو  
استعماری اړخونو ته هېڅ ګوته ونه نیول شو. خو په بلګراد کې د  
يونسکو د یو بل لوی کنفرانس د پرېکړې په محتوى کې یو بدلون راغې.  
په دې پرېګړه کې چې په ۱۹۸۰ م کې وشود د آزاده ترڅنګ د «متوازن»  
قييد هم ولګول شو. همدغه د متوازن قيد دی چې اطلاعات له  
پروپاګندې حالت خخه وباسې په دې توګه د «اطلاعاتو آزاد او متوازن  
نړيوال بهير» په باره کې د یونسکو د لوی مدیر وړاندیز یا تجویز ته  
«هوکې» وویل شو. د اطلاعاتو د آزاد او انډولیز بهير هدف ته رسپدو  
لپاره یو کمیسیون چې د کمیسیون مشر مک برید (Mac Brid) په نوم  
یادېږي وتاکل شو. کمیسیون ډېره هڅه وکړه چې د دله یېزې مفاهېمې په  
باره کې ډول ډول نظرې یا فلسفې یوه له بله سره پخلا کړي. د کمیسیون  
رپوت چې د یوه نړۍ او ډېر غربونه په نامه خپور شو، په رنګ او خوند کې  
خونه و، مګر په یونسکو کې د راغوندو شویو هېټتونو لوړه او تنده بې  
پوره نه شوه ماتولای سره له دې هم د بلګراد کنفرانس په یونسکو کې  
دننه د یو انسټیتیوټ بنست کېښود. د انسټیتیوټ کار دا و چې د دله  
یېزې مفاهېمې د موسساتو تر منځ هماهنګي راولې. او د اطلاعاتو د آزاد

او متوازن بهير مخه د يونسکو د موخي په لوري سمه کري خو ګټو او هدفونو تکر دغه هماهنگي روغه او رمته پري نښودله او سیاسي موضوعاتو د بلګراد فيصلې بشپړې کاميابې، ته پري نښودلي او د اطلاعاتو په برابونه او وېشنې باندي د لويديزې نړۍ په کنټرول کې د کمنښت نښې نښاني نه لیدلې کېږي. تر دې ئایه پورې به محترمو لوستونکو ته دا اندازه لګډلې وي چې د اطلاعاتو آزاد بهير د ډپرو نورو تجاري فعالیتونو په توګه د لويديزې نړۍ د ګټو وټو د سیاليو په بهير کې روان و. افغانستان هم د سیاليو د دغه بهير په څنډه کې پاتې شوی نه و، بهير زموږ په هېواد کې د بربوکې په خبر دوراني حرکتونه را پیدا کړي وو. دا داسې يو توپان و چې د پېښو دورو یې زموږ سترګو ته خاورې غورځولي دي. حکه خود میدیا سورماشور او د مطبوعاتو شنل شویو پانو او تورو موب د خپل هېواد د پېښو له اصلی ماھیت خخه خبرولی نه شوای. د کمیت په لحاظ زموږ په هېواد کې د میدیا سیالي ډپره په مخ کې روانه شو. د جهاد په لسيزه کې د هغې چاپي او برښناي پدیدو ډپره ګپندي، وده کړي وه. یوازې په لسو ګلونو یې د نويو راوتلو جريدي او مجلو شمېر له ۳۰۰ خخه زيات شو. د افغانستان د پخوانيو مطبوعاتو چې ۱۳۲ ګلونو او بده لاره وهلي وه د جهاد د لسيزې خپرولو هغه په لسو ګلونو کې رالنډه کړ، بلکې ګامونه یې تر دې هم چابک وو. همدي سیاليو د تلویزیون په ساحه کې هم ډپېښي او ګپندي ګامونه زموږ د سترګو په وړاندې تېر کړل د سیالي. انګېزه وه چې جاپان ته د شور د کوټا نه د مخه، افغانستان ته یوه ډپره ماډرنه تلویزیونی دستگاه چې هغه وخت یې په سيمه کې سارۍ نه درلود، بېنلي وه. هغه وخت په اروپا کې د «ایرووژن» او په سوسیالیستي کمپ کې د «انټروژن» په نومونو د پراخو تلویزیونی شبکو شتوالي په جاپان

باندي دسيالي، تبه راوستلي وه او هڅه یې کوله چې د «ایريواژن» په نامه د آسياد جنوب او جنوب شرق لپاره یوه پراخه تلویزیوني شبکه و غهوي چې په افغانستان کې د یوې ماډرنې دستگاه موجوديت له دې هدف سره نهه مرسته کولاي شو. بله خبره دا ده چې که د تلویزیون سېټونه نه وي، نو د تلویزیون دستگاه یې اغږي یوه تخنيکي پدیده ګرځي، نو خلک مجبور دي چې له خپلي دستگاه خخه د استفادې کولو لپاره تلویزیونه واخلي، په دې صورت کې د جاپان د تلویزیوني سیټونو د خرڅا و لپاره نهه بازار پیدا کېږي، همدا سبب دې چې جاپان و کولاي شول په افغانستان کې د تلویزیون دستگاه په جوړې دو سره زموږ هېواد ته ډپر زيات سیټونه راوارد کړي.

په کابل کې د شمشاد په نامه د شوروی اتحاد له خوا د یوې لوې او هېږي مجھې دستگاه په جوړې دو سره، شوروی هم په دې سیالي کې ډپرواندې ګامونه واخیستل. لکه چې د دې لړ مضامينو په یوه بله برخه کې یې هم یادونه شوې ده، د شمشاد دستگاه کولاي شول چې د ایران او پاکستان په سرحدې سیمو کې د دغو هېوادونو د تلویزیوني خپرولو مخه ونیسي او په مقابل کې په مقابل کې د کابل د تلویزیون خپرونې د نړۍ ډپرو لپرو پرتو هېوادونو ته ورسو.

په هر حال د جهاد په لسيزه کې افغانستان ته د ډله یېزې مفاهېمې د وسیلو ډپر ګپندي راتګ او زموږ په هېواد کې د چاپي او برقي خپرولو ډپرښت په سيمه او نړۍ کې لوې هنګامې جوړې کړي وې. هره ورڅه به په ميليونونو وييونه يا کلمات، ډول ډول تصوironه او غړونه د جنګ او چګرو د ګوليو په خبر تبادله کبدل خو اغږي یې، زموږ لپاره په غورو لوښیو د او بود د رغړې د نه زیاتې نه وي. دې تولو پېښو او له هغه سره اړوندو خپرولو په عمده توګه دوه شيان موب ته بېنلي وو هغه دا وو چې موږ خپل خانونه قهرمانان بل او نورو راته د خبر جوړونکو په نظر کتل.

## درېیم څپرکي

### د شاهدي ويلو رسالت زموږ دي، که د نورو؟

او همدارنګه موږ تاسي منځګړي امت و ګرځولئ  
چې په (نورو) خلکو شاهدان شئ او رسول(ص) په  
تاسي باندې ډېربنه شاهد دي.

بقره سوره، ۱۴۳ آيت

بنې مې په ياد دي د ۱۳۵۸ المريز (۱۹۷۹ م) کال شېږ ورځې وي،  
کابل ته په نزدې سيمو کې د کمونيسټي رژيم دفاعي کربنې یوه په بله  
پسې ماتېدلې، نو د رژيم قواوې سختې سورېدلې او هرې خواته د  
مرګ او ژوبلې په پراخو عملیاتو بوختې وي.  
موږ هغه وخت په کليو کې او سېدلو، له حالاتو خخه د خبرتیا  
لپاره مو د کوچنيو راډيوګانو او له لري او نزدې ځایونو خخه د  
توپونو له غړونو خخه پرته نورې وسیلې نه لرلې. کله به چې له شاوخوا  
سيمو خخه د الوتکو د تګ راتګ يا توپونو ويشتلو غړونه واورېدل  
شول موږ به پوه شوو چې زموږ د استوګنې سيمې ته نزدې، په کومه  
خوا کې اخ و ډېربوان دی. بېگا به مو چې د کابل راډيو خبرو ته غوړ  
ونیو نو نطاقي به راته په دروغو وویل چې په هغه سيمه یانې د توپونو

### د شاهدي ويلو رسالت زموږ

### دی که د نورو؟

د ډزو په ځای کې "د هغه ځای شريفو خلکو د خلقی پرتمين انقلاب په ګته لوی مارش ايسټلى و".

خلقيانو به ډېر څله د مارش کلمه د شفر په ډول د جګړې په مفهوم کاروه. بي بي سي، امريكا غرب، المان غرب، د ايران او پاکستان راډيوګانو ورو ورو موږ له دې رمز سره آشنا کړو، هغه د اسي: چېرته به چې د کابل راډيو په وينا شريفو خلکو مارش ايسټلى و، نورو راډيوګانو به په هماغه ځای کې د سختو جګړو د کېدو په باره کې خبرونه خپاره کړل.

د کمونستي خپرونو ماھيت له پخوا خخه ټولي نړۍ ته خرګند و، ځکه چې د دغه سیستم ستني تر ډېر ډله په پروپاگندونو درول شوې وي، خو د جنګ حالاتو او د تنظيمونو ترمینځ تودو سیالیو د جهاد په خپرونو کې هم پروپاگندي رنګونه زيات کړي وو. ډېر څله د اسي پېښ شوي دي چې دې خپرونو خپل اسلامي رسالت او مسلکي مکلفيت لکه څنګه چې لازم و هغسي نه دې پر ځای کړي، د تنظيمونو ترمینځ اخلاقونو د ټولنې اجتماعي اعصاب هم چې د همدغه چاپي او برېښنابي (الكترونېکي) خپرونيکي دې، مختل کړي وو.

په دې حقیقت زموږ ډېر لوستونکي خبر دي چې هر تنظيم ټولي يا ډېري کاميابي د ځان بللي. د مثال په ډول یو څل د بګرام د هوایي ډګر د پاسه یوه الوتکه په توغنديو وویشتل شوه، دريو تنظيمونو ددي برې ادعا کوله د اسي هم شوي دي کله به چې یو ټانګ وویشتل شونو د ډېر ټانګونو د تخریب ادعائګاني به کېدلې، تر یوه وخته بي. بي. سې د تنظيمونو د ډياندو ډيانو د خولو خپرونو خپرو، خو ځینو خبرونو پر بې. بې. سې هم د شرم خولې وبهولې ځکه چې بې. بې. سې که

دروغ ويـل هـم وـغوارـي نـو هـغه دـوـمرـه بـرـبـنـه درـوغـه وـيـ خـهـ نـاـخـهـ يـوـخـهـ وـرـاغـونـديـ اوـيـوـخـهـ يـيـ پـهـ مـسـلـكـيـ لـيـکـهـ اوـلـارـهـ هـمـ بـرـاـبـرـويـ دـپـاـکـسـتـانـ دـتـجـارـتـيـ مـطـبـوـعـاتـوـ حـالـتـ خـوـ دـاـسـېـ وـچـېـ خـوـ څـلـهـ يـيـ دـاـفـغـانـسـتـانـ پـهـ قـضـاـيـاـوـوـ کـېـ بـنـکـېـ شـوـيـ کـسـانـ وـژـلـيـ اوـ بـيـ بـيـ ژـوـنـدـيـ بـنـوـدـلـيـ دـيـ کـلـهـ بـهـ بـيـ دـاـفـغـانـاـنـوـ لـپـاـرـهـ دـاـسـېـ پـهـ زـرـهـ پـورـېـ "تـخـيـلـيـ اوـ ډـرـاـمـاتـيـکـ" خـبـرـونـهـ هـمـ خـپـرـولـ چـېـ دـوـيـ مـرـاـوـهـ هـيلـوـتـهـ بـهـ يـيـ تـازـهـ ګـيـ بـنـلـهـ اوـ لـهـ دـېـ لـارـېـ بـهـ بـيـ حتـىـ پـهـ غـرـيـبوـ اوـ مـفـلـسـوـ اـفـغـانـيـ مـهاـجـرـيـنـوـ هـمـ خـپـلـ اـخـبـارـوـنـهـ خـرـخـولـ ئـيـنـوـ اـخـبـارـونـوـ دـپـيـسوـ ګـتـلـوـ يـوـ بلـ چـلـ زـدـهـ کـړـيـ وـ دـ ځـيـنـوـ کـسـانـوـ وـيـنـاـوـيـ، خـبـرـونـهـ يـاـ بـيـ عـکـسـونـهـ دـپـيـسوـ لـپـاـرـهـ خـپـرـولـ، دـوـيـ بـهـ غالـباـ هـغـهـ کـسـانـ وـوـ چـېـ غـوـبـنـتـلـ بـيـ کـومـ تنـظـيمـ جـوـرـ کـړـيـ اوـ يـاـ دـ يـوـ بـنـهـ، تـکـړـهـ اوـ پـوـهـ مـجاـهـدـ ياـ قـوـمـانـدانـ پـهـ توـګـهـ وـڅـلـپـريـ.

ربـنـتـيـاـ بـهـ واـيـوـ هـغـهـ وـختـ دـ اـيـرانـ رـاـډـيوـګـانـوـ ډـېـ اـورـبـدونـکـيـ درـلـوـدـلـ، ځـکـهـ چـېـ دـغـوـ رـاـډـيوـګـانـوـ دـ اـفـغـانـسـتـانـ جـهـادـ تـهـ زـيـاتـ انـعـکـاسـ وـرـکـاوـهـ. پـرـديـ سـرـبـپـرـهـ اـيـرانـ يـوـ دـاـسـېـ هـېـوـاـدـ وـ چـېـ اـسـلامـيـ انـقـلاـبـ بـيـ کـړـيـ وـ اوـ دـ "نـهـ شـرـقـيـ اوـ نـهـ غـرـبـيـ... " شـعـارـ بـيـ ډـېـرـ څـلـهـ تـکـرارـولـوـ. دـ هـمـدـغـهـ شـعـارـ روـحـيـ اـيـجـابـولـهـ چـېـ دـدـغـهـ هـېـوـاـدـ دـ مـيـدـيـاـ هـېـنـدارـهـ دـ شـرـقـ اوـ هـمـ دـ غـرـبـ لـهـ لـورـيـ دـ چـلـپـوـنـکـوـ خـيـرـنـوـ بـادـونـوـ لـهـ دـوـرـوـ خـخـهـ بـاـيـدـ پـاـکـهـ وـسـاتـلـهـ شـيـ.

ترـ هـرـ خـهـ زـيـاتـ اـيـرانـ دـ خـپـلـ اـسـاسـيـ قـانـونـ هـغـېـ بـرـخـېـ تـهـ چـېـ دـ مـطـبـوـعـاتـوـ پـهـ بـارـهـ کـېـ حـکـمـونـهـ لـريـ، دـ قـرـآنـ مـجـیدـ دـ بـقـرـهـ سـورـېـ دـ ۱۴۳ـ آـيـتـ پـهـ لـيـکـلـوـ سـرـهـ خـاصـ لـوـيـنـيـتـ، دـرـنـبـنـتـ اوـ مـنـبـنـتـ بـنـلـيـ دـيـ دـ دـېـ مـبارـکـ آـيـتـ پـهـ تـفـسـيـرـ کـېـ رـاغـلـيـ دـيـ چـېـ لـوـيـ خـداـيـ(جـ)ـ اـسـلامـيـ اـمـتـ تـهـ فـرـمـاـيـ: دـ دـېـ لـپـاـرـهـ موـتـاسـېـ منـځـګـرـيـ اوـ غـورـهـ اـمـتـ وـګـرـخـولـيـ اوـ

ستاسې پیغمبر(ص) مو د نورو پیغمبرانو خخه مخکې او اکمل وګرځاوه چې تاسې د خپلې دی لورتیا له مخې په نورو امتونو باندې د شاهدی ورکولو ورتیا ولرئ او حضرت محمد(ص) ستاسې په عدالت او صداقت گواه وي.

له بدنه مرغه له ئینو اسلامي هبادونو لکه سعودي عربستان، عراق او بیا وروسته د افغانستان له ئینو تنظيمونو سره په شخزو کې د کېوتلو له امله د ایران رسندويو وسیلو دغه قرآنی رسالت لکه څنګه یې چې ھیله کېدله هغسي سرته ونه رساوه، ھکه د ایران میدیا، په ئای د دې چې په بې طرفی سره د خبرونو خپرولو له لارې د ګاؤنډیو هبادو او نوري نړۍ په قضایا و سمه شاهدی وویلای شي، رسندويه وسیلې یې تر ډېره حده په پروپاگندي جګرو کې مصروفې وساتلي.

پاکستانی میدیا هم چې نسبتاً نېټه عصری وسائل په لاس کې لري، خپل زيات وخت او ډېر امکانات د هندوستان په وړاندې تبلیغاتي جګرو ته ورکړي دي، (په دې باره کې په یو بل بحث کې کافي رنا اچول شوې ده. محترم لوستونکي هغه لوستلای شي.) موره هم د جهاد په موده کې ډېرې نېټ او زیاتې رسندويه وسیلې په خپل لاس کې لرلې، لکه چې دمخته یې یادونه شوې ده، په کابل کې د شمشاد تلویزیونې دستګاه د وخت په پروپاگندي جګړه کې د یوې مضبوطې اډې حیثیت درلود، په دې ساحه کې مجاهدین هم بې وسه نه وو. د جهاد په لسیزه کې زموږ د جريدوا او مجلو شمېر له (۲۹۹) خخه واښت چې په دې کې (۱۱۱) مجلې او (۱۸۸) جريدي شاملې وې د یوې احصائي له مخې چې د جهاد له پیل کېدو نه مخکې ترتیب شوې وه، زموږ د ټولو مهالنيو خپرونو شمېر (۱۹۶) عنوانونو ته

رسپدې. د (۱۳۲) کلونو اوږدې زمانه په کار وه چې د اجتماعي او سیاسي تحولاتو د مهمې بېلګې په توګه د مهالنيو خپرونو شمېر دومره شي. خو له شوروی سره زموږ د تکرونو په لسیزه کې دغه شمېر په ډېره ګوندي توګه زیات شو. تقریباً (۵۰۰) خپرونو ته لور شو، په دې ډول زموږ مطبوعاتو چې تر دې دمخته یې په یوه پېړې کې یوه اوږدې لاره وهلي وه، هغه یې تقریباً په لسو کلونو کې رالنډه کړه. خود خپرونو دغه زیاتوالی زموږ هغه اړتیا نه پوره کوله چې موره یې د څپلو مسايلو په باره کې د خارجي مطبوعاتو لوستلوا يا د لويدې راډيوګانو ته غورې نیولو ته اړ ایستلي وو.

په عمومي توګه زموږ په مطبوعاتو کې "نظر" ته له "خبر" خخه لوړیتوب ورکړ شوی دی. که کوم خبرونه خپاره شوی هم دي-سانسور- ګوډ او مات کړي او د خبرولی روحيه یې وروژلې ۵۵. موره ډېر لې کامياب شوی یو چې په څپلو مطبوعاتو کې تازه خبرونه خپاره کړي شو. پر دې سربېره په دولتي، حزبي او داسي نورو تبلیغاتو کې له افراط خخه کاراخیستلو زموږ، د ایران، پاکستان، د اسلامي نړۍ د ئینو نورو هبادو د مطبوعاتو اعتبار ډېر زیات کم کړي دي. ھکه خو خلک د دوى خبرونو او خبرو ته ډېر لې غورې نیسي. دغه حالت بي. بي. سي، امريكا غړ او ئینو نورو غربی راډيوګانو ته موقع ورکړي ده چې د مسلمانانو یوه دنده په غاره واخلي، تر دې چې په اسلامي هبادونو باندې هم سمه یانا سمہ شاهدی ووايي. موره حتی د خپل هباد د روانو کشالو په باره کې د دوى خبرونو او خبرو ته غورې نیسو د طالبانو او د شمالي اتحاد د جنګي او سیاسي فعالیتونو حال دوى موره ته بیانوی. پاکستان، ایران، چین، تاجکستان، ازبکستان او ترکمنستان زموږ ډېر نژدي او په پوله شريک ګاونډیان دی خودا بي.

بي. سي او نوري غربي راهيوگاني او تلوiziونونه يا د انټرنېټ شبکې دی چې موربد خپلو ګاونډيانو په حالاتو خبروي او زموږښه او یا بد دوي ته بيانوي.

ظاهرآ بي. سي او نوري لويديزې خبر رسونکې موسسي په خپلو خبرونو او تبصرو کې د لفاظيو ډېره مالګه او مرچ نه ګډوي او د حقايقو ترمينځ يو خه موازنې هم ساتي، خود مسلک خاوندان پوهېږي چې دغه موسسي څنګه يوې خوا او بلې خوا ته د حقايقو سپکې یا درنې تېربې، کانې او هېږي ړډي او نه شي کولای چې د کلمې په بشپړ مفهوم سره عادلانه او د حسي او سياسي ملاحظو نه آزادې شاهدي وویلاي شي.

د دي لپاره چې موربد ټولنيزې شاهدي په اصلې مفهوم بنه و پوهېدلای شو، يو څل بیا د قرآن مجید د پورته ذکر شوي آيت تفسير ته ورگرخو. دغه آيت، برسېره په هغه تفسير چې په کابل کې چاپ شوي، په تفسير کې بې راغلي دي، مجاهدو خپرونو هم د جهاد په جريان کې د خپل فهم او ادراف له مخې تفسير او تعبيیر کړي دي. لکه چې د ځینو تنظيمونو خپرونو له هغه خخه په نورو امتونو د قضاوت کولو ان حکومت کولو معنى او مفهوم هم اخيستي دي. د قرآن مجید د ايجاز او اعجاز يوه لویه نښه دا هم ده چې د دغه الهي کلام په هر آيت کې د ماناګانو یو سمندر ئاي شوي دي. له همدغه امله د پورتنې آيت په باره کې چې تراوشه کوم تفسيرونه او تعبيرونه ليکل شوي او زموږ په جهادي مطبوعاتو کې منعکس شوي دي، سم بلل کېږي.

د اسلام له نظره قضا د حکومت (دولت) دو مره پیاوړې قوه ۵۵، چې حکم یې د دولت په مشر (امير المؤمنين) هم شرعاً نافذ دي. ګواه

او شاهد د صحيح قضاوت له مهمو اساساتو خخه بلل کېږي. حقیقت او صداقت د شاهدي اصلې عناصر دي، همدغه عناصر دي چې قضاوت، شاهدي او سیاست د یو مثلث په شکل یو له بل سره مرتبه ساتي. یا به ووايو چې دا حقیقت او ربنتینولي ده چې اسلامي شهادت، قضاوت او سیاست د لویدیع له ماکیاولیزم خخه جلا کوي. د اسلام د خلورم خلیفه حضرت علی(ک) د شخصي ژوندانه په یوه پېښه کې د دغه مثلث درې واړه خواوې (اضلاع) په بنه توګه منعکس شوي دي، کيسه یې جالبه ده:

حضرت علی (ک) چې پخپله د وخت د دولت مشر (امير المؤمنين) و، په یوه یهودي باندې یې دعوى کړي وه، چې هغه دده زغره لرونکي کميس پت کړي دی او س حاضر نه دی چې هغه بېرته ورکړي. یهودي ادعا کوله چې دا کميس د امير المؤمنين نه بلکې دده خپل دي. کله چې دا قضيه د عدل اسلامي محکمي ته وړاندې کړل شو، نو حضرت علی (ک) او یهودي دواړه په مساوي توګه د قاضي په وړاندې درېدلې وو. قاضي له حضرت علی(ک) خخه دوه تنه شاهدان وغونېښل، ده خپل یو زوي او یو غلام د شاهدانو په توګه ورمعاري کړل. خو قاضي هغه څکه ونه منل چې یو یې زوي او بل والي له امله پوره او سمه شاهدي ونه واي.

يهودي چې دغه حالت ولید او په اسلامي قضاوت، شهادت او سیاست کې د حق او حقیقت رنا یې ولیده، نو هغې رنا دده زړه او د ماغ منور کړل، په هماګه څای مسلمان شو او اعتراض یې وکړ، چې دا کميس دده نه، بلکې د حضرت علی(ک) دي.

په اسلامي نظام کې حق او حقيقة اصلی محک دی چې صحیح شهادت، سالم قضاوت سم او کامیاب سیاست ورباندي معلومېږي.

اسلام پېژندونکي پوهان وايي کله چې اسلامي سیاستونه کامیاب شوي دي لویه وجه یې دا ده چې هلته خلکو ته اصلی حقایق په منځ کې اچول شوي دي او د ماکیاولیزم له هر ډول دوکو او خدوع خخه ډډه شوې ده او کله چې خلک په حقایقو راتبول شوي دي، نو له هغه خخه ډپر پیاوړي او نه ماتېدونکي طاقت جور شوي دي. د حقایقو راتبولولو، روښانه کولو او عامو خلکو ته د هغه رسونه د مطبوعاتو کار دی. د هغې قوي کار دی چې په حالاتو سمه شاهدي وايي او له عام قضاوت سره موژره مرسته کوي.

اوسم دا خبره ډپره مشهوره شوي ده چې مطبوعات د دموکراسۍ خلورم رکن يا د دولت خلورمه قوه ده. که موږ دا کلیه منو، بیانود یول پرواهدو له منځي دا خبره هم د منلو وړ برښې، چې د مطبوعاتو (یا د تولې میدیا) قوه اصلًا او اصولاً له قضائيه قوي سره ډپرته والي او نزدې والي لري.

د امریکې یو حقوق پوه سیمون ای. سوبیلاف چې یو وخت د هغه هبود لوي خارنوال و، د فیدرال د لوی قاضي په توګه یې هم کار کړي دي، عقیده لري چې مطبوعات او عدلی محکمې یو ډول مسوولیتونه لري په تولنه کې د قاضي او د اخبار د مدیر د وظيفې اهمیت او موثریت یو شان دی سوبیلاف چې په ۱۹۵۵ کال کې د نایمن فیلوز (Nieman Fellows) په نوم د ژورنالیزم د مسلکي تولنه په یو غونډه کې برخه اخيستې وه، په دې موضوع کې یو خه وړاندې

خې او مطبوعاتو ته زیات اهمیت ورکوي، وايي چې عدلی محکمې د مطبوعاتو له انتقادونو او موشګافيyo خخه معافیت نه لري.

دی، د خپل بل حقوق پوه ملګري هنري اېل مېنکېن د خولي

خبره، چې وايي "قاضي یوازې د حقوقو یو شاگرد دی" را خالي زیاتوي، چې قاضي د یوه شاگرد په توګه د امتحان په پانه باندي د "سم" او "ناسم" نښې را کاري. تولې محکمې په خپلو کړو وړو کې، همدغسي کار کوي بالآخره د آزمونې دغه پانه د تولنه په منځ کې اچوله کېږي. تولنه ده چې په هغې باندي د "سم یا ناسم" قضاوت کوي همدارنګه دا اخبارونه دي چې خبرونه او تبصرې یې د تولنه لپاره د دغه راز قضاوت زمينه برابروي.

يو بل حقوق پوه بلک ويلىي دی چې په یوه متمنه تولنه کې آزاده وينا او په یوه عدلی محکمه کې، د قاضي په مخکي، د سوال او ټواب جريان دواړه دفاعي او ځان ستاني پاليسې دي، دده یو ملګري قاضي فرانکفورتر وايي چې کله کله، د پرسنیپونو او اصولو جګړه د قضاوت کار سختوي په دې اړه یو بل قاضي "هول میس" ويلىي دي چې ټول حقوق او پرسنیپونه یې په دې هڅه کې دي چې په افراطي ډول خپل خپل ځانونه تثبت کړي. خو په حقیقت کې ټول اصول تره ګه څایه پوري آزادي لرلاي شي، چې نور ورته پرسنیپونه نفي نه کړي. مثلاً آزاد قضاوت او آزاد مطبوعات دواړه غوره پرسنیپونه دي خو کله کله دا دواړه پرسنیپونه دو مره په ځان ستانيه او مسلکي ويړانو باندي اخته کېږي، چې غواړي یو اصل بل مقابل اصل تر خپلې اغېزې لاندې راولي حتی محکوم یې کړي.

يو وخت په یوه ټوان باندې چې په خپله تولنه کې نسه منل شوی و، داسي یو تور ولګول شو، چې هغه په بد اخلاقو بنځو باندې ګټې

وټې کوي. قاضي مطبوعاتو ته اجازه ورنه کړه، چې د محکمې جريان وګوري په دې باره کې د قاضي استدلال یوازې دا و چې نه غواړي مطبوعات د یو چا شخصي مسایل بازار ته د تجارتی توکي په توګه وړاندې کړي، خکه چې په دغه کار سره هم یول پر بشري حقوق ترپنسو لاندې کېږي. دا هماغه ئاي دی چې په لويديزه ولسوaki کې ددي ولسوaki دوه منل شوي اصولنه "د عدلی محکمې خپلواکي" او "د مطبوعاتو آزادي" یو له بل سره تکر کوي یو اصل دا دی چې عدلی محکمه دا حق لري چې د خلکو شخصي مسایل له تجارتی ګټو وټو خخه خوندي وساتي. په مقابل کې یې دا هم یو منل شوي اصل دی چې مطبوعات دا حق لري چې د ځینو کسانو ناوره کړه وړه رسوا کري.

سرمقاله د هري خپروني لپاره که هغه چاپي وي او که د الکترونيکي بروډ کاست له لاري خپرېږي، د قضاوته کولو یوه ذريعه ده، خو په خواشينې سره باید ووايو چې سرمقاله هم په غرب کې د ړاندې قضاوته په خبر کله د رشتہ یا تجارت وسیله ګرځبدلي ده. د امریکې د آریگان د پورتلنډ بنارد هاربرډ په جنوب لويديزه خوا کې یوه موسسه هم، خبرونو ته د بیا کتنې د صنعتي موسسي (Industrial News Review) په نامه یادې دله. دې موسسي د خاوند هافر په زړه پورې او ګټور تجارت دا و چې په اخبارونو باندې یې لیکلې سرمقالې پلورلي.

د ۱۹۴۸ کال د اپريل په لوړيو ورڅو کې د امریکا لې ترلډ (۵۹) ورڅانو او اخبارونو چې تولو یې په ګډه سره (۳۹۰۰۸) تنه مشترکين درلودل، یوه متحدا شکله سرمقاله خپره کړله. له دې جملې خخه یوازې شپږو جريدوا دې سرمقالې په عنوان او ځینو سطرونو کې خه ګوتې وهلي وې او نورو (۵۳) ورڅانو او جريدوا هماغه

سرمقاله، کتې مته، بې له دې چې اقتباس یې وبولي، خپله ليکل شوي سرمقاله وګنله او خپره یې کړله.  
 له دې عجیب حقیقت خخه پخپله د یو امریکایي ليکوال او خپرونىکي لویس اپم لیانز (Louis M. Lyons) مطلب اخیستنه دا ده چې یا د هغو ورڅانو مدیران ډېرنبل او بې کفایته کسان وو، یا دا چې په دې کار کې سیاسي رشوت لاس درلود او غوبنتل کېدل چې د خلکو احساسات د فیدرالي طاقت په مقابل کې استخدام کړي.  
 اوس خبرنه یو چې دا "صنعتي موسسه؟" اوس هم فعاله ده او که نه؟ آیا نوري دا ډول موسسي هم راپیدا شوي دي که نه؟ مګر یوه خبره چې له هر ډول شک او تردید خخه وتلبې ده دا ده چې په تننې نړۍ کې تبصره په مختلفو بنو سره پلورلي کېږي. د نامتو ورڅانو تبصره ليکونکي له دې مدرکه د حق الرحمي په نامه بنې پيسې ترلاسه کوي. ازاد مطبوعات د حکومتونو ځینې اعلامې که خه هم د ټولنې عامه سره دې چې بنه په زړه پورې اړخونه هم ولري، اخبارونه یې د اعلان په توګه خپروي. د افغانستان ځینو دولتي او غير دولتي اخبارونو، د اساسی قانون په لسيزه کې دغه کار کاوه. په کابل کې او سبدونکو خارجي مطبوعاتي اتشو به کوبښن کاوه چې له اخبارو سره دوستانه اړیکي ولري او خپل پروپاگندې شيان ورباندي په اصطلاح تېر کړي يا افغاني مطبوعات د دوى نويو ايجاداتو او ابتکاراتو او نورو فعالیتونو ته زيات انکاس ورکړي.  
 ځینو اخبارونو چې غوبنتل یې خپله خپره یو خه سېڅلې وساتي نو دې ډول فرمایشي مضامينو د خپرولو په وخت کې به یې

د هغو لویو عنوانونو تر خنګ د "اعلان" کلمه د یو ډېر کوچني فرعی عنوان په توګه هم راوستله دا حاشیوی عنوان به په کوچنيو تورو (عادی ۱۲) کې چاپ کېدله. دې ډول مضامينو به د اړوندو هېوادو په ئینو پرمختیاوو دasicې رڼا اچوله چې یو عادي لوسټونکي به اصلًا دا فکرنه کاوه چې کوم فرمایشي مضمون لولي. ترجمه کولو ته به يې هم ضرورت نه. دوي به هغه تیار په پښتو او دری ژبوليکلي او صفا به يې تیپ کړي وو، پښتو او دری به يې دومره نښه ليکله چې ګوتو وهلو ته به ضرورت نه پېښیده. له بنکلو او صفا عکسونو سره د هغو تیاري جوړې شوې کلیشې به يې هم چې د لور تخيک په مرسته به ډېرې روښانه جوړې شوې وي، له دغو مضامينو سره یو خای د اخبارونو ادارو ته استول کېدلې.

دې ډول سوغاتي راپورونو به دasicې سیاسي اړخونه هم نه درلودل چې د چا خبره سرکاري قاطري و توروسي نو ځکه اخبارونو هغه د پيسو په مقابل کې په پوره بې غمى خپرول. خو یوه خبره وه هغه دا چې دولتي اخبارونه مکلف وو چې د ډول مضامينو په خپرولو کې د شرق او غرب تر مینځ د تبلیغاتو موازننه په نظر کې ونیسي چې د وخت سوپر طاقتونو خخه کوم یوه ته دasicې شک پیدا نه شي چې د افغانستان دولتي مطبوعاتونو یو اړخ نیولی دي.

په هر حال موبد اطلاعاتو د باران او د تبلیغاتو د سیلاپ به وړاندې بې اغېزې نه شو پاتې کېدلې. زموږ یو درانه سپینېږي مرحوم پاچاخان نښه خبره کوله. ويل به يې له هرې خوا سیلاوونه راروان دي. ويښ ملتونه ځانونه ورڅخه ساتي. یا که يې مخه د آبادۍ او بښېرازې، په لوري برابروي هغه ویده قامونه دې چې سیلاوونه يې ورسره لاهو کوي

سياسي يا اجتماعي انقلابونو ته د پاچا خان له نظره سیلاوونه ورغلې وو خواوس موبد اطلاعاتو د انقلاب په عصر کې ژوند کوو، په دې انقلاب کې ئینې ملتونه نور ملتونه له خپلو ارادو سره سم د اطلاعاتو او تبلیغاتو د توپان په خوله کې ورکوي او په هغه لاره او لوري يې برابروي چې د دوي زړه يې غواړي خو ئینې نور يې بې ارادې ددغه توپان په بهير کې د مړو کبانو په خبر لاهو کېږي دasicې معلومېږي چې لویديزې نړۍ د اطلاعاتو د انقلاب تولې څې او حرکتونه په دasicې مسیر کې اچوي چې د دوي استعمارې ګتې بنسې خوندي وساتي. تول خبرونه او تولې تبصرې چې دوي يې ليکي، تول عکسونه او فلمونه چې دوي بې اخلي- خو ځله د پلورني او پېرودنې په پروسه کې لاس په لاس کېږي. لکه چې اورېدل کېږي او ليدل کېږي دوي د شاهدي ويلو رسالت هم له مور خخه اخيستي دي. دوي دغه کار هم د خداي لپاره نه کوي بلکې زموږ د ناحقه شاهدانو په خبر خپلې ګتې په نظر کې نيسې له بلې خوا، شرقی دنيا په تپره اسلامي دنيا دومره بې وسه نه ده، چې د اطلاعاتو تکنالوژي په لاس کې ونه لرلې شي، دوي بالقوه او بالفعل کولاي شي چې د اطلاعاتو په انقلاب کې ډېره لویه ونده واخلي. ترتولو مهم دا چې په نورو خلکو او ولسونو باندې د ګواهۍ ورکولو ورسپارل شوی ديني او اخلاقې رسالت سرته ورسوی د پاملنې وړتکي دا دې چې تلویزیون د کعبې شریفې خنګ هم نیولی دې او هر کال تولې نړۍ ته د حج مراسم ریلې کوي. همدارنګه هر کال د نړۍ مسلمانانو ته موقع برابروي چې په مسجد الحرام کې د تراوېحو له لمانځه خخه معنوې فيض واخلي. دا په خپله یو مثبت پرمختګ او تحول دي.

د پاکستان تلویزیون یوې شبکې د مدینې منورې د جومات د نويو تعمیراتي چارو په باره کې یو ډېر لور مستند فلم وښود. هر چا چې دا فلم کتلې وي بنایي له ئان سره یې ویلې وي چې یو شاهکار لګيا و بل شاهکار ته یې انعکاس ورکاوه. په فلم کې نسول کېدل چې د نړۍ د هر گوت ډېرې بنایسته تیبې یا ډېرې د نړۍ د هرې خوا د انجنیرانو، صنعت کارانو، هنرمندانو او معمارانو په لاسونو جوړدلي او په تاکلو ځایونو کې لګدلي او په دې توګه د تولې نړۍ د تکړه انجنیرانو او معمارانو په کار او زیار سره د نړۍ د معماری یو بې ساری شاهکار د جوړدلو په حال کې لیدل کېده.

په فلم کې د نبوی جومات د جوړونې او تزئین د چارو پراخ انعکاس بنېي بالاخره صنعتي انقلاب د یوویشتمې پېړي په درشل کې، په نبوی جومات کې، لوی خدای(ج) ته د تعظیم رکوع او سجده وکړه. اوس په کار دی چې د انفارمېشن تکنالوژۍ ګړندي او بېړني انقلاب هم دلته په لمانځه او عبادت پیل وکړي. د اطلاعاتو د تکنالوژي تر ټولو لوی عبادت بهدا وي چې د خدای(ج) او د هغه د رسول (ص) پیغام د خلکو سترګو او غورېونو ته ورسوی او د قرآنی لارښوونې له مخي، په نورو خلکو باندې د منځګړي امت د بشپړي او جامعي شاهدي ويلو وسیله وګرځي.

زمور د ورور هېواد سعودي عربستان او نورو عربي اماراتو پرماني ملي امکانات او تخنیکي وسیله د اطلاعاتو د داسې صالحې تکنالوژۍ له پراختیا او پرمختیا سره موثرې مرستې کولاي شي. زه چې دغه خبره ليکم، مقصد مې هېڅکله دا نه دی چې دا لوی کار دې یوازې سعودي عربستان او عربي امارات وکړي. يا دا چې شتمن عربي هېوادونه د ځېرطاقتونو کانې او پېښې وکړي او د

نړيوالي ميديا وسیله او شبکې په خپله انحصاری منګول کې ونيسي بلکې په کار دی چې په شرقې په تېره اسلامي هېوادو کې د ژورنالیستانو آزادې اتحادي، خپلواک خبرې آزانسونه او د پوهه او خبيرو کسانو علمي او مسلکي ټولنې چې په خيرې مرستو متکي وي دا کار وکړي او ټول اسلامي دولتونه، هر یو له خپلې وسې سره سمه دې ټولنو سره مرستې کړي خو دا اتحادي او آزانسونه وکولاي شي چې مسلکي پرسونل وروزې او د نړۍ په هر گوت کې خپل رسېدلې نمایندګان استخدام کړي.

د اسلامي سیاست د واقعي او واقعيانه روحي همدارنګه د نړۍ د نورو منل شویو پرنسيپيونو له مخه، د اطلاعاتو ټولې ادارې د خبرونو او نورو اړوندو معلوماتو د برابرولو په کار کې بايد دومره آزادې ولري چې د ټولې نړۍ په قضایا وو د آزاد، عادلانه او واقعيانه قضاوت کولو لپاره ضروري وي.

## څلورم څپرکی

### آزاد که مسؤول مطبوعات؟ یوه له د برو تلوسو د که ډرامه

"آزاد مطبوعات" یو بنکلی کلیشه یی عبارت دی، چې تل د اصلاح غونبستونکو او ترقی غونبستونکو روښانفکرانو په ذهن انحصار شوی دی، خود ګه بنکلی آیدیا، لا تراوسه پوري چې د ډله بیزې مفاهیمی وسیلو ټوله دنیا په خپل جال کې ورنغښتې ده د یوې معنى بنې لري.

د دې موضوع په اړه له یوې هر اړخیزې څېړنې خخه بنایي داسې یوه نتیجه ترلاسه شي، چې تراوسه د مطبوعاتو لپاره له بنو یا بدوم قالبونو خخه وتلي آزادی نه ده پیدا شوې. مطبوعات او د ډله بیزې مفاهیمی نورې ټولې وسیلې په هره ټولنه او هر ډول اجتماعي او سیاسي سیستم کې د سیاست یا ملکیت په درنو زنځیرونو تړل شوې دی. که هغه هم نه وي نو مطبوعاتو په خپله خپل ځان بند په بند د دیانت او ژورنالستیکو اخلاقو په نرم او بنکلوا وربنښینو پړيو تړلې دی.

موږ افغانانو تراوسه پوري درې ډوله مطبوعات به پېژندلي دي چې هغه دولتي، حزبي او شخصي مطبوعات دي. لکه چې ټولو ته خرگنده ده د دولتي او حزبي مطبوعاتو د نظر زاویه تنګه پاکل شوې وي. ملا یې د وچو تبلیغاتو تردرانه بارلاندې کړه وي او همدغسي یو

### آزاد که مسؤول مطبوعات؟

دروند بار د خلکو په ذهنونو باندي اچوي. په مقابل کې بې شخصي مطبوعات چې په پانګه والو هېوادونو کې د لویو کمپنیو او کارتيلونو پور ته ختلي دي، ظاهرآ دومره آزادي احساسوي چې په آزاديو هم لوبي کولای شي.

بې بندو باره آزاديو، د مطبوعاتو یو خلورم ډول هم را پیدا کړي دی چې د زېرو مطبوعاتو (Yellow Press) په نامه یادېږي. په اخلاقې تولنو کې تل د دې دول مطبوعاتو په مقابل کې سخته کرکه را پیدا کېږي او د خلکو لوبي پرګنې په دې ډول مطبوعاتو باندي د سختو بنديزونو او محدوديتو نو غوبستونکي وي، دا هماګه ځای دي چې پخپله مطبوعات هم خپلې آزادي تر کړه کتنې او نيوکې لاندې نيسسي.

د ډله يېزې مفاهيمې دريو تنو ماهرانو ويلبر سکرام (Wilbur Schramm)، تيودر پيترسن (Theoder Peterson) او فريد، اس، سېبرنت (Fred. S. Sibert) په خپلو کتابونو کې د آزادي، محدوديت او مسئوليت له نظره د مطبوعاتو په اړه درې خلور ډوله نظرې بنودلې دی چې د مطبوعاتو په تکاملي جريان هم یوه بنه رنا اچوي. دلته تر خپلنې لاندې موضوع د یوې برخې د روښانه کولو لپاره د هغه نظريو وړاندې کولو هڅه شوې ده.

### آمرانه نظریه :Authoritarian Theory

دغې نظرې په ۱۶ - ۱۷ پېړيو کې د چاپ د ماشین تراختراع کېدو وروسته په تدریجي ډول پراختیا موندلې ده. دې تيورۍ د اروپا په شاهي کورنيو کې لکه په انگلستان کې د تيودريانو

(Thuedors)، په فرانسه کې د بوربونيانو (Borbons) او په هسپانيا کې د هپسبرګانو (Hapsburgs) په کورنيو کې رواج وموند. په معاصرو پېړيو کې هم د جاپان او روسيې امپراتوريو د جرمني، هسپانيې او همدارنګه د آسيا او جنوبی امریکې خينو استبدادي رژيمونو دغه نظریه چلولي ده.

دې تيورۍ انسانان د دولتونو لپاره داسي رعایا بللي دي چې بايد د کار د وسايلو په توګه په کار و اچول شي. په آمرانه استبدادي رژيمونو کې د مطبوعاتو اصلی دندده دا وه چې خلک په هغه درواغو یا ربنتياوو خبر کړي چې دولت ورته ديکته کول. په جرمني کې د هتلري رژيم اطلاعاتو وزیر عقيده درلو ده چې که چېږي یو درواغ ډېر څله تکرار شي بالاخره به خلک هغه ربنتيا وګنې. له بدہ مرغه په افغانستان کې د جهاد د تودو جګرو ترڅنګ په پروپاګندي جګرو کې د کابل استبدادي رژيم د خلکو د تېر ايستلو لپاره د چا خبره ډېر په عقل روغ دروغ وویل چې خينو ساده او په زړه پاکو خلکو هغه ربنتيا وبلل او ورباندي تېروتل.

فرید. اس. سېبرت او د ده ملګري د مطبوعاتو د آمرانه نظرې په باب په خپلو لیکنو کې خرګنده کړي ده چې دولتونو به له هرڅه نه دمځه، له مطبوعاتو خخه په منفي لارو کې کار اخیست، بیا به یې خلکو ته ډاډ ورکاوه چې دغه کاري د دوی په ګټه کړي دی او دولت نه غواړي چې د مطبوعاتو په وسیله ملي او اصلاحي هدفونو ته د خلکو د رسپدې په لار کې خنډونه زیات کړي.

بالاخره په انګلستان کې د آزادو مطبوعاتو د پیداينست او دې لپاره شرایط مخ په بنه کېدو شول. دولت له مطبوعاتو سره د ګوزاري کولو په نيت شخصي سکتور ته اجازه ورکړه، خو د غير

دولتي مطبوعاتو امتیاز یوازې د تاج (سلطنت) شتمنو او وفادارو ملګروته ورکړل شو. دوی هغه کسان وو چې نه یې غونبندل د انتقادونو خپرولو له امله له دولت سره خپلې اړیکې خرابې کړي. دغه انحصاری سیستم تر ۲۰۰ کلونو پورې دوام وکړ. بالآخره په ۱۷ پېړۍ کې له دولتي خپرونو سره سیالی کوونکي شخصي مطبوعات بريالي شول چې دغه انحصاری سیستم په تدریجی ډول کمزوري کړي او د آزادو مطبوعاتو لپاره د ودې شرایط برابر کړي.

انګربزانو د خپل استعماري خصلت له مخه د هند په نيمه وچه کې د استعماري مطبوعاتو د رواجلو هڅې پیل کړلې، خوله دولتي مطبوعاتو سره د شخصي سکتور د خپرونو د سیالی لمن تر هند پورې هم راچپه شوه. په همدي نيمه وچه کې یو انګربز ژورنالیست جیمز آگسټس هیکی (James Augustus Hickey) په ۱۷۸۰ م کې د بنگال ګزیت (Bengal Gazette) په نامه یوه جريده په انګربزی ژبه کې چې په انګربزی حکومت یې انتقادونه کول خپرې کړله. د خپرونې چلوونکي هیکی له همدغه امله خلور میاشتې په جبل کې واچول شو، خو د هند د نيمه وچې نامتو اصلاح غونبستونکي او آزادي غونبستونکي سرسید احمد خان د هند برтанوي حکومت و هڅاوه چې په هند کې هم له آزادو مطبوعاتو سره د ګوزاري کولو پاليسی غوره کړي. ده د "حکومت او محلې مطبوعات" تر عنوان لاندې د ۱۸۷۶ ع په اکتوبر کې ولیکل چې د نظریاتو خرگندونه او په صادقانه توګه په حکومت انتقادونه کول د آزادو مطبوعاتو له وظایفو خخه دي. همدارنګه د دې ډول آزادی خوندي ساتنه د خلکو او حکومت شريکه دنده ده. ده ولیکل چې دا د یو هونبیار حکومت کار دی چې مطبوعات آزاد پېړدې، که چېږي د مطبوعاتو په خوله لاس کېښو دل

شي او حقایق له خلکو پې و ساتل شي، نو آوازې به قوت پیدا کړي او د آوازو منفي طاقت د مطبوعاتو له آزادی خخه ډېر زیات خطرناک دې. په دې توګه سرسید احمد خان هڅه کوله چې د مطبوعاتو د بنکېلاک یخونه د وخت برتانوي حکومت ته د بنو مشورو ورکولو له لاري او به کړي.

سیبرت لیکي چې د امریکا په متعدد ایالاتو کې مطبوعات په یو بیېنې یون کې له آمرانه مرحلې خخه د آزادی مرحلې ته وارد شوي دې هلتنه د خپلواکۍ له اعلامې سره یوځای د بیان د آزادی لپاره هم یوځه اصول و تاکل شول، چې په نتیجه کې یې په ۱۷۷۶ م کال کې د وبرجنیا په ایالت کې د (Virginia Gazette) په نامه یوه خپرونه د مطبوعاتو د آزادی مصدق و ګردېله.

### د آزادو مطبوعاتو نظریه:

د آزادو مطبوعاتو نظریې ورو ورو په ۱۶ مه پېړۍ کې وده کړي ده، چې په اتلسمه پېړۍ کې یې محسوس پرمختګ کړي دې او هماګه وخت یې د ځینو هبودونو په اساسی قوانینو کې ځای ونيو. د مطبوعاتو د آزادی نظریه په بنستیزه توګه د فردی اصالت له نظریې (لیبرالیزم) سره تړلې ده. دا نظریه فرد تر دولت هم مقدم ګنبي. د دې نظریې له مخه د افرادو د اتفاق په برکت د ټولنیزې هوسابنې لپاره ګډه تصمیمونه نیوں کېږي.

فرید. اس سیبرت له آمرانه حالت خخه د آزادی مرحلې ته د مطبوعاتو لپېډنې د خلورو کسانو د هڅو مرهونه ګنبي او خرگندوي چې جان مېلتمن (John Milton) په ۱۷ مه پېړۍ کې، جان اېرسکین (John Erskine) او توماس جفرسن په ۱۸ مه پېړۍ کې او جان

سترات میل په ۱۹۱۴مه پېږي کې د مطبوعاتو د آزادی لپاره خپلې هڅې پرمخ بېولې دي

مېلتین به ويل چې خلک پخپله د دې ظرفیت لري چې سم او ناسم، نېه او بد سره يو له بله بېل کړي او بنې تصمیمونه ونیولای شي. هرڅوک بايد د هر چا له نظر او فکر خخه خبر شي، په دې توګه عامه خبرتیا بايد محدوده پاتې نه شي. د جان ایرسکین نظریه دا و هغه خلک چې د نورو د تنوری هڅه کوي او له لارې یې نه وباسې، دوی بايد د ټول ملت هغه هوښياری منعکسه کړي چې په حقیقت ولاره وي د جان سترات میل عقیده دا و هڅې خلک تره ځایه پوري د فکر او کار حق لري چې د نورو دا ډول حق اخالل نه کړي.

جفرسن د مېلتین د نظریې په تایید عقیده خرگندوله چې د خلکو عامه افکار که هغه تنوری وي او له معلوماتو ډک وي، د سالمو او معقولو تصمیمونو اساس ګرځبدلي شي. د د له نظره مطبوعات د خلکو د خبرتیا وسیله ده، نو هغه بايد له کنترول خخه آزاد وي، جفرسن په ۱۷۷۴م کې يوه جریده چې د "View of the Right of British America" او بد نوم یې درلود خپرونو ډګر ته را وايستله. ده د همدي جریدې په خپرولو سره په امریکا کې د آزادو مطبوعاتو بنسته کېښود. هغه څوک چې مطبوعاتو ورباندې زیات او سخت انتقادونه کړي دي پخپله جفرسن و، سره له دې هم ده تر آخره پوري د مطبوعاتو د آزادی ملاتړ کاوه.

لیبرالیزم چې آزاد مطبوعات یې په غېړ کې نیولي ساتل د همدغه ډول مطبوعاتو په برکت پرمختګ وکړ. دومره پرمختګ چې په انګلستان، امریکا او ځینو نورو اروپا یې هبوا دونو کې د همدغې نظریې په رنا کې اساسی قوانین ولیکل شول، تصویب او نافذ کړل

شول زموږ د ژوندانه په زمانه کې د مطبوعاتو آزادی لوی نړیوال اهمیت پیدا کړ. د بشر د حقوقو په باره کې د ملګرو ملتونو یوه پړکړه لیک په [۵۹] ماده کې ويل شوی دي:

د اطلاعاتو آزادی د بشر یو اساسی حق دی چې د نورو آزادیو لپاره د بنسته حیثیت لري، دغه آزادی چې د ملګرو ملتونو موسسه یې تقدیسوی، په هره خوا او هر ځای کې د خبرونو د ټولولو، لېردو لو او ې له دې چې فلتر شی، د هغه د خپرولو حق په ځای کوي. د نړیوالو مطبوعاتو آزادی د کمیتی د یورپوټ له مخه چې د دې کمیتې یوه خبرلیک (نیوز لپېټر) د ۱۹۹۲م کال د جون په میاشت کې خپور کړی دی، د کمیتې په بلنه د [۳۴] هبوا دونو ژورنالیستانو په لندن کې غونډه وکړه چې د یونسکو په ملاتړ ې د مطبوعاتو د آزادی، په باب خه اصول تصویب کړل. د دوی په تصویب شوی منشور کې راغلي دی چې د آزادو مطبوعاتو او آزادو انسانانو معنی یوه ده. هر ډول مستقیم یا غیر مستقیم سانسور د منلو وړ نه دی. ټول هغه قوانین چې د نوي میدیا د آزادی مخه نیسي بايد له مینځه یورپل شي. حکومتونه او نورې ادارې بايد په چاپي او برېښنایي خپرونو کې ګوتې ونه وهی، خپلواکه میدیا که چاپي وي که برېښنایي په ټولو هبوا دو کې د اجازې حق لرونکې ده. حکومتونه بايد د خپلوا هبوا دونو د خبرې میدیا په وړاندې له توپیري چلنډ خخه ډډه وکړي. که په یوه هبوا د کې دولتي میدیا او غیر دولتي میدیا یوه د بلې په خنګ کې په فعالیت بوختې وي دواړه یې بايد د اقتصادي مرستو او نورو آسانتیا وو خخه ګته و اخلي. د دوی ترمینځ دې تبعیضي رویه نه چلېږي.

د منل شویو اصولو له مخه دولتونه بايد په طباعتي چارو، د اخبارونو د وېش په سیستم، د خبرونو په اژانسونو او د برود کاستینګ د فربکونسیو په امکاناتو او آسانتیاواو بندیزونه ونه لکوي د ډله یېزې مفاهیمې د واکمنو ادارو له خوا د داسې قانوني تخنیکي او گمرکي اقداماتو کول د غندني وړ دي چې د خبرونو د وېش او د اطلاعاتو د بهير مخه نیسي. په حکومتی میدیا کې تبصرې بايد آزادې وي او په هغو کې بايد هغه تبصرې هم برخه ولري چې د مخالف نظر خاوندان یې کوي. دغه اصل بايد قانوني حیثیت ولري او هم بايد عملاً تطبیق شي.

د خارجې خپرونو او د اطلاعاتي خدماتو د راتګ مخه بايد ونه نیول شي. همدارنګه عام ولس بايد دا آزادې ولري چې پرداخلي خپرونو سرببره خارجې خپروني هم ترلاسه کړي. همدارنګه خارجې برښناي خپروني و اوږي اويا یې وګوري د یو هپواد سرحدونه بايد د بهرنیو ژورنالیستیانو په مخ بند نه شي، د دوى د اعتبارلیک او د ننوتلو د نورو سندونو د کتنې او مننې چارې بايد په بیړه سرته ورسېږي، دوى ته بايد اجازه ورکړله شي چې په کوربه هپواد کې په آزادانه توګه تګ وکړي او د خبرونو رسمي یا غیر رسمي منابعو ته ئاخونه ورسولی شي. همدارنګه دوى ته بايد اجازه ورکړله شي چې خپل مسلکي سامانونه او مواد په آزادانه توګه له خپلوا ئاخونو سره یوسې او د ستندو په وخت کې یې بېرته له کوربه هپواد خخه و باسي.

منشور زیاتوی چې د ژورنالیزم مسلکي ساحې ته د چا د ورګله په مخه بايد ونه نیوله شي. ژورنالیستیان بايد د یو هپواد نورو اتبعاو په توګه مسئونیت ولري. دوى بايد په قانوني توګه

وسائل شي. هغه ژورنالیستان چې د جنګ په ساحه کې کار کوي بايد د هغې ساحې د اتباعو په توګه و پېژندل شي. دوى بايد د مسئونیت له هغو حقوقو خخه ګنه و اخلي چې د سیمې اتباعو ته ورکړل شوي دي.

### د اجتماعي مسئولیت نظریه:

په شلمه پېړه کې مطبوعات د ډېرې آزادې، يا نامطلوبې آزادې، له امله، د ژېر ژورنالیزم یو پړ او ته هم ورسېدل چې په توونه کې یې د "اجتماعي ژېړې" ناروغری خپره کړه، دا هغه وخت و چې د راډيو او خوئنده عکسونو (فلمونو) ننداري او کرشمي زیاتې او له اخلاقې چوکات خخه ووتلي. ورسه د کېټو او بنیو اړخونو سیاسي نظریاتو د ډله یېزې مفاهیمې په وسایلوا هجوم راواړه چې د مطبوعاتو بې طرفې یې په سخته توګه اخالل کړله.

د صنعتي انقلاب تحرک لرونکو نتيجو ورسه د ډله یېزو اړیکو د وسیلو ډېربنت د "آزادو خو مسئولو مطبوعاتو" نظرې ته وده او پراختیا وښلله. په دې معنې چې مطبوعات خو په حکومت او نورو تولنیزو موسسو انتقادونه کوي خو خپل خان ته دې هم ګوته نیسي او خپل عیب دې د ولیو منځ نه ګرځوي.

د ژورنالیزم د مسلکي تعليماتو پرمختګ او د مسلکي موسسو راپیدا کېدل د مطبوعاتو د اجتماعي مسئولیت د نظرې د رامینځ ته کېدو له مهمو عواملو خخه دي. په ډېرو کتابونو او مسلکي مجلو کې په خپله پر مطبوعاتو باندي ډول ډول نیوکې وشوي. تیودور پیترسن (Teodore Peterson) چې د مطبوعاتو د اجتماعي مسئولیت په باب یې یوه خپنډه کړې ده لیکي چې یو لیکوال او ژورنالیست وېل ایروین په ۱۹۱۱ م کال کې په کالیز

(Colliers) مجله کې پخپله پر ژورنالیزم د انتقادونو یوه سلسله پیل کړه. ورپسې اپتان سبنکلیر په (The Brass Check) کې او له هغه وروسته جارج سیلډیز په (Freedom of Press) کې چې په ۱۹۵۵ م کې چاپ شوي دي، دغه موضوع تکرار کړي ده.

مطبوعات هغه وخت تر زیاتو انتقادونو لاندې راغلل چې غارې ته یې وربنسمین پرې ولو بدلا او د اعلانونو سحر او جادو بند په بند و تړل لوړې خو مطبوعاتو دا پلمه جوړه کړې وه چې موبګوارو د اعلانونو له لارې دومره په خان متكی شو چې حکومت ته د اړتیا لاسونه وړاندې نه کړو. تر دې چې د غربې نړۍ، د چا خبره آزاد مطبوعات یې د شوروی د حزبی او دولتي مطبوعاتو د پېغور ور وګرځول.

د مطبوعاتو د تیوریو یو څېرونکی ویلبر سکرام (Wilbur Schramm) لیکي کله به چې یو امریکایي راپورتر له شوروی راپورتر سره مخامنځ شو، نو یو بل ته به یې پېغورونه ورکول مثلاً امریکایي ژورنالیست به شوروی ژورنالیسته ته د پېغور دا خبره کوله چې تاسې خو د حکومت تر کنټرول لاندې مطبوعاتو لپاره استخدام شوي یاست نو بیا ولې خان یو ژورنالیسته بولئ. شوروی ژورنالیسته به بیا په ټواب کې په امریکایي ژورنالیست دا تور لګاوه چې "ایمان مو پیسه ده، پیسه! ..."

هغه څې مطبوعات له هر ډول پېغور نه خوندي ساتي، هغه پخپله د ژورنالیستانو له خوا وخت پر وخت جوړ شوي او منل شوي اخلاقې کودونه او نورمونه دي دا کودونه زموږ د پښتونولی د "لارو، تیېو یا نرخونو" په څېر نالیکل شوې بنې لري، چې رول یې د لیکل شویو قوانینو پر نسبت ډېر پیاوړی دی، یعنې یوازې د

ژورنالیزم اخلاقې کودونه دي چې د مېډیا تر تولو پیاوړی "زور او شور" په کنټرول کې ساتلى شي. ويل کېږي چې په سویس کې د مطبوعاتو د آزادی خوندي ساتلو لپاره هلتنه د مطبوعاتو قانون نه شته بنایي هلتنه د ژورنالیزم اخلاقې کودونه دومره پیاوړي وي چې د قانون لیکلوا ضرورت یې له مینځه وړۍ وي د ژورنالیزم په ساحه کې د امریکې، فرانسې او انگلستان د اخلاقې کودونو له مطالعې خخه دلته ئینې داسې تکي را ایستل شوي دي چې د چا خبره په آزاده نړۍ کې ډېر عمومیت لري: یو ژورنالیست بايد په لیکنه کې هم خپلواک او هم بايد بې طرفه وي لیکنه یې بايد رینستیونالی ولري، د انصاف له مخه بايد په دقت او غور لیکل شوې وي. حقیقت لیکل او د حقایقو په راټولونه کې د موازنې داسې ساتل چې لیکنه له مطاق پروپاگندي حالت خخه راوباسي د یو اخبار او بلې هرې خپروني تر تولو لویه دندده ده. د یو اخبار انتقاد بايد تعميري روحيه ولري تبصرې یې بايد اصلاحې وي، نوی والي ولري او د عامو خلکو ګټې په کې په نظر کې نیول شوې وي. هر هغه کار او طاقت چې تخربې اړخ ولري بايد رسوا کړل شي. د خبرونو منابع بايد پت ونه ساتل شي، خو که کله لزوړما پت ساتل یې ضروري وي نو ممکن دلیل یې بايد وښو دل شي. بايد لیکنې داسې نیمګرتیا ونه لري چې د خلکو ذهن په بله خوا بوخي او عامه افکار تخرب کړي. په ژورنالستیکو اخلاقو کې له تحقیق نه د مخه قضاوت ناروا دي، اصلًا به ژورنالیسته هغه خوک دي چې د یوې پېښې یا مسئلې ټول حقایق راټولوي او تنظیموي یې د پېښو او مسائلو پس منظرونه روښانه کوي خو کونښن کوي چې قضاوت لوستونکو ته پېړدې.

بې شکه د آزادې وینا یا آزادې لیکنې او خرگندونې حقوقه دې خوندي وساتل شي، خو ورسره دې د افرادو د محرمیت حق او نور شخصي او ذاتي حقوق هم خوندي وساتل شي.

اخبارونه دې د خبرونو په خپرولو کې یوازې خپلې ګټې په نظر کې نه نيسې. داسې دې نه کوي چې د اعلان ورکونکو موسسو فعالیتونه بنې وښي او په عبيونو یې سترګې پې کړي. اخبارونه باید هغه سوغاتي خبرونه خپاره نه کړي چې پروپاگندي جنبه ولري يا د اعلانونورنګ او بوي ولري

حئينې خپرونکي د ژورنالیزم له اخلاقې کودونو خخه پیدا شويو حئينو مسائلو ته ګوته نيسې مثلاً دا چې بنائي د اخلاقې کودونو لمن دومره پراخه نه وي چې هر ډول مسائل او حالات په کې را ونځښتل شي. بل دا چې د ژورنالیزم د ناليکل شويو قوانينو يا اخلاقې کودونو تېږي په بېلوبېلو ځایونو کې په انفرادي ډول يا په ډله يېزه توګه د ژورنالیستانو له خوا اپښوډل شوي وي چې د تجربه لرونکو او مفکرو ژورنالیستانو خپرنو او عملی کارونو په مرسته یې وده او پراختيا موندلې ده، نو دا کودونه په حئينو ځایونو کې بنې واضح خو په حئينو نورو ځایونو کې مېهم او د بحث وړ دي. دا هغه ئای دې چې د ژورنالیزم استادان او ماهران د یو هبواډ لپاره د مطبوعاتو د قانون د مسودې لیکلولپاره کښېښو، خو دا قوانين باید په هر لحظه ژورنالیزم له اخلاقې کودونو خخه خپلې لاره بېله نه کړي.

### اسلام او د مطبوعاتو آزادې:

د اسلام د مقدس دین له مخه ايمان او وجدان تر موضوعه قوانينو لوړ او د مسلمانانو ډېر بنې لارښود دی. ايمان په تولو انفرادي

او اجتماعي چارو کې یوازې مسلمانانو ته نه، بلکې تول بشريت ته ګټوري لارښوونې لري که دا لارښوونې سمې او پوره تطبيق شي، تولې او سنې او راتلونکي اجتماعي اړتیاوې او نیمګړتیاوې به پوره کړي، لکه چې دمخه ولیکل شول، د ژورنالیزم اخلاقې کودونه د وروستيو خو پېړيو په تېړه د شملې پېړي محسول دی، خود اسلام مقدس دین کابو 14 پېړي دمخه د اجتماعي اخلاقو او په ترڅ کې یې د ابلاغ د اخلاقې قوانينو اساسی اصول راښودلي دي

په اسلامي شريعت کې تولو خلکو ته د معلوماتو خپرولو ضرورت د اعلام، ابلاغ او ایصال تر اصطلاحاتو لاندې توضیح شوي دي. زموږ د یو خپرونکي له نظره "اعلام" له صحیحو خبرونو، سليمو معلوماتو، ثابتو حقایقو او واقعیتونو خخه د خلکو خبرول او په حoadشو باندې د خلکو د خبرولو او پوهولو له لاري د مشکلاتو د حل کولو خوا ته د دوى د فکرولو اړولو مفهوم او مقصد لري

په دې اساس "اسلامي اعلام" باید بشپړه آزادې او خپلواکي ولري. هغه باید د حاکمو قدرتونو په لاس کې نه وي، چې د خلکو د ذهنونو د تبخیرولو لپاره ورڅخه کار و اخلي. باید بنکاره کړو چې اسلامي اعلام، د غرب له بې بندوباره مطبوعاتي آزادې خخه خپلې لاره جلا کوي. ئکه اسلام د نورو اذیت که خه هم کافران وي روا نه ګني. (د الانعام سورت، 108 آيت). اسلام په بد نامه د چا یادول منع کړي دي. (النساء، 184، آيت). غیر حق د چا بدnamول او په چا باندې افترا کول هم لویه ګناه بولی (الاحزاب، 58، آيت).

همدارنګه لوی خدائی(ج) د هغو شیانو له بیانولو خخه منع

کړي یو چې پوره یقین ورباندې نه لرو (د بقره سورت 31-33 آیتونه).

د الحجرات سورت (11-12) آیتونه مسلمانان یو په بل د استهزا کولو، یو بل ته د پیغور ورکولو، یو او بل په بدو القابو د یادولو له افراطی ګومان کولو، عیب جویې او غیبت خخه منع کړي دي.

په یو تفسیر (تفہیم القرآن) کې د دې آیتونو جامع مفهوم داسې بنودل شوی دي، چې ګومان په خپل ذات کې ناروا شنې نه دي، په ځینو مواردو کې بنه، په ځینو حالاتو کې اجباري، په ځینو مواردو کې لوجایز او په ځینو نورو مواردو کې ناجایزدي همدارنګه بې ځایه تجسس او پلتنه، د خلکو په خصوصي ژوند کې مداخله د خلکو د کاغذونو لوستل یا د دوی خصوصي خبرو ته غورې نیول ناجایز دي. د تجسس ممانعت یوازې د افرادو لپاره نه بلکې د اسلامي حکومت لپاره هم روانه دي. شريعت چې حکومت ته د نهی عن المنکر کومه وظیفه سپاري، مانا یې دا نه ده چې هغه د جاسوسی نظام قايم کړي.

په تفسیر کې راغلي دي چې حضرت عمر(رض) یوه شپه د چا له کور خخه د مستو سندرو آواز واور بد چې ده ته یې په زړه کې شک پیدا کړ، نود هغه کور په دبوال ورو اوښت، ويې کتل چې هلته بشئه هم شته او شراب هم نو د کور په خاوند یې غږ وکړ: اې د خدائ دښمنه! تا دا نه وه ګنډې چې د خدائ(ج) په نافرمانۍ سره به رسوا کېږي. کوربه حضرت عمر(رض) ته په څواب کې وویل: امير المؤمنينه! بېړه مه کوه! ما یوه ګناه کړي ده او تا پخپله درې ګناوي کې دي. ته خدائ(ج) د تجسس خخه منع کړي وې، خو دا دی تا دا کار کړي دی. د خدائ(ج) حکم دا ده چې د خلکو کورونو ته د دوی له دروازې ورشئ او ته دا دې په دبوال را اوړېدلی یې.

خدائ(ج) حکم کړي چې د چا کور ته د کوربه د اجازې نه پرته مه ورځئ! دادی ته زما د اجازې نه پرته زما کور ته راغلي بې. خو په تفسر کې دا هم راغلي دي چې لټونه او پلتنه په هغه صورت کې روا ده چې د یوې ګناه د ارتکاب مخه ورباندې ونیوله شي.

تفہیم القرآن د نبوی احادیثو په استناد لیکي چې غیبت که په صریحو الفاظو سره وي او که په کنایه او اشاره کې شوی وي حرام دي. په یو حدیث کې راغلي دي چې که خوک د خپل ورور په عزت باندې بدې خبرې کوي داسې بد کار کوي لکه خوک چې د خره غوبنې خوري تر تولو بد کار دا دې چې خوک د یو مسلمان په عزت ناقه حمله وکړي. د تفسیر له مخه په دې حدیث کې د "ناحق" راورل دا نبی چې په حق باندې د چا په شخصیت باندې انتقاد روا دي. تفسیر یوه پېښه د مثال په ډول رایادوي هغه داسې چې د قیس د لور فاطمې سره د واده کولو لپاره دوې غوبنې راغلي. یوه غوبنې خضرت معاویه او بله یې حضرت ابو الجهم کړي وه. دغه بشئه د حضرت محمد(ص) حضور ته د مشورې لپاره ورغله هغه حضرت(ص) بشئي ته و فرمایل چې حضرت معاویه مفلس دی خه نه لري او حضرت أبوالجهنم یو عصبي مزاجه سری دی چې بشئي وهي (بخاري او مسلم) له دې کبله چې د اسلام له پیغمبر(ص) خخه په یوه حیاتي مساله کې مشوره غوبنې شوې وه، نو دوی(ص) ضروري و بلله چې په دواړو سړیو کې موجودې نیمگړتیاوې په ګوته کړي. اسلامي پوهانو په لاندې ډول د عیبونو او نیمگړتیاوو بنوونه روا بللي ده:

- ۱- د هغه چا په وړاندې چې د ظلم د لري کولو هيله ور خخه کېږي، د ظالم له لاسه د مظلوم شکایت جایزدي
- ۲- د دasicې چا یا ډلې په مخ کې د چاد بدیو یادونه کول روادی چې د بدیو د اصلاح کولو هيله ور خخه کبدی شي.
- ۳- د استفتاء په وخت کې د مفتی په مخ کې د دasicې پېښو بیانول روادی چې په هغو کې د چاد کوم غلط کار یادونه هم وشي.
- ۴- د یو چا یا یوې ډلې کسانو له شر خخه د خلکو خبرتیا د دې لپاره ضروري ده چې له شر خخه یې وساتل شي. فقهاوو په دې خبره اتفاق کړي دی چې د روایانو، شاهدانو، لیکوال او مصنفینو کمزورتیا وي یوازې جایزې نه - بلکې واجبې هم دي. که دasicې و نه شي، غلط رواجونه، په شريعت کې خای نیسي، بیاناو قاضیان او طالب العلمان له ګمراهیو خخه نه شي بچ کېدلې، همدارنګه که خوک له چا سره تجارتی معامله کوي، خوک خپل امانت چا ته سپاري، یا خوک د چا سره د واده کولو او نورو شخصي مسالو په باره کې مشوره کوي نو بیا واجبه ده چې د مربوطو کسانو نېټګني او بدی ورته خرگندې وي.
- ۵- په هغو کسانو باندې په اوچت غږ سره انتقادونه کول ډېر غوره کار دی چې فسق او فجور، بې عدالتی او نور بد عادتونه عاموي، یا خلک دې دینې بد اخلاقې، ظلم او فتنو په لوري بیا يې.
- ۶- که کوم خوک په بد لقب باندې دو مرہ مشهور شوی وي چې په نسه نوم یې خوک و نه پېژنې، نو د ده د پېژندې لپاره په بد لقب د ده یادونه رواده. خودا کار باید د ده سپکاوې په نیت و نه شي. له پورتنيو خپرنو خګخه خرگندې بوي چې "انتقاد" جایزدي، خو پیغور ورکول، د چا سپکاوې کول غیبت کول، بهتان کول، له ناورو

کارونو خخه دي. په دې توګه د خلکو خبرتیا چې د ننني ژورنالیزم اصلی هدف دی نه یوازې دا چې رواده بلکې واجبه هم ده.  
 د مطبووعاتو هغه آزادی چې اسلامي شريعت یې لارښوونه کړي ده. زموږ د جهادي تنظيمونو په مرامنابو کې هم خه ناخه بسودل شوې ده. مثلاً د حزب اسلامي افغانستان (د حکمتیار د اړخ) په مرامنابه کې راغلي دي: "د ټولنې هر فرد اصولاً د دې حق لري چې د ملي مسایلو په باره کې خپله نظریه له قانوني وسایلو خخه په استقادې سره نورو ته وړاندې کړي، که د ملت د افرادو په دې حق باندې پابندې ولګول شي، دوى به د قدرت د ترلاسه کولو لپاره نورو وسیلو ته لاس واچوی چې دغه کار به زموږ ملت ته په ګرانه بېه تمام شي." د افغانستان د ملي نجات جبهې هم په خپله مرامنابه کې د فکر او بیان د آزادی اصل د اسلامي شريعت په حدودو کې دننه محترم ګنډي دی. البتہ د ملي نجات جبهې د هغو افکارو خپرېدل او تبلیغ منع کړي دي چې د اسلام د روحې او تعليماتو او افغانی کلچر سره منافات ولري. د افغانستان ملي اسلامي محاذ د مطبووعاتو آزادی او نورې فردې او اجتماعي آزادی د اسلام د مبيين دين د احکامو په رينا کې د وضع شویو قوانینو له مخې محترمې بلکې دي. جمعیت اسلامي افغانستان په دې باره کې یوازې دو مرہ لیکلې دي چې دا جمعیت غواړي چې د راهیوې پروګرامونو خپرونې او مطبووعات باید دasicې وي چې د ټولنې په تربیت او تهذیب کې برخه واخلي، د غني فرهنګ(!) او د اصیلو او تل پاتې ارزښتونو د خپرونې وسیله و ګرځي.

**د حکومتونو هوبنیاري: د مطبوعاتو ازادي**  
 يو د بنو تجربو خاوند ولسمشر توماس جفرسن هغه خوک و  
 چې د مطبوعاتو سختې حملې يې زغملي ورسره يې تل د مطبوعاتو د  
 آزادۍ ډېر تینګ ملاتر هم کاوه. د "حکومت او ملي مطبوعات" تر  
 عنوان لاندي يې د ۱۸۷۶ م کال په اکتوبر کې ولیکل چې د نظریاتو  
 خرگندونه او په صادقانه توګه په حکومت باندې انتقادونه د آزادو  
 مطبوعاتو له دندو خخه دي همدارنګه د خلکو او حکومت شريک  
 مسؤوليت دا دی چې د مطبوعاتو آزادي خوندي وساتي. که چېږي د  
 مطبوعاتو په خوله لاس کېښو دل شي او حقاقي له خلکو پې وساتل  
 شي، نو آوازې به قوت پیدا کړي. د آوازو منفي طاقت د مطبوعاتو له  
 آزادۍ خخه ډېر زيات خطرناک دي. حقیقت دا دی کومو حکومتونو  
 چې له دې هوبنیاري. خخه کاراخیستی دی خپلو خلکو ته ډېر ورتزدې  
 شوي دي ملي او بين المللې حیثیت يې هم لوړ شوي دي.

په افغانستان کې اعليحضرت امان الله خان هغه پاچا و، چې د  
 مطبوعاتو د آزادۍ تاریخي تجربه يې کامیابه کړه. چې همدغې  
 تجربې پخپله پاچا په تول شرق کې د نهضتونو د رون ستوري په ډول  
 وڅلواه. د افغانستان لومړني اساسی قانون (اساسي نظامنامه) په  
 ۱۳۰۱ لمریز کال کې تصویب شوه. د اساسی قانون په ۱۱ ماده کې د  
 افغانستان د خلکو لپاره د فکر او بيان آزادي تضمین کړل شوه. په  
 ۱۳۰۳ کال کې د افغانستان د مطبوعاتو د لومړني نظامنامې په  
 خپرې دو سره عملاً د "ثروت"، "انیس"، "نسیم سحر" او "نوروز" په  
 نومونو آزادې جردې راوو تابې.

اعليحضرت امان الله خان په خپله ليکوال، ويایند او  
 زورناليست هم و. ده به په لویه جرګه کې د خلکو د نماينده ګانو هغو  
 انتقادونو ته چې په حکومت او وزیرانو به یې مخامخ کول په مينه  
 غورې نیو. هغه وخت پلوبزيون نه و چې دولت او حکومت مشرپه یو  
 مخامخ (Face to Face) پروګرام کې د خلکو هر ډول پونستنو ته  
 څوابونه ووايي. امان الله خان که پر خپل حکومت او د حکومت په  
 اجرآټو انتقادونه منل، دا جرات او علميتي یې هم درلود چې له ديني  
 علماوو سره علمي بحثونه وکري او د دوي د کارونو ځينې  
 نيمګړتیاوا په ګونه کړي ديني علماوو هم په زپوره توګه په  
 حکومت انتقادونه کول، مثلاً ديني علماوو د انتقاد له امله په لویه  
 جرګه کې د ترکيې له حکومت سره د افغانستان د حکومت یوه  
 معاهده تصویب نه شوه. د ترکيې په حکومت د افغانستان د ديني  
 علماوو انتقاد دا و چې هغه اسلامي خلافت لغوغه کړي دي او پر ځاي  
 یې غربي جمهوريت راostلی دي. هغه وخت چې د افغانستان خلک د  
 لومړي چل لپاره له عصري سمعي او بصری وسايلو سره اشنا کېدل،  
 امان الله خان به په خپله د لویې جرګې غړيو ته د هغه بې غړه (ساکتو)  
 فلمونو په باره کې توضیحات ورکول چې د اروپا ځينې مثبت او مهم  
 پرمختګونه یې بنو دل. ده کندهار ته د خپل یو تګ په موده کې پخپله  
 د هغه ولايت دواړو د کارونو په باره کې یو انتقادی روپوت لیکلې و.  
 امان الله خان تر هغه وخته چې په خپله سينه کې یې د چا خبره  
 "ډموکرات زره" درلود، نو د ده د محبوبیت ساحه د هپواد له پولو  
 خخه هم ووته او پراخه شوله، د هند او بخارا مسلمانانو د  
 اميرالمؤمنین په توګه د ده نوم د جمعې د لمانځه په خطبو کې یاداوه،  
 خوکله چې "آمانه د ماغ" یې هغه "انقلابي پاچا" و باله او د برچې په

زور د اصلاحاتو راوستلو فکر ورته پیدا شو او خان يې د امير عبدالرحمن خان لمسی وباله، نوبیا هر خه وران او ويچار شول په ظاهرشاهي دوره کې د وینس زلميانو د مطبوعاتو نسيبي آزادي او تريوه وخته او تريوه حده د مطبوعاتو محدودي آزادي په مقابل کې د وخت د حکومت حوصلې د صدراعظمانو په جمله کې مرحوم شاه محمود خان غازی ته نسبتاً بنه نوم او حیثیت وباشه، خود اساسی قانون په لسيزه کې چې افغانستان په کې نسبتاً په پراخه توګه یوه نوي سیاسي، اقتصادي او اجتماعي دموکراسی تر ازموينې لاندې راوستلي وه، مطبوعاتو ترپخوا زياته آزادي درلوده د ديموکراسۍ په دې تجربه کې پخوا له هغه چې غير دولتي جريدي په خپرونو پیل وکړي د هبود حکومتی ورڅانو، اصلاح، انيس، هبود او د ولایاتو ورڅانو او جريدو د نويو سیاسي، اجتماعي، او اقتصادي نظریاتو په خپرونو کې زياته ونډه واخیستله نوي اساسی قانون پاچا واجب الاحترام او غير مسؤول وباله، نو چا په پاچا باندې مخامن انتقادونه نه کول، خو کله کله به د سمبوليک نشر په ژبه د هبود ترقولو د لوی سیاسي څوک د مقام په لوري د لفظونو ګولی، ور ويشتل کېدلې، د تقولو انتقادونو مخه په صدراعظم، وزیرانو، واليانو او د حکومت د نورو کار کوونکو په لوري ور خلاصه وه، ويل کېدل چې ئينې وزیران د مطبوعاتو د سختو حملو له امله پاچا ته په شکایت ورغلل خو ده ورته وویل: کوم حکومت چې په خپل هبود کې د دموکراسۍ د تطبيقولو اراده ولري د هغو حکومت مشر او غړي باید د پراخې سینې خاوندان وي او باید پخه حوصله ولري

کله کله به د دې دورې د جريدو خپروني له قانوني او اخلاقي چوکات خخه ووتلي، چې دغه کار به حکومت ته د سانسور باني او پلمې په لاس ورکولي، خينو بې پروا خپرونو عام ولس هم وحوراوه او د هبود په پارلمان کې يې د ملت د نماینده ګانو غږ هم پورته کړ، مثلاً د پرچم جريده له دې امله د خلکو په مظاھرو او پارلمان کې سخته وغندل شوه چې په لينن يې درود ويلی، له دغه ډول یوې شرمبدلي ګناه خخه د یوې مهمې دولتي ورڅانې "اصلاح" غاره هم خلاصه نه وه دې ورڅانې له بدھ مرغه داسې یو کاريون اقتباس او چاپ کړي و چې د اسلام په ضد يې د متعصبو یهوديانو استهزاء او کينه تمثيلوله، خينو جريدو چې په پته کې له نورو خایونو خخه استخدام شوي وي د ملي وحدت په زيان بې مسؤولите خپروني کولي چې د ملي روښانګرانو له مناسب غږګون سره مخامن شوي، غير دولتي جريدي د "خبر" پر ئاي تر ډېر حده "نظر" ته وقف شوي وي، زياتره يې د ژورنالېزم د ليکې او لاري خخه ناخبره وي، څکه خو يې یوازي د سانسور ادارې نه بلکې د خلکو بېلې بېلې پرګنې د خپلو بې تجربو او غير مسلکي خپرونو په ضد پارولي، د پاچا لویه هوبنیاري دا وه چې وار په وار جوړېدونکي او ژر ژر نړېدونکي حکومتونه يې د خلکو د شور او زور په وړاندې دیوالونه غوندي درول، همدا سبب دی چې پاچا د بحرانونو خخه په یوه ډکه زمانه کې یوې او بردي خو آرامې پاچاهي ته دوام ورکړاي شو.

### دویمه برخه: جمهوري اختناق؟

حقیقت دا دی چې په افغانستان کې د ۱۳۵۲ کال د سرطان د ۲۶ نېټې سپینه کودتا، د خپلو بنو او بدوم پايلو له امله یوه لویه

ټولنیزه پېښه وه په دغه ورځ په افغانستان کې جمهوریت اعلان شو. چا چې دا جمهوریت اعلان کړه یو مشهور شخصیت و شهید داود خان هر چا د حئینو لویو ملي ارمانونو او ترقی غوبښونکو نظریو لرلو له امله ډپر بنه پېژنده. کله چې هغه د هباد صدراعظم و، د افغانستان خلکو دده د فکر او کارنتیجې د سر په سترګو لیدلې وي؛ له همدغه امله خلکو هم په داود خان او هم د دوى له خواپه اعلان شوي جمهوري نظام پوخ يقين او باور درلود.

کله چې ليدل کېدل خلکو د جمهوریت په لومړي ورځ، د زړه له کومې د دغې انقلابي پېښې ډپر تود هرکلې وکړ. شربت خرڅونکو، او به خرڅونکو او بادرنګ خرڅونکو په دغه ورځ خپل ډېر شیان په وریا توګه خلکو ته ورکړل. ټوانانو په داوطلبانه ډول د بنار ترافیکو ته د لارښونو کارونه په غاره واخیستل. خلکو د بنار په خلور لارو کښې په درول شویو تانکونو او توپونو وروختل له هغه خخه یې د ویناوه د ستیجونو په توګه کار واخیست او د جمهوریت په ویار او ملاترې جذاې ویناوې وکړې

له بدہ مرغه له داود خان خخه د چې عناصر د کې جي بې راتاو شوو کړيو، چې غوبښتل یې ټول قدرت د داود خان په منګولو کې منحصر کړي او په خپله د انقلاب لارښود په خپلو منګولو کې راولې، په قصدي توګه یې دده او د خلکو تر منځ فاصلې راپیدا او زیاتې کړلې. د داود خان یو نژدي او مخلص ملګري جنرال عبدالکريم مستغني هڅه کوله چې د نوي نظام او خلکو تر منځ فکري او روحي اړیکې وساتي له همدغه امله یې زه (ليکوال) چې هغه وخت د هباد ورڅانې مسول چلونکي وم، خپل دفتر ته ووبللم او راته ويې ويل چې دا نوي جمهوري نظام به ستاسي هبادپالو او روښانګره

ټوانانو د فکر او متهو په زور، په مخکې روانېږي. جمهوري نظام له تاسې غواړي چې د خلکو هر ډول هغه نظریو او انتقادونو ته غوره ونیسي چې د نوي نظام په باره کې یې لري او هغه په بېطرفانه توګه په بشپړه زړورتیا ولیکي او ما ته یې وسپارئ، ددې لپاره چې د دې ډول لیکنو ازادی او د انتقاد کوونکو مصوئیت د باور وړ وي تاسې کولای شئ چې د انتقاد کوونکو نومونه او ځایونه پېښات.

ډېره موده لانه وه تېره شوې چې داود خان او جنرال مستغني تر منځ د وسپنې ډپوال جوړ شو، همدي ډول نورو ډپالونو د انقلاب لارښود(!) له خپلو ډپرو نورو مخلصو ملګرو خخه جلا وساته تر دې چې دده یو زیات شمېر دوستان د جمهوریت د مخالفینو په نوم له مینځه یورې شول.

ډله یېزه مفاهمه چې د جمهوریت روح بلل کېږي د جمهوري نظام په باره کې په وچو تکاري او کلیشه یې تبلیغاتو باندې مصروفه شوه ځای یې هرې خوا ته غ Howell شویو، جاسوسی شبکو ونیو. د چې عناصر او د کې، جي، بې هرې خوا ته غ Howell لاسونو او پښو ته زمينه برابره شوې وه، چې د جمهوری انقلاب په اړول شوې کرونده کې د ډپال انقلاب تخمونه وکړي. یو پرچمي ولسوال، زما یو ملګري شهید مولانا محمد سليم فرقاني ته، د هغه د ډو اعتراض په خواب کې ویلي وو چې دوی (پرچميان) د ډپال انقلاب په ګټه "سياسي رشوت خورل" روا بولي. دغه ډول رشوت دوډه ډوله ګټې لري یوه یې دا ده چې انقلابيون په مالي لحاظ تقویه کېږي او بله یې دا ده چې له دې لارې دا تشن په نامه جمهوریت په خپل نس کې په خپله بنه تخریب کېدلې شي.

په خپل نس کې د جمهوریت د تخریب لپاره یوه بله پېره موژره طریقه عجیب او غریب سانسورونه وو. هغه وخت ما (لیکوال) د هېواد ورڅانې مسوليت په غاره درلود. دا یوه مازیگرنې ورڅانه وه چې باید له مابنام خخه د مخه خپرېدلی. خود سانسور په وجه به د هغې خپروني تر نیمو شپو پوري ځنډېدلې. چاپ ته د چمتو اخبار پروفونه به د اطلاعاتو او ګلتور وزارت ته استول کېدل. مشهور سانسور چې بناغلي لطیف جلالی به هغه د شپې په اتو بجو کتل، بناغلي جلالی به خو مضامین په سرو کربنو سره په نښه کړي وو چې هغه باید وایستل شي. دېر څله به موږ د کوم مضمون د ایستلو په دلیل هم نه پوهول کېدو. د خینو لفظونو په وجه چې نسایي هفو به د دوی له نظره نورې معناګانې هم لرلې بشپړ مضمون ایستلو کېډه زموږ او د حروفو د ټولوونکو او د صفحو د ترتیب کوونکو لپاره به بې لوی لوی جنجالونه پیدا کول. کله کله به د مطبعې د فنی کارکوونکو شکایت، په موږ باندې د شرم خولې راماټولې مثلًا دوی به ويل: "بابا! چې د جمهوریت په نشراتي پالیسي نه پوهېږي بیا نو په خپله مخه ټئ! خوکې موولې تینګي نیولي دي".

د خه مودې له تېرېدو وروسته پوه شوو چې موږ باید په اخبارونو کې د خینو سیاسی اصطلاحاتو له لیکنې خخه ډډه وکړو. مثلًا نور نو ضرورت نه شته چې د لارښود د جمهوری نظریاتو د شرح کولو په وخت کې د "ډموکراتیک" اصطلاح په کار واقوو. د لطیف جلالی ذهنیت ته دا خبره رسېدلې وه چې اوس د "ډموکراتیک" لفظ خپل عام مفهوم له لاسه ورکړي دي او هغه اوس د خینو سیاسی ډلو لپاره، د یوې سیاسی اصطلاح نه زیاته یوه سمبولیکه کلمه ده چې دوی خپل خاص مطالب د هغې تر شا پټوي. په خپله لطیف

جلالي ډېره موده د مسکو په راډيو کې د پښتو نطاقي کړي وه نو د شوروی مطبوعاتو په خوی او بوي تر نورو بنه پوهبده.

د "ډموکراتیک" غونډي الفاظو یوازې زموږ او د جلالی صاحب تر منځ جنجالونه، نه راپیدا کول، بلکې زما او زما د نژدي همکارانو تر منځ یې هم سرخوبې راپیدا کاوه. زما د کار یوه ملګري بناغلي غمي شين ډنډي به تل په خپلو مضمونونو کې تحریم شوي اصطلاحات په کار اچول. زه به مجبور کېدل چې په مضمون کې بې د چا خبره ګوتې ووهم او د تحریم شویو الفاظو لپاره د هغوي معادل لفظونه ولیکم زما په دغه کار سره به غمي شين ډنډي خوابدی کېده. فکر به بې کاوه چې زه یې فکر او نظر مسخه کوم یو خل خو یې د سخت عکس العمل بندولو په وخت کې، خلکو ته د خطاب وینا (د داود خان هغه وینا چې د جمهوري انقلاب مهم هدفونه په کې راوستل شوي وو) زما په مخ کې کېښو دله او د وینا ټولو هفو اصطلاحاتو ته یې ګوته ونیوله چې ده هم په خپلو مضامينو کې کارولې وو خو وروسته سانسور چیانو هغه تحریم کړي وو نو بیا یې ما ته مخ راواړ اوه، ويې ویل "اوسم نو تاسې ووایاست چې زه د چا و من، ستاسي او که د جمهوریت د موسس او ملي لارښود؟"

کله چې د اطلاعاتو او ګلتور د وزارت د پښتو د پرمختیا او پراختیا د امریت د چارو مسوُیت راویسپارل شو، نو فکر مې کاوه چې نور نو د سانسور له جنجال نه خلاص شوم. خو دلته هم سانسور موجود و. موږ به چې د نویو چاپېدونکو کتابونو لپاره د ادارې له خوا مقدمې ولیکلې نو د مطبعې مسؤول مدیر به ده ګډو له پای خخه زموږ نومونه وایستل او په ئای به بې د اطلاعاتو او ګلتور د وزیر داکټر عبدالرحیم نوین نوم ولیکه یعنی دا به بې بندوله چې د

اطلاعاتو او کلتور د وزارت له خوا د تولو نويو چاپ شويو کتابونو مقدمې ه خپله وزیر صاحب لیکلې.  
ما د پیر روبنیان د سیمینار په مناسبت یوه رساله "د روبنیانو روښانه ملي لار" لیکلې وه دا وخت د اطلاعاتو او کلتور د وزارت کارکوونکو ته چې کتابونه یې د دغه وزارت د مربوطه ادارو له خوا چاپېدل، اجازه نه وه ورکول شوې چې په خپل اثر باندې خپل نوم ولیکي، زه په دې خوا بدی نه و م چې ولې په رساله باندې زمانوم نه و لیکل شوی، بلکي د هغې پرله پسې سانسورولو زه ډېر پرېشانه او ستومانه کړي و م اصلًا په رساله کې پښتونواله او مغولواله ددوو رقيبو سیاسي جريانونو په توګه یو له بلې سره مقاييسه شوې وي. دې مقاييسې په هېڅ وجه تخونونکې محتوى نه درلوډه؛ بلکې هغسي روحيه یې درلوډه چې اجمل خټک په خپل یو شعر کې هم راوستلي واه:

چې نشه د استبداد لري په سر کې  
ماته یودي، که مغول دی که افغان

رساله خو ئله ما ته د بیا بیا کتنې لپاره راواستول شوه، زما ملګرو به په توګه کې راته ويل: "ته لګيا یې خپل کتاب په خپله سانسوروي". د مطبعې د مسؤول مدیر یا بنایي د اطلاعاتو او کلتور د وزارت د خپرونو د ریاست نظریه دا و چې زموږ ورونه هزاره گان هم مغل دي هسي نه چې دوي خوابدي شي. نو په رساله کې چې رته چې د مغول لفظ راغلي دي هغه دې په "گورگاني" واړول شي. په ډېر و ځایونو کې خو ما همداسي و کړل مګر په ځینو ځایونو کې د مغول د لفظ په ایستلو سره مضمون خپله اصلي محتوى له لاسه ورکوله هغه وخت او بیا په وروسته وختونو کې په خپله د هزاره قوم یو شمېر

پوهانو او خپرونکو عقیده درلوډه چې دوي اصلًا مغولان نه دي بلکې دوي د مغولو د هجوم په وخت کې له هغوي سره په مېرانه جګړه کوله د دوي دغه نظریه نورو خپرونکو هم تائید کړي ده، خو ځینو یې داسې هم لیکلې دې چې په وروستيو وختو کې د مغولو خینې بقايا په هزاره قوم کې منحل شوي دي. مګر د اطلاعاتو او کلتور د وزارت سانسور چیانو په وچ زور له هزاره ګانو خخه مغل جوړول اوس به خبره رالنډه کړو، د هغه جمهوري نظام د عمرد لنه ډو لپاره چې د شهید داود خان په هڅه او نوبنت منځ ته راغلي و، نور عوامل هم وو، خو یو غټه عامل یې ځایه سانسور او اختناق و. که چېږي مطبوعاتو پوره یا نسبی آزادي لرلای د خلکو عقیدې پخوا له هغه چې د بل انقلاب په نامه انفلاق وکړي، په خپله تشبدلي. که چېږي د ثور د کودتا عجلونه او بېړنې پېښه هم منځ ته نه وه راغلي، د جمهوريت په وروستيو کلونو کې د ځایه فشارونو او اختناقونو په سبب د جمهوري نظام او په خپله له لارښود خخه د خلکو خپکانونه او ګیلې ورڅه په ورڅه زیاتېدلې چې تر سري لاندې د پټ اوږ په توګه لمبو ته چمتوكېدلې

مطبوعات، د خير غوبنتونکي استبداد په غېړي کې:  
په خپله شهید داود خان د خپل مزاج له مخه داسې یو شخصيت و چې دماغ یې آمرانه او زړه یې عاطفه لرونکي او جمهوريت غوبنتونکي و. کله چې د شاهي دولت په موده کې، د افغانستان له عظمى صدارت خخه دده اوږي سپکې شولې د ایران یو مشهوري مجلې "اطلاعات" دې د "خير خواه مستبد" په نوم یا کړ او افغانستان ته دده صادقانه خدمتونه یې وستايل. داود خان د وينس

زلمیانو د نهضت په دوره کې یو روښانفکر، حوان و چې د خپل فکري نهضت ملګري یې په " ملي کلوب" کې راټولول د افغانستان مطبوعات د داود خان د صدارت په وخت کې د ایرانیانو خبره د یو خیرغونښونکي استبداد لاس ته ورغلې وو، نو بشپړه آزادي یې نه درلوډه. خو په راتلونکي کې د ازادو او په اخلاقې لحاظ مسؤولو مطبوعاتو د ودې او پرمختیا لپاره د حکومت ځینې اقدامات د یادونې وړدي:

۱- د ژورنالیزم په رشته کې مسلکي روزنه د مطبوعاتو د آزادي په لار کې ډېر مهم ګام بلل کېدای شي، د شهید داود خان د صدارت په موده کې د ژورنالیزم یو کورس چې یو امریکاې پروفیسر جالف یې استاد و تاسیس کړل شو. د دغه کورس تعلیمي نصاب (اساسات ژورنالیزم) په نوم د یو کتاب په بنه چاپ شو، چې همدغه کتاب بیا په پوهنتون کې د ژورنالیزم د ځانګې لپاره په تعلیمي نصاب کې شامل شو.

۲- د یو شمېر ژورنالیستانو په مسلکي روزنه سره په اخبارونو کې بناري خبرونو ته چې په خپله د ورڅانو د خبریلانو له خوا برابرېدل، ډېر ځای ورکړل شو. دې ډول خبرونو د ورڅانو تر منځ یوه مثبته سیالي راپیدا کړه. بناري خبرونو انتقادي روحيه درلوډه چې ځینو یې د عام المنفعه موسسو لکه بناروالۍ، د ملي بس شرکت، روغتونونو ځینې نيمګړتیاوې هم رالخولي.

۳- ژورنالیستانو له پولیسو سره یو ځای جنایي پېښې تعقیبولي، په دې توګه تر ډېره حده هغه امکانات له منځه وړل کېدل، چې ځینې پولیس د خپلو ناورو استفادو لپاره د جنایي پېښو ماھیتونه په آسانې سره وګرڅولی شي.

۴- ژورنالیستانو په مسلکي لحاظ د اسي یو جرات او طاقت تر لاسه کېږي و چې د وزیرانو او د دولت له نورو مهمو کارکوونکو سره مرکې و کړي شي.

۵- په مرکز او ولایتونو کې د ورڅانو جريدو او مطبعو ادارې د تصدیو په بنه وګرڅول شوي. دې تصدیو د کارکوونکو معاشونه او نور لګښتونه د حکومت له بودجې خخه ورکول کېدل خود اشتراک، د ورڅانو د خرڅلاو او د اعلانونو له چاپلو خخه ترلاسه شوې پیسې به د تصدیو په پانګه وراچول کېدلې. د دغه کار موخه دا و چې مطبوعات په مالي لحاظ په خپلو پېښو ودرېږي.

۶- دې لپاره چې په لره پښتونخوا کې آزاد مطبوعات د ولسوکۍ او خپلواکۍ په لوري د پښتون ولس د یون لاره بنه روښانه کړي شي نو د داود خان حکومت د پښتونخوا مطبوعاتو د هڅونې او تقوې لپاره یو ځانګړي پروګرام ترلاس لاندې ونيو. د دغه پروګرام له مخه، د افغانستان حکومت په پېښور او کوتله کې خپرېدونکې پښتو مطبوعات په بېه اخستل او په افغانستان کې به یې په وړیا توګه ویشل. مینه وال به په اوونې کې یو ئحل د قبایلو مستقل ریاست/د سرحداتو وزارت) ته ورتلل او یو زیارات شمېر پښتو مجلې او کتابونه به یې ترلاسه کول. دې په زړه پورې آزادو مطبوعاتو یوازي زموږ د څوانانو ادبی تنده نه ماتوله بلکې دوی یې په فکري لحاظ هم تغذیه کول.

هغه وخت د پښتونخوا مطبوعات یو خه انقلابي هم وو د جمهوریت، دموکراسۍ، خپلواکۍ او اجتماعي عدالت په باره کې یې په زړه پورې او ګټورې خپرونې کولې چې د ډیورند د کربنې د

دواړو خواوو د افغانانو او پښتنو ذهنونه بې رنا کول او دوی ته بې سیاسې شعور بنسلو.

### د داکټر نجيب ډېره ناوخته شوې هوښياري:

ټولو ته دا حقیقت په پوره توګه خرکند شوی دی چې د غوښيري کودتا وروسته، د خلقيانو او پرچميانو حکومتونو په تېرہ بیا د بېرک کارمل حکومت د نړېدلې شوروی اتحاد په لیکه او لاره خپل گامونه برابرول د حکومت مطبوعاتو هم په هر خه کې د شوروی مطبوعاتو تقليد کاوه، شوروی ژورناليسټانو ته د لویديزې نړۍ د ژورنالستانو دasicې یو پېغور چې تاسيې آزادی نه لرئ بلکې د حکومت تر کنټرول لاندې کار کوئ، په افغانستان کې چاپېدونکو مطبوعاتو ته هم مخامنځ د هغه وخت د مطبوعاتو یوه بله لویه "مخ توري" دا و چې حقايق به بې په معکوس ډول بسodel یعنې که به کومې ولسوالۍ ته، د رژيم قواوې په ولسي خلکو باندې د ناخاپې یرغل لپاره ورغلې وي نو رadio او مطبوعاتو به دasicې خبر خپور کړ چې ګواکې د هغې ولسوالۍ شريفو خلکو د انقلاب په ملاتر لوي مارش کړي و.

داکټر نجيب هڅه کوله چې د ملي پخلاينې ترپروګرام لاندې د مطبوعاتو د بنکېل کېدو یخونه د خپلو ویناوو په تودوالې او به کړي، نو کله کله به بې په خپله هم په رژيم انتقادونه کول ده د کمونسترانو د یونریوال شعار "پوهې، کالې او کور" ماهیت په خپله خوله او په خپلو الفاظو کې دasicې وښود: "مور خلکو ته د ډوډې په ئای ګولۍ، د کالیو په ئای کفونونه او د کورونو په ئای ګورونه ورکړل".

رژيم د خپل عمر په وروستيو وختونو کې د "اخبار هفتہ" په نامه یوه مجله وايستله ويل کېدل چې دا مجله د خاد له خوا خپرېدله مجلې د نجيب په حکومت او هم په روسانو باندې انتقادونه کول خو خلکو ورباندې باورنه درلود. خکه دوی ته د رژيم ماھیت خرکند او او په دې پوهېدل چې د رژيم پر منځ او پر شا اخيستل شوې گامونه په هېڅ یو منطق نه برابرېږي؛ حتی د دوی په خپل ډیالكتیک هم سم نه رائي که کله په ډېره عجولانه توګه له دوو تکاملي مرحلو خخه په او بد ټوب و هلول تېږې نود مجبوريت له مخې د یو تاکتیکي عمل په توګه په وروسته هم گامونه اخلي. له همدغه امله له داکټر نجيب سره، خپلې هغې هوښياري مرسته ونه شوې کولې چې ناوخته بې سرته ورغلې وه.

### د "جنګ" جنګ کول او خنګ نیول؟

په همدي وروستيو دوه کلونو کې، زموږ تر نظره لاندې د پاکستان د سیاست په ستیج باندې دوه پیاوړې "پرسوناژ شخصیتونه" رابنکاره شول چې د یو قوت سرچینه د خلکو لوی منه پېت او د بل د قدرت منبع پوچ و. له دوی خخه یو نواز شريف او بل بې جنرال پرويز مشرف دی لکه خنګه چې نواز شريف د پاکستان خلکو ته د خدمت کولو په هيله، په خپله منګول کې د اقتدار د ټولو واګونیول خوبیوول هماګسي جنرال پرويز مشرف په همدي نظريه د پاکستان د دولت د مهمو اړګانونو واک ترلاسه کړي دی دلته زموږ د بحث اصلي موضوع دا ده چې د پاکستان یوې نامتو ورڅانې "جنګ" چې له نواز شريف سره بې خپله مطبوعاتي

جګړه په زړوره توګه پر مخ بېوله، ورو ورو د جنرال مشرف خنګ ته  
ورنټډي شوه. دا ولې؟

ددې پونستني حواب د حکومتونو په هغې هوبنیاري کې  
نځښتی دی چې د مطبوعاتو د آزادی نه ګټه اخلي او د امریکې يو  
آزادی دوست او د سترو سیاسی تجربو خاوند جمهور رئیس جفرسن  
هغه وخت د دې هوبنیاري تلقین کاوه چې خپله له حوصلې ډکه سینه  
يې د هغو سختو مطبوعاتي حملو په مقابل کې سپر کړي وه چې  
شخصاً په ده باندي کېدلې

نواز شریف به په خپله انتخابي مبارزه کې خو ئله د خپل لاس  
ګوتې سره موټي کړي او يو پیاوړي سوک به بې ورڅه جوړ کړ او  
خلکو ته د هغه د بندولو په وخت به يې له دوی خڅه غونبتل چې هېواد  
او خلکو ته د بنې خدمت کولو لپاره زما متې او موټي لا پیاوړي کړئ.  
خلکو همداسي وکړل، نواز شریف يې په لوی اکثریت کامیاب کړ او  
لوی منډېتې يې ورکړ. د لوی منډېتې په زور يې دولس مشر سردار  
فاروق لغاری اختيارات ورڅه واخیستل، هغه ته هم نور بې واکه  
جمهوري ریاست خوند نه ورکاوه استعفی يې وکړه. نواز شریف له  
ستري محکمي سره له يوې شخري خڅه هم روغ رمت را ووت. بیا د  
جنګ له ورڅانې سره په جګړه کېښوت، غونبتل يې چې د دې  
ورڅانې ملا تر درانه تکس لاندې ماته کړي خو "جنګ" ورڅانې  
خپل مسلکي مقاومت له لاسه ورنه کړ او د وخت د حکومت هر هغه  
اقدام يې رسوا کاوه چې د ورڅانې په ضد به کېدہ. د نواز شریف  
وروستي هڅه دا وه چې د پوچ ټول اختيارات هم ترلاسه کړي.  
د خپرو شویو خبرونو له مخه کله چې جنرال مشرف بهر ته له يو  
سفر خڅه راستنېده، د ده الوتکې ته يې د ژرښکته کېدو اجازه نه

ورکوله، دغه اقدام په خپله د جنرال مشرف او د الوتکې د نورې  
سپرلې. ژوند له خطر سره مخامخ کړي. دا هماماغه ئای دی چې يو  
سیاسي اکت په جنایي عمل بدل کړل شو. بنایي دا کارد دې لپاره و  
چې نواز شریف د جنرال مشرف په ئای د يو بل لوي درستیزد تاکلو  
او ملت ته د هغه د ورپېژندلو د پروټوكول لپاره کافي وخت ولري خو  
چورې شوې ډرامې خپل اپخ بدل کړ. پوچ مداخله وکړه جنرال مشرف  
يې په خوندي توګه رابنکته کړ او د پاکستان د حکومت واک يې  
وروسياره.

په دې توګه د مطلق اقتدار په خوکې د کښېناستلو لپاره چې  
نواز شریف له بنکتې خوا خڅه مخ پورته د ختلو زور واهه، چانس او  
تصادف هغه جنرال مشرف ته وسپارله. خو ده، د نواز شریف د  
پالیسي په عکس، له لوړې سره، د اقتدار له بام خڅه د ورو ورو  
بنکته کېدو او خلکو ته د ورنټډي کېدو هڅې روانې کړلې. د خپلې  
پالیسي د بري لپاره يې له مطبوعاتو سره د دوستي لاره ونیوله او د  
هغود حملو او انتقادونو په وړاندې يې له پیاوړې حوصلې خڅه کار  
واخیست. د اقتدار د نیولو په لوړې شپو ورڅو کې په يوې  
تلويزیونې مرکه کې يوې پاکستانی ژورنالستې له جنرال مشرف  
څخه پونستنه وکړه چې "ایا تاسې په خپل کور کې هم پوچي حکمراني  
چلوئ؟" ده په کړس و خندل بیا يې په حواب کې وویل: "زه په کور کې  
ډموکرات یم همدارنګه له خپلو پوچي ملګرو سره هم ډموکراتیک  
روش خوبنیووم". په لنډه حواب سره جنرال مشرف وښودله چې که د چا  
په خپل کور کې او هم په سخت عسکري چاپېریال کې ډموکراسۍ  
خوبنې وي هغه هېواد ته هم ډموکراسۍ راوستل خوبنېوي

د جنګ ورڅانې چلولونکي او د ژورنالستانو د اتحادي مشر مير شکيل الرحمن چې له نواز شريف سره په خپله مطبوعاتي جګړه کې يې بری ترلاسه کړي و، پاکستانی ژورنالستانو او هنرمندانو ته د جوايزو (انعامونو) ويسلو په یوه غونډه کې چې د پاکستان چيف ايگزيکتيو جنral مشرف هم په کې برخه اخيستې وه، ټول هغه انتقادونه جنral مشرف په وړاندې بیا تکرار کړل چې په خپله په دغه پوئي مشر باندې پاکستانی مطبوعاتو وخت په وخت کړي وو، لکه دا:

تا وعده کړي وه چې احتساب به ټولو خلکو لپاره وي. جنرالانو په یوه دفاعي معاهده کې يو ارب ډالره خورلي دي. په یوه نظامي سودا کې پنځوس لکه پونډه خورل شوي دي چې په دې قضيه کې يو نه بلکې خو کسه جنرالان ملوث شوي دي. شاهين فاونديشن ته (٧٠) کروپه روپې. تاوان رسپدلي دي. په خبرونو کې راغلي دي چې جنral مشرف او ملګرو يې د هبود بېړي. ډوبه کړي ده... جنral مشرف د بهارت (هند) په وړاندې په ګونډو شوي دي... یوه سياسي شخصيت دا خبره کړي ده چې په پوئي کې دې مهاجر نتوتلي دي... د یو بل سياسي له خولي ووتل چې جنral مشرف د خو مياشتو مېلمه دی په خپله مخه به ئې، په یو بيان کې راغلل چې جنral مشرف سیکولر او لیبرال دي. یو سياسي شخصيت دا خبره هم وکړله چې ماقوف جنral راغي زموږ له کورونو خخه یې حکومتي موږان وايستل خو اوس له هغو خخه دده ماينه او زامن کار اخلي.

مير شکيل الرحمن چې دغه تکي ياد کړل ورسره یې دا خبره هم وکړه چې دا تکي په تایمز آف انډیا، واشنګتن پوست، لندن تایمز، بي، بي، سی یا سی، این کې نه وو راغلي بلکې هغه ټول

پاکستانی اخبارونو ليکلې دي د جنral مشرف په وړاندې د شکيل الرحمن په وينا کې له لوی اخلاقې جرات خخه کار اخيستل شوی و. وينا یې آزاده او خبرې یې دېږي زړوري وي خو دده دغې آزادې وينا چې خومره ګتنه جنral مشرف ته رسولۍ شوی هغومره یې په خپله شکيل الرحمن ته ونه رسوله دي وينا خلکو ته وښو dalle چې د جنral مشرف وچ کلک نظامي حکومت پخه حوصله او ډموکراتيکه روحیه هم لري.

په پاکستان کې د نظامي حکومت په موده کې، د جنګ ميګزین د پاکستانی مطبوعاتو یوه بله زړورتیا وښو dalle دې مجلې په خپله (٢٠٠٠م کال د اکتوبر ١٤-٨ گنه کې د مهاجر قومي مومنتي الطاف حسين سره یوه "بم چوونکي" مرکه خپره کړه. الطاف حسين په دې مرکه کې یوازې په پوئي حکمران حمله نه وه کړي، بلکې د پاکستان د نظریې او د هغه د باني په باره کې یې هم خه هغه او دغه خبرې کړي وي. مثلاً دا چې مسلمانان له هندوستان خخه په جلا کېدو سره نه د هغه ئای شول او نه ددغه ئای! مهاجرانو ته د جناح په لاس لوی نقصان پېښشو... قائد اعظم هېڅکله جبل ته نه وتللى... زه د هغه د کردار په باره کې لکيا یم خپرونه کوم ده په باره کې به خه موده وروسته خپلې ټولې خبرې وکړم... که ای، ايس، ای ختم کړل شي بیا به د پنجابي، پښتون او مهاجر تر منځ شخري او ګوندي هم پاي ته ورسپېري....

هر خوک پوهېږي چې الطاف حسين په لندن کې ناست و حکه خو یې دومره زړوري خبرې کولی شوای، کومه زړورتیا چې په خاصه توګه پونتنه راپیدا کولای شي هغه له جنګ ميګزین سره اړه لري

چې د مهاجر قومي مومنت د مشر ډېرې نیش داري خبرې يې خپرې کړې دي.

که دې موضوع ته زموږ د زړو سانسور چیانو له نظره وکتل شي نود د اسې مطالبو چاپول د یو هبوا د له ملي ګټو سره سمون نه خوري، خو که خبره دا وي چې د ټورې دلو او عقدو بمونه بايد له چاودې دلو خخه د مخه خنثي شي نو بیا د یو هبوا د ملي مصالح ایجادوي چې د زړونو پتې خبرې له هرې لارې چې وي بايد را بر سپره شي.

زمور ځینو مهاجرو مطبوعاتو هم د ځینو ټولنیزو ګروپونه ټورې دنو، ګیلو او شکایتونو ته انعکاس ورکړ او په دې توګه يې خپلې مسلکي وظيفې سرته ورسولي، خو ځینو جريدوا او مجلو له خپلو لمخيو خخه پښې او بدې کړې، د افغانستان په ملي بنسټونو يې غیر مسولانه حملې وکړې، تر دې چې د افغانستان درانه نامه ته يې په سپک نظر وکتل داسې يې ونسوده چې ګواکې دا نوم نورو په دې تاریخي خاورې باندې تپلې دي. ځینو کسانو هڅه کوله چې د افغانستان تر ټولو لوی قوم (پښتون) ددي لرغونې خاورې له تاریخ خخه و باسي او د تاریخ د لالهاندہ خلکو په توګه يې ملي موجودیت او فرهنگي پانګې په قصدي توګه د صحرایي بوټو او ګلانو په خبر د روزگار تدو او سرو ته پرې بدې چې وچ شي او د زمانې بادونه يې هرې خوا ته ورسره یوسې.

د جنګ او جګرو په حالت کې مطبوعات هم جنګي بنه پیدا کوي او لکه چې د یونسکو یو مدیر ویلي وو مطبوعات په همدغښې حالت کې د اټوم د بم طاقت پیدا کولای شي. د افغانستان د شاوخوا سیالانو یا د بنمنانو غوبنتل چې د اقلیتونو له عقدو خخه همداسې بمونه جوړ کړي او یو پیاوړي تاریخي ملت چې د علامه اقبال له نظره

د آسیا زړه دی، توټې توټې کړي او هرې خوا ته يې وشنې. خو له بنه مرغه د پارول شویو کینو دا باروت په بر سپرنه سطحه په دود او لوګي بدل شول او د ملت زړه ته يې لاره پیدا نه کړاي شوی. که خه هم سیالانو د دغه ډول بې بندوباره مطبوعاتو منفي نتيجې ډېرې په نظر کې نیولې وي، خو له بنه مرغه افغانی پوهان، ملي روښانګران، لیکوال او ژورنالستان د فکري رشد یوې د اسې مرحلې ته رسپدلي وو چې له دې ډول تخریبي خبرونو خخه يې ځینې مثبتې نتيجې هم ترلاسه کړاي شوې مثلاً دوی د ځینو قومي ټورې دنو له عواملو خخه خبر شول بله مهمه نتيجه چې دوی ترلاسه کړه هغه دا وو چې دوی په خپله د خپل ملي هویت د ساتني، د ملي تاریخ د روښانه کولو او د ملي فرهنگ د ودې لپاره مهم تصمیمونه ونیول او په یو لړ پراخو فرهنگي فعالیتونو یې لاس پورې کړ.

### د خلکو هوبنیاري او مطبوعات:

د مطبوعاتو په اړه د حکومتونو د هوبنیاري، په باره کې بنایسته ډېرې خبرې وشوي، خو مطبوعات د حکومت په نسبت د خلکو له هوبنیاري، سره ډېرې ژوره رابطه لري. مثلاً دا خبره ډېرې مشهوره شوې ده چې انګرېزان ډېرې زیاته هوبنیاري لري، دا هوبنیاري د دوی خاصه ازلي برخه نه ده بلکې مطبوعاتو په دوی کې را پیدا کړي ده. هغه وخت چې په انګلستان کې صنعتي انقلاب په چتکۍ سره پرمخ روان و او د دغه هبوا د پیاوړي بحرې هرې خوا ته د سمندرونو سینه خيرله او نویو نویو مستعمرو ته يې لارې ایستله، هوبنیارو انګرېزانو به دا خبره کوله چې که چېرې د انګلستان ټول صنایع په تپه ودرېږي او بېړي يې هم له چلېدو خخه پاتې شي، که

یوازې د تایمز اخبار ورته پاتې شي د دغو تولو زیانونو تلافی به وکړي وايی انګریزان د خپل ورځني عادت له مخه باید د سهار ناري د چایو د پیالې ترڅنګ یو اخبار هم د میز له پاسه ولري چې د چایو له غورپونو سره یو ځای یې ولولي یعنې دوی هر سهار باید خپل ځان او هم باید خپل فکر تغذیه کړي یا خپل عقل پوخ کړي.

امریکایان چې د انګریزانو سکنی تبرونه بلل کېږي هغوي هم له مطبوعاتو سره مینه په اړث کې ورسه وړې ده. په امریکې کې یوې بنجې چې مور یې "عاجزه" بولو له عجیبې هوبنیاری، خخه کار اخیستی دی چې د ژورنالیزم تاریخ یې نه شي هبرولی. دا بنجې مېرمن اګیروال نایمن نومبدہ په میليو کې جورنال (Miluo Kee Journal) خپله ونډه د هارورډ پوهنتون ته وسپارله چې له د دغو پیسو خخه د ژورنالستانو لپاره د فیلوشپ د یوې تولنې په جوړولو کې کار و اخلي. ددې بنجې آزو دا وه چې دغه پوهنتون د "نایمن فیلوشپ" په نامه داسې یو تربیوی او مطالعاتی مرکز جوړ کړي چې د ژورنالستانو د مسلکي کفایت او علمي سطحې د لوړولو سره مرسته وکړي. دغه فیلوشپ ژورنالستانو ته موقع ورکوله چې یو کال له خپلو اړونده خپروونکو موسسو خخه رخصت و اخلي او پر دغه تربیوی او مطالعاتی مرکز کې د خپلې خوبنې وړ موضوعات زده او مطالعه کړي. د نایمن ملګرو (Nieman Fellows) دا تولنه له ۱۹۳۸ کال راهیسې په کار بوخته ده. د دې تولنې هدف ژورنالستانو ته فیلوشپ ورکول دي خود ژورنالستانو مسلکي او علمي معلومات بیا بیا تازه کړل شي. ژورنالیزم د عامه مفاهیم (Mass Communication) یوه لویه برخه ده او لکه چې پوهان وايی کمیونیکشن په خپله یو جامد شي نه دی، بلکې هغه یو فعالیت (activity) دی او ژورنالیزم

هم د دې فعالې هستې د یوې برخې په توګه روانې او تازه گې، ته ضرورت لري.

د ژورنالستانو د مسلکي او علمي معلوماتو د بیا بیا تازه کولوله پروګرامونو خخه دغه په زړه پوري نتیجه ترلاسه شوې ده چې نن سباد امریکې د ډله یېزې مفاهیم لوي طاقت چې زور بې له اټومي طاقت خخه کم نه دی په مطلقه توګه، په مستقيم، ډول يا په غیر مستقيمه توګه د ژورنالستانو په لاس کې لوپدلى دی. تر دې چې د راهيو او تلویزیون غونډې لوې حکومتي وسیلې هم په داسې توګه د ژورنالیستانو له خوا چلول کېږي چې په خپلو حکومتونو هم انتقاد کوي یا د حکومت د مخالفینو نظریات منعکس کوي. هلتہ د حکومت او د مخالفینو تر منځ شخري او جګړې د ګولیو د ویشتلو په ځای د الفاظو او کلماتو د تبادلې په بنه سرته رسېږي، خو دا الفاظ هم بې حسابه او بې سنجشه نه دی، هر لفظ او کلمه په مسلکي او اخلاقې وزنونو تللې کېږي. همدارنګه په انګلستان کې د بې. بې. سې راډيو او تلویزیون چې خپروني یې زموږ د غوربونو او سترګو له لارې زموږ په ماغزو کې نفوذ کوي، دواړه د حکومت له خوا تمویلېږي او د دولت ملکیت ګټل کېږي. خو دولت حق نه لري چې د هغو په داخلې چارو او نشراتي پالیسي کې مداخله وکړي.

دغه خپروونکې لویه دستګاه د خپل منشور له مخه د ګورنرانو د یو هیئات له خوا اداره کېږي. دا ګورنران زموږ په اصطلاح والیان یا نائب الحکومه ګان نه دی چې په هر قلم او قدم کې د حکومت د نمایندګي یا نیابت دندې په غاره ولري بلکې دلتہ ګورنر د یو کتونکي په توګه کار کوي، نو د ګورنرانو هیئت په معنۍ او مقصد زموږ له "کتونکې ډله" یا "کتونکې جرګې" سره برابره رائې. دا د

بي، بي، سي د مسلکي کدرونو مهارت دی چې معاشونه له حکومت خخه اخلي خود حکومت تر اغېزې دو مره نه رائحي چې خپله مسلکي آزادي ونه شي ساتلى.

### د مطبوعاتو لپاره زموږ خپل معیارونه:

موبې په دې بحث کې د مطبوعاتو د آزادۍ او مسولیت موضوع د بېلا بلېلو هېوادونو او د تاریخ د بېلا بلېلو شخصیتونو له نظره وڅېړله له دې نسباً او بدې بحث خخه دوي مهمنې نتیجې ترلاسه شوې، یوه دا چې د مطبوعاتو آزادي هم ضروري او هم واجبه ده. هوبنیمار او کامیاب حکومتونه هغه دی چې د مطبوعاتو معقوله او اخلاقی آزادي ومني او ويې زغمي. بله پایله بې دا ده چې د مطبوعاتو د آزادۍ د ساتلو او له مسولیت خخه د هفو د ژغورلو لپاره اخلاقی کودونه یا نالیکل شوي قوانین له ليکل شويو قوانينو خخه زیات د منښت او درښت وړ دي. په دې بحث کې زموږ د پوهانو او خېړونکو له علمي مقالو خخه اقتباس شوي مطالب (چې لوړ ذکر شوي دي) دا رابنيسي چې د اسلام مقدس دين د ابلاغ او اعلام او بالاخره د مطبوعاتو د اهمیت، او د هفو د آزادۍ او مسولیت د حدود د تاکلو په کار کې له لویديزې نړۍ خخه دې رباندي والي لري زیات شواهد دا حقیقت ثابتوي چې د اسلامي حکومت پوهو او مسولیت احساسونکو مشرانو په تېره راشدو خلفاوو سه انتقادونه په سره سینه زغملي دي او غونښتي بې نه دي چې خپلې ئینې شخصي نیمګړتیاوې د ولیو منځ ته یوسې او هلته بې داسې پټې کړي چې د خپلو سترګو نظر بې هم ورباندي ونه لګړي.

هر خوک پوهېږي چې انتقاد د آزادو مطبوعاتو روح دی، له بلې خوا د دینې جيدو علماوو له خېړنو خخه خرگندېږي چې انتقاد جایز دی، خو بې ئایه پېغور ورکول، د چا سپکاوی کول، غیبت کول، بهتان کول او د چا محرميت رسوا کول له ناروا او ناورو کارونو خخه دي. البته له طبیعي او اجتماعي پېښو او له ټولنیزو واقعیتونو او سیاسي حرکتونو خخه د خلکو خبرتیا چې د نننی ژورنالیزم اصلی مقصد دی، نه یوازې شرعاً جایز عمل دي، بلکې یو ضروري او لازمي کارههم دي.

### انتقاد که پېغور؟

زمور لپاره په خاص ډول د پوهېږدو وړیو هه موضوع د "انتقاد" او "پېغور" تر منځ توپیر پېژندل دي. د ځینو افغان پېژندونکو پوهانو له نظره پېغور په حقیقت کې هغه اخلاقی طاقت دی چې د پښتونوی ټول کودونه او نورمونه (نالیکل شوي قوانین او اخلاق) په سمه لار برابوري که خبره داسې وي، نو پېغور هغه "بې نومه قاضي" دی چې د یو افغان د وجدان په محکمه کې ناست دي. دا پېغور دی چې په افغانانو کې پر خپل ځان د انتقاد کولو روحيه پیاوړې کوي. دوی باید داسې کارونه ونه کړي چې نور ورته د پېغور ګوته ونیسي. دوی باید تل له داسې کارونو خخه ډډه وکړي چې "پور او پېغور" ولري. د "پور" موضوع هغه وخت منځ ته رائحي چې چا یو داسې کار کړي وي چې د ولسي قوانینو له مخه جرم وبلل شي، خود پېغور خبره له ټولنیزو نورمونو خخه د غاري غړولو له امله هم راپیدا کېږي مثلاً د یو چا له کوره د مېلمه وږي وتل- که پور نه لري پېغور خو ضرور لري. افغانان که ځانونه له پېغوره ساتي نو دا هڅه هم کوي

چې په عادي حالت کې چا ته د پېغور خبرې ونه کړي. ئکه چې کډای شي پېغور ځینې خلک له خپل کور او کلې خخه وتلو ته مجبور کړي. کله کله یو پېغور د بېلا بلو کورنيو او یا قبيلو تر منځ د دوامداره جنګونو، شخرو او د بنمنيو سبب ګرځدلی دی. خو د پېغور دا ډول منفي اغېزې دا معنى نه لري چې پښتنه دې په خپلو کې یو د بلښو یا بدوي خبرو یا دا ډول کارونو ته ګوته نه نيسې. یو مفکر چې غونبتلې بې مفکوره یې په ټوله نړۍ حاکمیت ولري، د پښتنو ټولنه یوه فطرتآ ډموکراتیکه ټولنه وبلله؛ همدغسي یوه خبره د ځینو نورو غربې محققينو له خواهم لیکل شوې ده. د پښتنو ټولنیز کړه وړه تر ډېره حده دا ډول خبرې رښتیا کوي. خو انتقاد د ولسواكۍ یا جمهوريت روح دی. نو که پښتنه په رښتیا سره ولسواك یا ډموکراتیک خلک وي، نو باید انتقاد وزغمي. د پښتنو له مرکو او جرګو خخه په خپله ثابتېږي چې د پښتنو مشرانو په درندو غونډو کې انتقادونه په سره سینه زغمل کړي. خود مرکو جرګو هغه ماهران چې د "سپینو خبرو" یا د "خبرو سپینولو" مهارت لري، داسې یو مهارت هم لري چې د ګوته نیولو (انتقاد) او پېغور تر مینځ کربنه وباسې په مرکو او جرګو کې کله چې یو خوک وغواړي چې د چاله خبرې سره توافقونه لري، نو هغه په ې پرواړي نه ردوي، بلکې له یو بنه تمہید خخه کار اخلي مثلًا وايي: "تا بنه خبره وکړه خو که زه نه و م تبروتلى نورښتیا خبره دا ده چې..."

نور داسې مهارتونه ډېر دی چې په پښتنو کې یې د انتقاد رو حیه ساتلې او پاللي ده.

### ژورنالیزم او انتقاد:

په زیاترو شرقی هبادونو کې عام تصور دا دی چې د اخبارونو مخونه د جنګ هغه ډګرونې دی چې په کې د ګولیو پر ئای له لفاظيو خخه کار اخیستل کېږي. هغه لفظونه، کلمې او تصویرونه چې زموږ د تېي، وي یا راهيو آنټتونه یې را اخلي په حقیقت کې د تبلیغاتي جګړو بمونه دی چې زموږ د کورونو د بامونو په خوا راویشتل کېږي. خو رښتینې ژورنالیزم په حقایقو باندي سترګې نه پټوي او نه ورباندي خوله بنده ساتي، مګر تل دا هڅه کوي چې خپله لمنه، ترمکنه حده، له تبلیغاتي او پروپاگندي جګړو خخه پاکه وساتي. ژورنالیزم آزادي دې زیاته خونبوی تر دې چې غواړي خپله غاره د لفاظيو له نسلکې غارکې خخه هم آزاده وساتي. یوازې هغه ویښونه او لفظونه یې خوبن دی چې د مطلب په رونسانولو کې یې اغېزه تر نورو ډېره بنه وي.

ژورنالستیک متنونه اصولاً او معمولاً د صفتونو (Adjectives) په نسبت له فعلونو (Verbs) خخه ډېر ډک وي چې د هر چا او هر شي بنه والى یا بد والى د هغوي له کار او کردار خخه خرګند پوري تکره ژورنالیستان په خپله د "بنه" یا "بد" قضاوته نه کوي، بلکې پېښې او قضې په بیطرفانه ډول داسې لیکي چې لوستونکو له خوا د پښتنو کولو زمينې په کې تقریباً له منځه تللي وي. مثلاً یو ژورنالیست داسې نه لیکي چې (Y) ډېر فعل یا اکتيو سپې دی خو (Z) یو ټمبيل یا پسیف انسان دی. هغه د "واب" او "زیده" دواړو لږ او ډېر کارونه لکه خنګه چې دوی کړي وي هماګسي لیکي او له هغوي خخه د یو "فعال" بللو او د بل "ټمبيل" ګنډو قضاوته لوستونکو ته سپاري. بله خبره دا ده چې یو سپې که هر خومره بنه بنه

کارونه و کړي دا هم کبدای شي چې تول کارونه بې بنه نه وي نو که د یو چا تول بنه بنه کارونه په یادښت کې راوستل شي او بد کارونه بې له نظره واچول شي یا په معکوس ډول د یو بل چا تول بد کارونه ولیکل شي او په بنو کارنو بې سترګې پتې کړي شي، که خه هم په دې ډول لیکنو کې حقایق رالوڅ شوي وي خو له دې امله چې هغه په یو اړخیز ډول لیکل شوي دي نو داسي لیکنې پروپاګندې اړخ نیسي، چې د ژورنالیستانو له نظره په معیار برابرې لیکنې نه دي. ځکه چې "حقایقو د موازنې" ساتلو هڅه په کې نه ده شوي نو د ژورنالیزم له نظره که خوک و غواړي چې کارونو، جرياناتو او حالاتو ته په انتقادې سترګه و ګوري له هرڅه نه دمخته بايد په دې فکر کې وي چې حقایق بايد له رنګینو لفاظیو خه قربان نه کړي. د یو چا یا یوې موضوع یا یو حالت تول مثبت او منفي اړخونه له نظره تېر کړي بیا داسي یو خه ولیکي چې په لیکنه کې بې د "حقایقو د انډول" د اصل مراعات شوی وي.

### انتقاد او ادبی/هنري دنيا:

په ادبی او هنري دنيا کې د انتقاد لاره د ویښته هو مره نری ده. اصلاً د "نقد" لفظ پر هغې نری کربنې دلالت کوي چې د اصيلو او کم اصلو زرو د معلومولو لپاره په محک باندي ایستله کېږي. هغه خوک چې دا کربنې و باسي په خپله د بنه استعداد او صلاحیت خاوند وي. هرڅوک نه شي کولی چې د کربنو په ایستلو سره د زرو قدر او خصوصیات معلوم کړي په ادبی او هنري نری کې هغه کسان په شعرونو، داستانونو او نورو ادبی اثارو سه انتقادونه کولای شي چې د دغو اثارو له ټولو هنري او ادبی خصوصیاتو سره آشنايې ولري.

ليکوال باید له هغو نریو لارو خخه روغ او رمت تېر شي چې په ديني لحظه ادبی ليکنه له عیب جوبي، سپکاوي، غيبت او بد ويلو خخه پاکه وساتي همدارنګه د پښتونولی د کودونو او نورمونو له مخه، ادبی ليکنې باید په هېڅ وجه د پېغور رنګ پیدا نه کړي ځکه چې له پېغور خخه پیدا شوي کينې او نفرتونه، ژر له زړونو خخه نه وحی او له بدہ مرغه په ادبی ټولنو کې هم، ناورې تربگنۍ او ګوندي راپیدا کوي. که خه هم بسکلې الفاظ د ادبی ليکونو رنګ او خوند ورزیاتوی، خو په دې ډول ليکونو باندي هم باید د بې ځایه لفاظيو د رنګونو له تپلو خخه ډډه وشي.

تکره ادبی ليکوال هغه دي چې په مناسبو الفاظ او کلماتو کې په محک باندي ایستل شوي کربنې په خپل اصلی شکل سره تجسيم کړي شي او قوي ادبی او هنري اثار له کمزورو او بې محتوى اثارو خخه هغه شان جلا کړي لکه ماهر کسان چې په "نقد" سره اصيل زر له کم اصلو زرو خخه بېلوی. دا کار هغه وخت په بنه توګه سرته رسېدلی شي چې انتقاد ليکونکي په خپله هم د ادبی او هنري معیار خاوندان وي.

## پنځم څپرکي

### د هوا جنگيالي خپې

زما د ټوانۍ د ټوبن دوره د ختیئ او لویدیز تر منځ د سړې چګړې په یوه ډېره سړه فضا کې چې زړونه بې هم سړول تېرېدله، دا وخت زه د اصلاح ورڅانې (چې خپل عمر بې جمهوریت، د شور انقلاب او... ورڅانو ته وباښه) مسلکي غږي او راپورټر و هغه وخت د اصلاح او انيس ورڅانو تر منځ سخته سیالي روانيه وه، خوشایط داسي وؤ چې د هبوا دغه دواړو نامتو ورڅانو نه شو کولاي چې تازه خبرونه او نور ابتکاري موضوعات خپاره کړي. نو دواړو ورڅانو به د امریکې او روس د سفارتونو د پولیټیونو د راړونکو لارې څارلي، ټکه چې د دواړو ورڅانو تر منځ ایزنهاور (د امریکې د یو پخواني جمهور رئیس) او خرسچوف (د شوري اتحاد د یو پخواني حزبي او دولتي مشر) د ویناوې په خپرولو کې د لوړې کېدو توده سیالي را پیدا کړي وه، دا هغه وخت وؤ چې ازنهاور او خروسچوف په خپلو ناندریو کې یو بل ته د چا خبره غابن ماتوونکي څوابونه ورکول. کله به چې د ورڅانو دفترونو ته دغه بولیټیونه راورسېدل نو ترجمانانو به ډېرژر د هغو په ترجمه کولو لاس پورې کړ او ژربه بې د دغه ویناوو لوړې پراګرافونه به بې ترجمه او په بېړه به بې مطبعې ته واستول، د سانسور و پرې نه وه ټکه چې د سانسورونکو له نظره هم پردي غم نیم اختر ګرځبدلی ټ. دواړو ورڅانو هڅه کوله

### د هوا جنگيالي خپې

چې د هغه وخت د نړۍ د نامتو سیاستوالو د ویناواو لوړۍ پراګرفونه چاپ ته د چمتو اخبارونو په لوړۍ مخونو کې راولی. د «نوربیا» عبارت به د مخه ترتیب شوی وټ بس چې څنګه به د کومې وینا د سر خو خبرې د جوړې شوې صفحې په قالب کې واچولې شوې «نوربیا» به هم ورسه یو ئای واچول شو او د اخبار چاپولو کار به روان شو.

که خه هم ظاهرآ د سړې جگړې د ناندريو خپې دو مره نه وې چې توپاني بادونه ورڅه جوړ شي خو نړیوالو دا ویره درلوده چې له خولو څخه دا ډېر وتلي پوکې کولای شي چې تر سړې لاندې پتن اورونه به په لمبو راولی او لویه نړیواله جګړه ورڅه جوړه شي. د همدغې وېږي ترا حساس لاندې د هغه وخت یو تکړه رسام (تصور) د درېښ نړیوالې جګړې یو تصویر جوړ کړي وټ، په تصویر کې له هرې خوا د وېشتل شویو توغنديو رنګانې او برېښناوې یوه له بلې سره اوبدل شوې وي. ربنتیا خبره دا ده چې د دغه تصویر په لیدو سره زه هم یوې عجیبې واهمې واخیستلم فکر مې کاوه که دا جګړه وښبلي هر شي به د اور په لمبو کې لولې شي.

افغانستان ته له هرې خوا راغلو انقلابونو زموږ په هېواد کې د هغه رسام تصویر په حقیقت بدل کړ. دې انقلابونو زموږ هېواد ته داسې ډول ډول جګړې راوستلي چې موبې تر دې دمخه تصویر نه شو کولای. په دې جګړو کې د شرق او غرب په لاسونو جوړ شوې هر ډول راکټونه او توغندي و توغول شول، نوري د لویو او کوچنيو و سلو ډول ډول ګولی هم د ګلیو په څېر پکې وورول شوې د ډېر و شپو په تورو زړونو کې به ډول ډول رنګانې او برېښناوې سره اوبدل کېدل، ګواکې د کابل په هغه شپو ورڅو کې چې خلقې انقلاب خپل واک اسلامي

انقلاب ته سپارې د هرې شپې په توره تخته باندې د لویې نړیوالی جګړې تابلو رسامي کېدله د راکټونو، توپونو او توپکو د ډزو ترڅنګ قلمونه مايکروفونونه او کامرې هم په جنګ اخته وي، دوي د ډیبل ډول فرمایشي انقلاب د برياليتوب لپاره جګړې کولې، نړیوالو په دې ډول انقلاب باندې «د اطلاعاتو تود انقلاب» يا «د ميديا انقلاب» نومونه اپنېي دي. شرق او غرب دواړو هڅه کوله چې هر یو په خپله ګټه د ميديا خپل خپل انقلابونه پلي کړي، په وسله والو او پوئېي جګړو کې د توپونو او راکټونو غربونه ډېر لور وو، خود ميديا د غربونو په خبر پراخه او دوامداره نه وو.

هر چا او هرې ډلې چې په افغانستان کې د کوم انقلاب د راوستلو لپاره متې نځښتې دي، لویه هڅه بې دا و هې چې په لوړې مرحله کې د افغانستان راډيو و نیسي او له هماغه ئای خڅه خلکو ته وښي چې دوي «پر فضا، مسلط دي» دې لنه عبارت جامع مفهوم دا دې چې هوایي څواکونه د انقلابيونو په کنټرول کې دي، په هوایي څواکونو کې یوازې هغه الوتکي شاملې نه دې چې د یو هېواد له سیاسي سرحدونو خڅه د باندې وتلى نه شي. بلکې د هوا هغه بې شمېره لنهې او او بدې څې په هوایي څواکونو کې شاملېږي چې د هېوادونو سیاسي پولې ماتوي او هر چېږي د خبر او نظر (News and Views) بارانونه اوروي.

هر چاته دا حقیقت خرګند دي چې د خلقيانو-پرچميانو د کودتا په جريان کې د افغانستان راډيو د قوماندو مرکز ګرځيدلی و. کله د چا هېرېږي چې په یوه بله خاصه مرحله کې د راډيو افغانستان او راډيو تاجکستان تر منځ د خپو د جګړې یوه عجیبه یا بنایي یوه

نادره پېښه وشه. په دې جګړه کې د تاجکستان راډيو زوروره شوه او د کابل راډيو غږي په ستوني کې وچ کړ په دې ډول پخوا له هغه چې بېرک کارمل د یو توغندي په څېر له نړېدلې شوروی اتحاد خخه راوويشتل شي، د دې له ژې خخه د ثبت فيته یا کسته جوړ شوی او غږي په د تاجکستان د راډيو په څوپ کې د افغانانو د زړونو او د ماغونو په قلمرو تیری وکړ او په دې توګه یې زموږ په هېواد کې د میدیا جګړې هم یوې حادې مرحلې ته ورسولي. د دې جګړې لپاره د افغانستان راډيو حوصله زیاته کړل شوه بلکې هغې خونري راډيو ګانې هم وزړېولې چې هغه د کابل راډيو، افغان غږ، وطن غږ، آسمائی غږ په نومونو یادېدلې، همدارنګه د هېواد د (دیارلس) ولايتونو په مرکزونو کې د راډيو ستېشنونه جوړ کړل شول.

څلورو پشت ساعته فعاله وه. نو که چېږي د څلورو پشت ساعتونو دقيقې وشمارو او هغه دنجیب د شلو دقيقو له لګښت سره پرتله کړو او ځینې استثنات لکه زهناک پروپاګندې او د هنري فلمونو بنوونې ورڅه وباسونو بیا دا اندازه لګولی شو چې تبلیغاتي جګړې د کابل او مسکو د رژیمونو د اوږدو بارونه خومره درانه کړي وو. طبیعي ده چې دا ټول بارونه بلاخره د افغانستان پر ملت تحمیل کېدل. په حقیقت کې هم دغنو درنو تسلیحاتي او تبلیغاتي بارونو د کابل او مسکو د رژیمونو ملاوې ماتې کړلې. الیه د دوی په مقابل کې د مقاومت کوونکو په خولو لاسونه نه وو اپښول شوي د مجاهدينو په نامه هم اووه راډيو ګانې فعالې وي چې دوو یو په فدرالۍ آلمان، یوې یې په ایران او نورو سیارو راډيو ګانو په افغانستان کې خپروني کولې.

په افغانستان کې د کابل د رژیم تر ماتې وروسته کله چې د اقتدار لپاره د تنظيمونو تر منځ جګړې پیل شوې نو قلم، مايکروفون او کامرو هم د توغونديو، توپونو، بمونو او ماینونو ترڅنګ په دې جګړو کې برخه اخيستې وه په دغه وخت کې دوه تلویزیونونه فعال وو. چې یو یې د کابل په بنار کې او بل یې د کابل بنار په جنوبي خنده چارآسياب کې خپروني کولې، د کابل بنار تلویزیوني دستگاه د استاد ربانۍ او احمد شاه مسعود او د چارآسياب تلویزیون د ګلبدين حکمتیار خبرې بنوډلې، چې د دوی جدي ویناوو د پخوانۍ رژیم د واکمنو تر منځ د سیالیو مسابقه په نوي رنګ او خوند کې خلکو ته بنوډله.

دا وخت د تنظيمونو تر منځ په ډېر و خونږيو او تباہ کوونکو جګړو کې د بې. بې. سې دوه افغاني راپورتران حامد علمي او

په سیمه کې د خپرونو سیالۍ، کابل تلویزیون، د عروج ډېرې لوړې پورې ته ورساوه. نړېدلې شوروی اتحاد په کابل کې د «شمداد» په نامه د تلویزیونې دستگاه په فعالولو سره د پروپاګندې جګړې ډېره لویه اډه جوړه کړه. دغې د (۷۲) چینلونو درلودونکې دستگاه ټوله سیمه د تلویزیونې خپرونو، مخابروې، استخاراتې شبکو په ډېر پراخ جال کې راونځښتلې دستگاه د ایران او پاکستان په سرحدونو کې د دغو هېوادونو د تلویزیونونو د خپرونو مخه نیوله او د کابل او روسيې د تلویزیونونو خپروني یې د نړۍ هرې برخې ته رسولي او د افغانستان په (۱۳) ولايتونو کې یې د تلویزیون ستېشنونو ته هم تیار جوړ شوي پروګرامونه لېږدول. د شمشاد د دستگاه له لارې د ډاکټر نجیب د شلو دقيقو یوه مرکه د افغانستان لپاره (۱۶۰۰۰) ډالرو په بېه تمامه شوه. د شمشاد دستگاه

میرویس جلیل رابنکیل شوی وؤ. حامد علمي د کابل حالات له دوزخ سره تشبیه کړل او ويې ویل چې د کابل د خلکو په ژوند او شتمنيو اورونه بل شوی وؤ، خو یو د بل له حالت خخه خبر نه وؤ. د کابل راهیو لګیا وه ترانې یې ویلې چې خلکو ورڅخه سخته کرکه لرله. حامد علمي د خپلې خبرې نه وروسته چې بې. بې. سی ته په خپل لیکلې راپورت کې کړې وه خپلې پښې سپکې کړلې او له افغانستان خخه ووت خو میرویس جلیل د قهرناکو سترګو د وړاندې د کابل د حالاتو په باره کې راپورونو لیکلو ته مجبور شوی وؤ، د یو ژورنالیست لپاره ترټولو بد هغه حالت وي چې د جگړې یو اړخ هغه بوئې او د یوه غونډای له پاسه یې ودروي او بیا د «ولیکه» قومانده ورکړې. په دغسې حالاتو کې مسلکي بې طرفې په سخته توګه زیانمنه کېږي. نو یو ژورنالیست نه شي کولای چې د جگړې د بېلاړېلو اړخونو تر منځ حقایق پرتله کړي او موازنه یې وساتلي شي. په دې ډول شرایطو کې د جگړې هغه اړخ چې په خپاره شوی خبر کې خپله ګتیه و نه وینې نو خبر لیکونکي د مخالف ګروپ په کتارونو کې درېدلی ګنې، داسې هم شوی دي چې یو تنظيم دافکر کړي وي چې په دې وخت کې د جگړې د حالاتو بیانول د دوى له هدفونو سره مرسته نه شي کولای، نو بیا یې دا هڅه کړې ده چې د یو ژورنالیست خوله د تل لپاره بنده او قلم یې ماته کړي. شهید مرویس جلیل د همدغسي غمیزې بنسکار شو.

په هغه ناورو حالاتو کې چې په افغانستان کې د طالبانو او د شمالی اتحاد تر منځ جګړو یو مزمن حالت غوره کړي و، تبلیغاتي جګړو هم یوه توپاني بهه نیولې وه.

د کینو او بدنتیيو تورو وربه د تنویر د تټولو وسیلو په منځ کې تورې پردې جوړې کړې وي. موږه لیدل او اورېدل مو چې د

شاوخوا راډیوګانو د افغانستان په باب پوره او سوچه حقایق نه بیانول، بلکې د خپلو خپلو ماھیانو د نیولو لپاره د او بو خپرلو په غیر مسلکي خپرولو لګیا و.

اوسم اوسم د اجتماعي، اقتصادي او سیاسي حالاتو خپرونکي احساسوي چې ایکانوپالیتیک په ګرندي توګه د جیوپولیتیک ئای نیسي او اقتصادي جغرافیا د سیاسي جغرافیا نه زیات اهمیت پیدا کوي. ورسه جنګیالی مېډیا هم خپلې موڅې او مخې بدلوی

د انګلستان یوې تجارتې راهیو یو کارتون چې د چیریکي چکړې کالې یې اغوسټي دي او سترګې یې د وحشت او دهشت اورونه بادوي، په یوه ډېربنکلې چوکات کې راویستلي او هغه یې په داسې یو ئای کې خپولې دی چې له هري خوا او د هر چا نظر ورجلبوی د کارتون په لاس کې یو مایکروفون داسې ورکړل شوی دی لکه چا چې تمانځه په لاس کې نیولې وي تر کارتون لاندې یې داسې لیکلې دی: «د چیګپورا کوم بچې به تاسې ته وښیې چې د مېډیا طاقت خومره ډېرزیات پیاوړی دی.

د یو بل انګریزی تلویزیون (ITN) د خبرونو مدیر فیل موګر ويلى دي چې تلویزیون یو ستر جنګي طاقت دي او موږ باید دا حقیقت هېڅکله هېر نه کړو همدارنګه د بې. بې. سی د پروګرامونو یو پخوانی مدیر برین ویتم ویلى دي: موږ باید دا خبره له یاده و نه باسو چې تلویزیون د لوړو انسانی صلاحیتونو مولود دي. خو دا یو داسې

<sup>1</sup> چیګپورا (Che Guevara) د کیوبا یو چیریک وؤ چې د فیدل کاسترو ترڅنګ یې چیریکي مبارزه کوله

طاقت هم دی چې جګړې پیلوی لکه چې یو بل مسلکي سري جوزف کراند وايې له خولې خخه په وتليو الفاظو کې په تېره که هغه د راډيو یا تلویزیون له لارې خپاره شوي وي ډېر لوی طاقت شته په دي کې شک نشته چې ليکل شوي مطالب تر عادي خبرو پر زړونو ډېره اغیزه لري خو اوس موب په داسي یوه زمانه کې ژوند کوؤ چې پر خلکو باندي د یو لوی وياند «نطاقي» د ژبي اغیزه د یو ستر لیکوال د قلم له اغیزې خخه زښته زیاته ده.<sup>(۱)</sup>

د بې بې سی تلویزیون د مرکو په یوه پروګرام باندي د (Hard Talk) نوم اپښودل شوي دی. کله چې دغه پروګرام پیلېږي د سکرین مخ سرو لمبو نیولی وي، لمبې چې لې خه کېښې د وسپنې په یوې سري او په اور پخه توتنه باندي د (Hard Talk) عبارت رابنکاره شي چې مانا یې سختې خبرې دی او سختې خبرې زموږ په اصطلاح د جنګ د خبرو مانا هم لري بنائي د بې بې سی. وال سختې خبرې زموږ د جنګ خبرو ته کټه مت ورته نه وي، خود مقابلې خبرې ضرور دي د هغه چا مخ چې د بې بې سی لپاره مرکه کوي داسي په ناخاپې توګه له یوې تيارې خخه رايستل کېږي لکه چې د یو زمری مخ په ناخاپې توګه د یو څنګل خخه راوخي دا صحنه په خپله داسي یو کيفيت بنې چې مرکه کول آسانه کار نه دی او په یو زمری باندي د مخامنځ ورتګ همت او جرئت غواړي.

زموږ د ژورنالیزم یو استاد د مشیگن د پوهنتون پروفیسر جالف به دا خبره کوله چې تر تولو ناکامه مرکه هغه د چې د دوو ویربدونکو ترمنځ شوي وي. ياني دا چې په یوه کې دا ويره نتوخي چې دی په خنګه د نې، کوم مهم سیاستوالي او د یوه لوی هېواد د ولسمشر سره خبرې کوي یا یو ولسمشر داسي وکنې چې له یو مايکروفون یا یوه

کامري سره مخامنځ کبدل د نې د تولو خلکو غوربونو او سترګې د ده په خوا متوجه کوي او همدغې یوې اندېښني د ده په زړه کې یوه وپره را پیدا کړي.  
د پاملرنې وړ یو بل مهم تکي دا دې، جنګيالان چې خومره د خپلو مخامنځ وسله والو سیالانو سره د بنمني لري، ژورنالیستانو ته د هماګسي د بنمني په سترګه ګوري. په مسکو کې د یو برтанوی تلویزیون (ITN) نماینده جولیان منیsson وايې چې له ژورنالیستانو سره د جنګي طاقتنو د بنمني قصدي بنه لري، هیڅ وخت هم کوم پوچ نه غواړي چې خوک یې د جنګي عملیاتو په باره کې خبرونه ولیکي او یاد انتقاد ګوته ورته ونیسي په تېره روسيان له دې خبرې خخه ډې بد وړي ځکه دوی غواړي چې په چیچنیا کې د خپلو پوچيانو هغه احساسات د خلکو له نظره پت وساتي چې تنفاو و پړي دواړو په دوی کې را پیدا کړي دي له همدغه امله د روسيې پوچ مطبوعاتو او د مېډيا نورو وسیلو ته په هغه سترګه ګوري چې خپلو د بنمنانو یانې د چیچنیا مجاهدينو ته ورباندي ګوري.  
یو بل رپوټ وايې چې هر کال د مېډيا په آزادی باندي ټپا او ډېر (۱۵۰۰) یرغلونه کېږي چې په هغو کې د ژورنالیستانو او لیکوال وژلوا او نیولو اود سانسور پېښې هم شاملې دي. د مثال په ډول یوازې په تاجکستان کې له ۱۹۹۱ م کال خخه را وروسته یانې په هغه هېواد کې د خپلواکۍ له اعلامې راهیسې<sup>(۳۰)</sup> تنه ژورنالیستان وژل شوي دي. ۱۹۹۴ کال په خاصه توګه د ژورنالیستان په مقابل کې د تشدد یو کال و. په دغه کال<sup>(۱۱۵)</sup> تنه ژورنالیستانو ووژل شول. د (۴۸) ژورنالیستانو سرونه له دې امله پريکړل شول چې دوی ولې د رونډاله جنګونو خخه دنيا خبروله<sup>(۱۹)</sup> تنه نور یې د الجزايز په

جګرو کې ووژل شول. دوه سوه نور الجزايری ژورنالیستان د جګرو له امله له خپل هبوا د خخه و تښتېدل، (۷) تنو راپورټرانو د بوزنيا په جګرو کې خپل ژوند له لاسه ورکړ. د خطر په نورو ساحو لکه فلپاین، چین، عراق، ایتوپیا او کويت کې هم ژورنالیستانو له کوابونو سره مخامنځ شوې وو، لکه چې د ۱۹۹۵ م کال تر پایه پوري په ۲۲ هېوادونو کې ۱۸۲ تنه ژورنالیستان جیلونه ته استول شوې وو.

د افغانستان دوه نامتو لیکوالو پوهاند ډاکټربهاوالدين مجروح او عزيز الرحمن الفت همدرانګه یو راپورټر میرویس جلیل له مېډیا سره د زور د خاوندانو په جګرو کې شهیدان شول یو بل لیکوال او ژورنالیست محمد حسن ولسمل خه موده د پاکستان جیلونو ته اچول شوی وو، د هغولیکوالو او ژورنالیستانو شمېر ماته نه دی معلوم چې د کابل د رژیم په زندانونو کې یې شپې او ورځې شمېرلې دی. د هغولیکوالو او ژورنالیستانو شمېر بې له منځه ورڅوی هم دی. یو دې رزیات شمېر بې له خپل ګران هېواد خخه وتلو ته مجبور شوې دی.

په مرکو کې لا بلابلو منابعو سره د ژورنالیستانو د ذکاوتوно په جګرو، په تجارتی سیالیو کې د اعلان جو پونکو له مسابقو یا په تودو جګرو کې د ژورنالیستانو د تلفاتو او ریبونو خخه وو، هغه مېډیا د سړی جګړې په جريان د لوی طاقت په توګه په کار اچول کېدله د وخت سوپر طاقتونو هغه وخت خومره پیسې چې د وسلو په سیالیو کې لګولې تقریباً هغومره لګښتونه یې په خپل و پروپاگندي سیالیو کې کول. د درې پیډی نړۍ په هېوادونو کې د ماغزو مینځل او د عامه افکار تخریب د دغنو سیالیو له غټيو هدفونو خخه وو.

د شرق او غرب تر منځ د سړی جګړې په موده کې د یونیسکو لوی مدیر A.M.Mbow ویلي وؤ چې د ډله بیزې مفاهیم وسايل د ادی په لوی طاقت بدلهږي او هر سوپر طاقت غواړي چې دغه لوی طاقت چې محركه قوه یې د بربننا او اتم له انژیو خخه کمه نه ده په خپل لاس کې ولري

له دې خبرې نه دېر کلونه وروسته هغه وخت چې یو سوپر طاقت یانې پخوانی شوروی اتحاد په افغانستان کې د سختې ماتې خورلو او د نورو اقتصادي او اجتماعي عواملو له امله د شرېدو او نړيدو په حالت کې وو، په اسلام آباد کې د امریکې د یو پخوانی لوی سفير کوروداني فیلس اوکلې د خپل هبوا د په ټلویزیونی طاقت ډبره نازېدله. دې په یو سیمینار کې چې د افغانستان د جهادی شورا له خوا جوړ شوی و. د اطلاعاتو پرمختللي ټکنالوجي ته له صنعتي انقلاب خخه وروسته د دویم انقلاب درجه ورکړه، دې خپله دا خبره د یو شمېر پوهان په خپرخونه تکيې کړې و.

میرمن اوکلې د امریکې یوه ټلویزیونی شبکه (CNN) په خوندوره توګه یادوله، فکر کاوه چې بې بېسي هغه وخت دې جو ګه کیدای شي چې خپل تراس لاندې څینې پروګرامونه بشپړ کړاي شي، خو دې په مجموع کې د اطلاعاتو هغه باران ته اهمیت ورکړ چې د لوپدېزې دنیا ټلویزیونونو او نورو رسندو یو وسیلو په ختيئه اروپا ورولو او هلته یې د آزادۍ او خپلواکۍ په لوري د زمانې د فاصلو غزېدلي مني را لنه کړي او په نتيجه کې دغنو هېوادونو ته په لاندې دوبل زمانې رالندې کړلې:

- د پولنډ لپاره ۱۰ کاله.
- د مغارستان لپاره ۱۰ میاشتې.

- د ختیئ آلمان لپاره ۱۰ اومنې.
- د چکسو اکې لپاره ۱۰ ورځې.
- درومانې لپاره ۱۰ ګړي.

د مېرمن اوکلې دغه ادعا تره غه خایه چې د جريانانو په ګرندې کولو کې د ډله بیزې مفاهيمې د وسایلو له رول سره اړه لري یوه پرځای خبره ده خود دې د ستري خبرې پروپاگندي اړخ قوي بنسکاري، ئحکه چې یو ژورناليسټيک اصل «د حقایقو انډول» پکې څه ناخه نفي شوی دي. که دي دا خبره کړي واي، چې د امریکې یا غرب په تلویزیونې شبکو او د ډله بیزې مفاهيمې په نورو وسایلو کې د ډو سوپر طاقت به مقابل کې د افغانونو د لس کلن جهاد انعکاس یو بل لوی عامل و چې په شرقی اروپا کې یو ژور بدلونونه ګرندې کړل او د نړۍ د هغې برخې د هبودونو خلکو ته یې پیاوړی مورال او لوی زړه وباښه، نو دي خبرې به یو مسلکي توازن پیدا کړي واي.

د دغې امریکایي ډیپلوماتې یوه بله ستړه یا کبرجه خبره دا وه چې ایران د امریکا تلویزیونې خپرونو د مخینوي لوې ھڅې په کار اچولې دي، خو هغه ناکامې دي؛ ئحکه چې زموږ د خپرونو شوقیان کوچني کوچني پوستهونه په قاچافې ډول ترلاسه کوي او زموږ خپروني تعقیبوي. دي د پاکستان دغه کار وستایه چې د امریکایي تلویزیون ګټورو خبرو ته اجازه ورکوي او هغه خه سانسوروي چې پاکستانی کلچر یې منلو ته چمتو نه دی. افغانانو ته دې وړاندیز هم دا و چې په دې باره کې د کار طریقه خوبشه کړي.

مېرمن اوکلې خپلې دغې نظرې په هغه سیمینار کې څرګندې کړي چې د افغان جهاد د ثقافتی شوری له خوا د ۱۳۷۰ (۱۹۹۰) په پسرلي کې په اسلام آباد کې جوړ شوی و دا هماغه کال و چې دوې له

غمیزې ډکې زمانې یې سره بېلولې. یانې دا وخت شوروی پوځونو د تېښتې لاره غوره کړي وه او د دوى نظامي عملیاتو خای په کابل کې د تنظیمونو ترمنځ د ورور وژنې جګرو نیولو. همدغه جګرو د طالبانو د ظهور عوامل را پیدا او په عجیبه توګه یې ګرندې کړل. طالبانو نه یوازې دا چې د تلویزیون خپروني یې بندې کړي، بلکې د تلویزیون سېټونه او نوري ويډيوې ويسيلې ماتې کړي او په افغانستان کې یې د مېرمن اوکلې غوندې کسانو خوب ته د تعیير زمينې ظاهرأله منځه یورې، سره له دې هم له راغلو آوازو خخه دا سې خرګندې له چې ځینو کسانو د بايسکل له چینونو خخه دېش آتنونه جوړ کړي وو او په پته یې خارجي خپروني کتلي.

د شوروی اتحاد ترینګېدو وروسته د غرب د تبلیغاتو مخه او موخه هم بدله شوه. او س د شرقيانو ملي او اسلامي مبارزو، چې دوى ورباندي ډول ډول نومونه بدي، د دوى له سترګو خوب تنبولي دي. مګر له بدنه مرغه شرق په تیره ځینې اسلامي هیوادونه چې د تيلو یانې تورو زرو پريمانه منابع هم لري او غربى بانکونه یې په خپلو سرمایو ډک کړي دي، د غربى میديا په مقابل کې مظلومانه دفاعي حالت لري. دا ځکه چې دوى په خپلو کې یو له بلې شخړې او جنجالونه لري.

په سيمه کې ایران لومړنۍ هیواد دی چې اسلامي انقلاب په کې راوستل شو. دغه انقلاب وسعت او عظمت ایجادوله چې زموږ دغه ګاونډي هیواد د خپل "ته شرقى نه غربى" شعار له مخه پېړه پراخه حوصله ولري. خود یو لپه ډیپلوماتيکو او اقتصادي ګټوله امله د دوى د "تمدنو تر منځ د تکر پر خای د تفاهم" نظر یې د هغوي د پخوانې شعار لپاره آوازونه تېټي غوندې کړل او د چا خبره ظاهرأله.

کسه او بې وسه طالبان يې تر پروپاګنډي حملو لاندي ونيول، له یو لړ شواهدو او قرائينو خخه د اسې برښي چې د ايرانيانو خاصو مذہبی او زینيو تمایلاتو د ايرانيانو لویه انقلابي حوصله په یو لړ تنګ نظريو بدله کړي ده. ئکه خو سره له دې چې د دوى د راډيو تلوپزيون د غربونو خې تر هېرو ئایو رسېږي او بنایسته زيات مطبوعات هم لري خود غربی میدیا په مقابل کې بې وسه بنکاري.

پاکستان زموږ یو بل ګاونډي هیواد، چې د ډله یېزې مفاهمي د بنو امکاناتو او وسايلو له نظره د اهميت وردی، له هندوستان سره په مزمنو وقفوی سړو او تودو جګرو او شخرو اخته دی. د اسې خرگندېږي چې د پاکستان په توله فضا کې د هندی الکترونيکي میدیا خې د تورو وریحو په خېر خېږي دي او د پاکستان په نوي نسل د تبلیغاتو د اسې بارانونه اوروي چې نوم بې زړونو او د ماغونو ته ورکنبل کېږي.

د پاکستان تلوپزيون په هغو وختونو کې چې ما دغه ليکنه کوله له هندی میدیا سره چې ډیر سرونه او زياتې خولي او ژې بې لرلې، سیالي کولو ته مجبور شوی وي، خو په دې سیالي کې د هغه کارغه کانه ورباندې شوې وه چې د زرکې پېښې يې کولې او خپلې غارې يې هیرې شوې وي، یانې دا چې دوی خپلې ډېره خوندوره کلاسيکي موسيقې ورو ورو کموله او د ټوانانو پوب موسيقې يې زياتوله.

خود دوی دا نوي موسيقې د انډیا د موزیک په خېر نظر فريبي نه لري، ئکه چې پاکستانې نوي سندري او نخاوي د هندوستانې نخاوو په خير عرياني او بې شرمي نه لري. د دې لپاره چې دهند او پاکستان تر منځ د میدیا په مزمنه جګړه کې د پاکستان ځینې

کاميابي وشمیرلای شو، نو د دې جګړې په لنډه تاریخچه یو خه رنما اچوو.

پاکستان خپل لوړنې ستېشن په لاهور کې جوړ کړ. هند دغه کار د خان لپاره یو چلنځ وباله، ئکه چې لاهور د هندوستان سرحد ته ډېرنڌې یو لوی بناردي. نو هندوستان له ډيلی نه وروسته امرتسر ته چې د لاهور د ستېشن ترڅو او اغېزو لاندې راغلي و، د اولیت حق ورکړ. کله چې د لاهور ستېشن جوړ شو، نو د امرتسر د بنارونو شتمنو کسانو په دې هوس چې د لوړمي څل لپاره د زمانې د یوې نوي پدیدې (تلويزيون) له خپرونو خخه خوند او ګته واخلي، د تلویزيون سېټونه تراسه کړل او هغه پروګرامونه يې کتل چې د هندوستان حکومت ورته د پاکستانې پروپاګنډې په سترګه کتل.

د هندوستان د یو دکتورا لرونکي لیکوال ايم جي ډېو د هندوستان د تعليمي نصاب لپاره په خپلې یوه خېړنه کې ليکي چې د هندوستان او پاکستان تر منځ د ۱۹۷۱ کال د جګړې په موده کې د لاهور تلویزيون د تبلیغاتي جګړې یوه اډه وه د دغو تبلیغاتو نتيجود هند حکومت و هخاوه چې ژر په امر تسر کې د تلویزيون یو ستېشن فعال کړي.

هند په ۱۹۷۳ کال کې په امر تسر کې یو په پل پسې د تلویزيون ستېشنونه جوړ کړل، د امرتسر تلویزيون د روژې په میاشت کې د «پاکیزه» فلم وښود. په توګه هندی تلویزيون د فلمونو له لارې د پاکستان پر کلتوري قلمرو باندې تېرى شورع کړ او د پاکستان په ټوانانو کې يې د ممبېي له فلمونو سره مينه زياته کړله، په مقابل کې يې د امرتسر او جلندر خلکو پاکستانې درامي او لوبدیز فلمونه سره مينه زياته کړله، په مقابل کې يې د امرتسر او جلندر خلکو پاکستانې

ډرامې او لوپدیز فلمونه ډپر خوبن کړل، نو پاکستان کولای شول چې د خپلودرامو او غربی فلمونو له لارې خپله مقابله پر منځ بوئي د وخت مطبوقاتو د هند او پاکستان تر منځ په دې سیالۍ باندې د (T.V) المپیک نوم ایښی. کله چې د امرتسر او جلندر T.V ستیشنونه جوړ شول نو پاکستانی تلویزیون د لاهور په تلویزیون کې د پنجاچې خپرونو د سروپس په رواجولو سره ځان په سیالۍ کې یو خه نور هم وړاندې کړ.

اوسمې دغې سیالۍ نوي اشکال او ابعاد پیدا کړي دي یوې پاکستانی انگربنې مجلې (Herald) د هندوستان او پاکستان تر منځ «د هوا د موجودنو د پوهنونو جګړه» د خپلې یوې ګنې (د ۲۰۰۰ کال د دویمي ګنې) لپاره ډپر مهمه موضوع ګرځولي وه. په دې باره کې یې خو له محتوى ډکې مقالې او خو خاصې مرکې هم خپرې کړي وې. په هغه مرکه کې چې د پاکستان تلویزیون له لوړنې (موسس) رئیس اسلم ازهرب شوې وه، د ده خو خبرې خوندوري او ګټوري دي. ده ویلي وو چې په پخوانیو وختونو کې به جګړې او جنګونه د ملکونو د نیولو لپاره کېدل خو او سزموږ په زمانه کې چې الکترونيکه میدیا د نړۍ په هر ګوت کې یوې ډپر پیاوړې او مؤثره وسله ګرڅېدلې ده، د بنځو او نارینه وو د دماګونو د نیولو لپاره هم جګړې رواني دي، که پاکستانیان په همدي زمانه کې د ویلو یا نبودلو لپاره خه و نه لري، بیا به یې خولې او بې ژبې خلک وګنل شي، چې د دغه کار مسوؤلیت به په خپله د پاکستانیانو پر غاره پروت وي. ده وویل چې موبار استعداد لرو او هغه تخنیکي اسانتیاواې هم راسره شته چې د رقابت کولو لپاره ضروري دي. خو او سزموږ بصیرت پراختیا او پرمختیا ته ضرورت لرو... ټول خلک د نظر فريبه شيانو د ليدو او ګتو شوقيان

نه دي، بلکې دوي د بهه کيفيت لرونکو اطلاعاتو لپاره ډپره لوره او تنده احساسوي.

د اسلام ازهرب دا خبره په خاصه توګه مهمه او په زړه پورې ده چې وايې: «بنه جنرال هغه دی چې د جګړې لپاره په خپله خوبنې یو ډګر تاکي او د دې بنمن په خوبنې کارنه کوي. د هندوستان تلویزیون د جګړې لپاره هغه ساحه خوبنې کړي ده چې ځینې خلک یې د هنر سحر او جادو وګنې خوزه یې چتي کارونه او سپکې خبرې بولم.»

د اسلام ازهرب له نظره، پاکستانی تلویزیون د هندوستان په مقابل کې د میدیا د جګړې لپاره کوم ډګرتاکلی شي هغه د خبرونو، مستندو فلمونو او ورپسې د ډرامو ساحه ده. بناغلي در محمد کاسي چې په اردو زبه کوم مستند فلمونه ليکلې دی هغه د پاکستان د تاریخي او توریستيکي برخو په پېژندنه کې ډپرې کامیاب دي له بلې خوا لا تراوسه پورې د پاکستان ډرامې د هندي ډرامو او فلمونو په نسبت ډپرې نېټي دي. له بنه مرغه د بنو ډرامو ليکنې یوه برخه پښتو ژبني ته هم رسپدلي ده. له پېښور نه خپرې دونکو پښتو راه یوې ډرامو له پخوا خخه خپل هنري ارزښت بنو دلی دي، هغه وخت چې د پاکستان میدیا د افغانستان له خپرونو سره پخه سیالۍ لرله یوازې د پېښور ډرامې او ځینې نور هنري او فيچري پروګرامونه وو، چې د سیالۍ په ډګر کې یې خپلې پښې تینګې کړي وې. او س همد پېښور تلویزیون کله کله د پښتو وتلي ډرامې خپروي چې ځینې یې په اردو ژبه ترجمه او بیا بیا خپرې بروډکاست شوې دي.

د کوټې په تې وي کې د پښتو برخه کمه ده، ئکه چې دلتہ د محلې ژبو لپاره تاکل شوی وخت په دريو ژبو بلوخي، براھوي او پښتو وپشل شوی دي. نو په د ډغونو ژبو کې د هنر وډې ته پاملنې هم په

دریو برخو وېشل شوې ده. سره له دې هم د کوتې د تې وي د جنرال منیجر بناغلي درمحمد کاسي په خاصه پاملنند د دغه محلی تې وي په پښتو پروګرامونو کې د کیفیت په لحاظ بنه بدلون راغلی دی د پښتو موسیقې د یو پروګرام «یو خلې بیا...» پروډیسر بخپله کاسي صاحب دی، چې د دغه پروګرام رنګ او خوند بې پېښه کړي دی.

هندوستان کله په پاکستان او دا لوروی چې ډرامې بې کاميابې وي، که پخپله ډېرې مؤثرې ډرامې نه شي جوړولی نو د پاکستان په ضد امریکې نوې جوړیدونکې ډرامې خپروي، اوس اوس د پاکستان په ضد د امریکې د ستراتیژیکي موسسو د کار کونکو له خوا یوه جوړه شوې سیاسې ډرامه د هندوستان یوې جريدي «اوټ لک» خپره کړي ده.

په دې ډرامه کې (۲۰۱۲) عيسوي کال له مهمو تلوسو او اکشنونو خخه یو ډک کال دې چې ډرامه د کلایمکس څوکې ته نزدي کوي په همدغه کال د امریکې B52 الوتکې رائحي او د پاکستان اټومي تأسیسات او وسلې له منځه وږي داله توقع نه خلاف کارد دي لپاره کوي چې دا وسلې د داسې څواکونو لاس ته ورنه شي چې د امریکایانو له نظره سم نه دي. د امریکې له دغه غیر عادي کارنه وروسته د هند پوچونو لاسونه خلاصېږي، له همدغه خایه د پاکستان د زوال او د هندوستان د عروج سلسله پیل کېږي.

د ډرامې د پلات په جوړولو کې د امریکې د (۱۵) مهمو ستراتیژیکي موسسو مشرانو او مهمو کار کونکو برخه اخیستي ده. دا ډرامه په (۲۰۲۵) کال کې خپلې پایلې ته رسېږي. نتيجه بې دا روائي چې پاکستان شنل کېږي او صوبې بې د هندی کنفلرېشن په لویه خبته کې لوېږي. له بدء مرغه په دې ډرامه کې افغانستان هم

(خدایه مه کړې) روغ رمت نه پاتې کېږي او د ژې په بنیادو پر ګاونه یو هبادو وېشل کېږي، د جنګ ورڅانې یو کالم لیکونکی لیکي، چې د دې ډرامې اصلې طرح کوونکي یو یهودي (ایشلي ټیلس) دی چې د یهودیانو په شوری کې د پیاوړي خواک خاوند هم دی.

کالم لیکونکي میثاق احمد فريشي دغه لیکنه د میدیا د جګړې لومړنۍ غټه ګوزار وباله، وي پې لیکل چې په هغې کې د وېړې اچولو له لارې د مقصد حاصلولو هڅه شوې ده د پاکستان د جماعت اسلامي امير قاضى حسين احمد هغه خوک و چې د ډرامې په نسبت بې سیاسي عکس العمل خرګند کړ، وي پې ویل که خداي کول د امریکې متحد ایالتونه به تر ۲۰۱۲ کال پورې روغ رمت او خواکمن پاتې نه شي. د پښتو ژې یو متل دې چې «تبهه تبهه ماتوي» یا «ډبره ډبره ماتوي» نو دا پخپله ډرامه ده چې د ډرامې څواب ویلای شي. خو پخوا له هغه چې د پاکستان سیاسي او پوئي ماهران سره کېني او په ګډه سره داسې ډرامې جوړې کړي، چې د هندی يا امریکایي ډرامو څواب ووایي، سملاسي یو کوچنی کارتون چې دوه سنونه (صحنې) لري، امریکایي ډرامې ته څواب وايې ډېر پېچلې کارتون نه دی د هندوستان نقشه یوې پلنې مشکولي ته ورتنه د راپړي پوکاني يا غبار په شکل جوړېږي انکل سام (امریکایي مشرتابه سمبول) ورتنه نزدي پې مخې پربوئي او د خپلې خولې په پوکو سره دا پوکانه دو مره پې سوي چې بالاخره چوي. د ډېر پوکولو له امله د انکل سام سبوي له کاره لوېږي، بې واکه او بې سېکه پربوتل بې دابنې چې اوس په دغه زاره كالبوقت کې نوره ساه نه چلېږي.

په هر حالت مهمه خبره دا ده چې په او سنې زمانه کې د میدیا د جگړي ساحې او وسیلې ورخ په ورخ زیاتېږي د کمپیوټر نېټ ورک شبکو میدیا د سایبر ژورنالیزم (Cyber Journalism) مرحلې ته وارده کړي ده. امریکا یا چې هر خه ته د سیالی، په سترګه ګوري د ژورنالیزم دغه ډېره نوي ساحه هم د سیالیو په معیار را پېښني يو امریکا یې اخبار واشنګتن پوسټ په سایبر ژورنالیزم یوه تحقیقی مقاله خپره کړي ده چې د پاکستان انګرېزی ورڅانې ډان هغه په خپله یوه وروستۍ ګنه کې اقتباس کړي ده. د مقاليې لیکوال سایبر ژورنالیزم د امریکا د جمهوری ریاست لپاره د یوې دورې د انتخاباتو د کمپاین په موده کې د راډيو او ټلوپزیون تر منځ سیالی، روانه په مقیاس را پېښني، مثلاً دی لیکي چې له نن خخه ۴۰ کاله د مخه د کنیدې او نکسن تر منځ سیالی، روانه وه هغه وخت به چې چاراډیو ته غورې نیولی و، نو فکر به یې کاوه دا انتخابات نکسن وري او چا به چې ټلوپزیون ته کتل نو به یې له خان سره په حتمي توګه دا خبره کوله چې بس کینډې دې چې دا انتخابات یې ګټلي دي.

خو اوس چې میدیا د (Cyber Journalism) مرحلې ته رسیدلې ده هغه خوک به انتخابات کتې چې د کمپیوټر د (Cyber Space) په مخونو کې زیات انعکاس ولري. له دې لارې انسانان ډير ژر او اسانه له مسایلو او حقایقو خخه خبرېږي، همدارنګه حینې هیوادونه له همدي لارې خخه په اسانې او چېکي سره خپل تبلیغات رسولای شي. همدعې موضوع پاکستانی ژورنالیستانو ته اندېښنه پیدا کړي ده، د جنګ ورڅانې نامتو کالم لیکونکي حقاني لیکي چې هندوستان د پاکستان په مقابل کې په شلو ژبو کې لویه پروپاگنډي مقابله شروع کړي ده او په انټرنېټ کې هم داسې وېب

سايتېس (Web Sites) راولي چې د هند پروپاگنډي ساحه ډېره پراخه کړي دغه لیکوال د پاکستان له چيف ایکزېگتیو (نظمي حاکم) خخه غواړي چې د جنګي او اضطراري حالاتو په نظر کې نیولو سره د پاکستان میدیا له هندي تعرضې میدیا سره د مقابلې لپاره چمتو کړي او د دې مقابلې لپاره فکري او مادي وسیلې په کار و اچوی خبره به را لنډه کړم، لکه خنګه چې زموږ ګران هیواد افغانستان د ختیئ او لوېدیع تر منځ د داسې یوې جگړي مرکز وګرځید چې هر ډول طاقتونه په کې ستومانه شول او هر ډول وسلې په کې په کار و اچولي شوې هماګسي د سپې جگړي بربوکيو په همدي هیواد کې د کاغذونو پر مخ چاپ شوې توري او نورې ډېرې توري کربنې، همدارنګه د هوا څې هم په جنګونو اختې کړلې. له پخوانیو دوو سوپر طاقتونو خخه یوې د خامو او نمجنو خښتو د ډېوال په توګه وشرپد، خوزمود په هیواد کې تودې او سپې جگړي د پخوا په خبردوام وموند.

نن سبا، افغانستان د میدیا د جگړي له لویو ډګر ونو خخه دي، په دې جګړه کې د پرون په مجاهدینو، اتلانو، آزادۍ غونښتونکو جنګیالانو، شريفو، زيارکبانو، پاک زړو مومنانو او په سیمه کې د تولو آزادۍ، غونښتونکو ملتونو په مخکبانو یا علمبردارانو او د علم او عرفان د ډیوو په بلونکو باندې د ترهګرو، دهشتګرو، یاغیانو... نومونه اینښو دل کېږي د دغو پرله پسې تبلیغاتي حملو په وجه د پرون افغان چې په ډير ويړ به یې خان افغان قهرمان ملت ته منسوباوه، نن یو څل شاوخواته ګوري او بیا تر ژبه لاندې ورو وايې چې افغان یم دا ځکه چې د افغانانو پر ضد د پرله پسې تبلیغاتو په وجه اوس د زمانې په قاموس کې د "افغان" لفظ یا کلمې ته د ورور

وژونکي، داره او ډار اچونکي، د مخدره موادو قاچاق ورونکي د علم او پر مختګ نه د منکراو... معنى ګانې ورکړ شوي دي. بې شکه چې افغانستان ته د منسوبو ځينو کسانو یا ګروپونو په باره کې دا ډول معنى ګانې یو خه مصادق پیدا کولای شي، چې هغه هم له بده مرغه د پرديو د پرله پسي تبلیغاتو او تلقینانو له لاري د ماغزو مینھلوله ناورو نتيجو څخه ګنل کېږي، هر خوک یا هر ټولنیز ګروب چې د پرديو په لمسون او تلقین له خپل کلچر څخه ووخي هغه بیا هیڅ شي څخه مخ نه اړوي.

نن له هري خوا په مورب پسي خولي په خلاصې شوي دي، زموږ په ضد د ميديا په جګړو کې له چاپي خپرونو څخه نیولي تر الکترونيکو خپرونو پوري چې د ساير ژورنالېزم په نوم یې فعالیت نوي ساحه پرنسیپي ده، هر ډول نشرات او د هفو وسیلې په کار اچول شوي دي، چې د هفو په مقابل کې غورونه کانه اچول سترګې ورباندي پټول او په خوله لاس نیول سمه دفاعي پاليسې نه ده. زما دا خبره په خاصه توګه د افغانستان د طالبانو ته متوجه وه چې د ميديا وسیلې یې تر کنټرول لاندې وي.

مورب خبرې دلو چې د ټلويزیون د ګناه کارو سېټونو په ماتولو سره د هفو بلاګانو مخه ونه نیول شوه چې طالبانو وپر څخه بد وړل او ملت هم هغه کړلې وي. اوس هماغه بلاګانې د کېلو اروګانو په خبر، د کمپیوټرونو د نریو نریو تارونو له لاري په انساني رګونو کې د شیطاني ولولو په خبر حرکت کوي او له الکترونکيو ماغزو څخه انساني دماغونو ته ټوپونه وهی اوس به نو خومره او ترڅه وخته کمپیوټرونه ماتوو.

د ډله یېزې مفاهېمې تولې زړې او نوي وسیلې د یوې ټولنې په اجتماعي کالبوټ کې هغه دندې سرته رسوي چې اعصاب بې په انساني

بدن کې سرته رسوي دا زموږ کار دی چې خپل اعصاب د "نفس اماره بالسوء" تر حکم لاندې پرېږدو او که د "نفس ملائمه" تر کنټرول لاندې یې راولو.

دلته دا مطلب هم په خاصه توګه د یادونې وړ دی چې په لوپدیزه نړۍ کې ژوند ډېر مادي او ماشیني شوی دي، موزیک او هنر یې هم ماشیني دی چا چې پرله پسي د ډېش آتنېنونو له لاري غربی موزیک، فلمونه او ډرامې لیدلې دی ډیرزیات یې ستومانه کړي دي په لوپدیزوالو کې د دې ډول ستومانیو اندازه زیاته ده، نو دوی ارزو لري چې د شرقی دنیا تاریخي آثارښکلي طبیعي منظرې او د نړۍ د دې برخې د انسانانو ډوندانه په زړه پوري مظاہري وويني.

افغانستان هم چې د آسیا د زړه حیثیت لري، ډېر تاریخي آثار، د ويارنې وړ عملی او فکري میراثونه او په مجموع کې دېر غني فرهنګ لري د اسلام مقدس دین او د دغه لرغونې هيواو دېر او بد تاریخ ډېر خه ورکړي دي، په تېره بیا د ټولو لپاره ډېر په زړه پوري او مهمه موضوع دا ده چې په دغه هيواو کې د نړۍ د ټولو او سېدونکو د او سني نسل تر نظر لاندې دومره ستري او ډراماتيکي پېښې شوي دي چې یوازي د افغانستان د ملي ټلويزیون او د انټرنېټ افغانی شبکو لپاره نه، بلکې د ټولې نړۍ د ميديا د سالمې تغذې لپاره بې پرېمانه په زړه پوري مواد او موضوعات برابر کړي دي.

په داسي شرایطو کې مورب مجبور نه یو چې د ناکامو دفاعي هلو څلوا په توګه د خپل ملي ټلويزیون دستګاه چې د ميديا په جګړو کې پې رول د یوه مهم سنګر په توګه تشبیت شوي دي د تل لپاره له فعالیت څخه واچوو، بلکې کولای شو چې له دې لاري تعرضي تبلیغاتي حملې بې اغېزې وګڅوو.

## شپږم خپرکي

### مفاهیم/ابلاغ يوه بې پياورى انقلابي حواك

د ډله يىزى مفاهىمى پە باره کې نسبتاً يو تازه خپور شوي كتاب "The New Communication" د عامه مفاهىمى او عامه افكارو تر منع درابطي پە باب پە زره پوري خو پېچلى موضع تر عجىب عنوان لاندى راوستلى ده. تاسې پە خپله "له انقلابونو خخه د غابسونو تر كريم پوري..." عبارتونه خنگه يو عنوان بولئ. تردغه عنوان لاندى د كتاب پونستنى هم عجىبىي غوندى دى، لكه دا چې تاسې يو انقلاب خنگه پيل كوى؟ بىا تاسې يو انقلاب خنگه پە تېه دروى؟ د دې پونستنو تر خنگ د كتاب يوه بله پونستنه دا ده چې كه حالات آرام وي بىا نو تاسې خلک خنگه هخوئ چې د غابسونو د كريمو هغه نوى دول واخلي چې ستاسي كمپني يې د اعلانونو لپاره لس مليونه ڈالره لگوي؟ كتاب د خپلو دغو عجيبيو پونستنو حواب پە يوه ډېره لنده خبره کې وركوي او ليكىي چې تاسې بىشكه پە داسې قضىيۇ كې د مفاهىمى "Communication" له پياورى حواك خخه د کاراخىستلو كوبىنىڭ كوى! دا مفاهىم ده چې د خلکو دماغانونو تەلاره وباسى او د دوى پە كرو ورو اغېزه كوي. كتاب ليكىي چې لىين د يوې پېتىي خبر پانى (Newsletter) له لارې چې "ايىسکرا" نومبده خپل انقلاب بىرالى كې.

### مفاهیم/ابلاغ

### يوه بې پياورى انقلابي حواك

ما چې د کتاب د غه مطلب ولوست نود لوړې رتبې د یو افغانی پوئي هګروال ارکان حرب غلام دستگیر خان وردګ خبره او خبرې نېغې زما سترګو ته ودرې دلې. دی نبستاً د پاخه عمر په مرحله کې شوروی اتحاد ته د لوړو مسلکي زده کړو لپاره استول شوی، دی د هغو افغانانو له جملې خخه و چې د شوروی پروپاگندي ترا غېزې لاندې نه و راغلي. کله به چې دی د رخصتی په توګه په کابل کې خپل کور ته راغني، نوزه به د ستري مشي لپاره ورتللم ده به هغه وخت ما ته دا خبره کوله چې د روس انقلاب یوازې او یوازې د تبلیغاتو په بنست درول شوی او د پروپاگندي په ګاهایو (عرادو) باندې روان شوی دی. ده به دا خبره هم کوله چې روسان موږ ته مسلکي شيان نه رازده کوي بلکې زموږ وخت د سوسیالیزم او کمونیزم په باره کې په وچو تبلیغاتو او تعلیمات تو ضایع کوي.

د کتاب مطالعاتو او د هګروال (New Communications) صاحب مشاهداتو وښودله چې د اکتوبر انقلاب لکه خنګه چې پلویانو یې فکر کاوه، د ټولنې د عینې او ذهنې شرایط د برابرې دو په نتیجه کې منځ ته نه و راغلي. په افغانستان کې د شور نظامي پاخون هم چې د اکتوبر د انقلاب پېښې یې کولې هغه انقلاب ته ورته یو حالت درلود یعنی د پروپاگنډونو په اوږو سپور راغي او بېرته په خپله لاره لاره.

د نيو کميونيکشنز د ليکوال دوو عجیبو پونښتو ته په پورته ډول څوایونه ولیکل شول پاتې شوه دده دا پونښنه چې که حالات آرام وي بیانا تواسي خلک خنګه هحوي چې د غابنونو د کريمو هغه نوي ډول واخلي چې کمپنۍ یې د اعلانونو لپاره لس مليونه داله لګوی؟

په دې باره کې په خپله د کتاب د ليکوال فيدریک ویلیامز (Fedrick Williams) څوای دا دی:

تاسي کونښن و کړئ چې د غابنود کريم نوم د خلکو ترشوندو ورسېږي بیا غابنونو ته په خپله ورکوزېږي. دې خبرې مطلب دا دی که د غابنونو د کريم په باره کې جوړ شوی اعلان که د یوې خوندوري سندري یا ادبې پارچې په ډول جوړ شوی وي او یوہ بنکلې موسیقې هم ورسه ملګري وي نو په هر ئڅل چې له راډيو یا تلویزیون خخه خپرېږي د ډېر تکرارې دو په سبب به خلک ورسه یو ئای دا سندره ووايې په نتیجه کې بهدا کريم په شوندو باندې د نځې دو نه وروسته د هيلې سره سم ترڅې برو غابنونو پوري ورسېږي.

د کميونيکشن یو بل ماهر په توګه کې موږ د یو ډېر اغېزناک اعلان له خرنګوالي خخه خبروی هغه وايې "ډېر بنه او کامياب اعلان هغه دی چې د شمالې قطبو او سېدونکي وهحوي چې سړخای (یخچال) واخلي او هغه له کنګل خخه په جوړ شوی خپل کور کې کېږدي.

له دې خخه خرنګندېږي چې حرفوي اعلان جوړوونکي په مصنوعي توګه غونښته (تقاضا یا ډيمانډ) تحریکوي چې تل د صنایعو د خاوندانو عرضې (سپلايز) موثرې وګرځوي د ډول د اعلانونو نتیجي دی چې خلک کله یې چې پيسې په جييونو کې پرتي وي او بازارونو ته تللي وي په لاشوري توګه هم ھينې شيان اخلي.

د جنګ میدویک مجلې د ۲۰۰۰ کال د سپتمبر په ۲۰ نېټه د کراچۍ د پوهنتون یوه سروې خپره کړه. په دې سروې کې د بنځو په نفسياتو باندې د اعلانونو د اغیزې موضوع تر خېړنې لاندې نیول شوې وه. د سروې پايلې د کميونيکشن د یو ماهر او فن برجر یوه خبره

د شواهدو او د لایلو له مخې رښتیا ثابته کړله ده ویلی وو: "دا د یو دې څله تکرار شوي اعلان نتيجه ده چې د خلکو په ذهن کې بیدې شوي غونبتنې راوینې کړي او هغوي ولمسوي چې خپلې دغه غونبتنې پوره کړي. نو انساني اړتیاوې او غونبتنې تل د اعلان کوونکو د غشولپاره د نښې منځ ګرئي".

د اعلان تکرارېدل که په هغه کې له مبالغې خخه کار نه وي اخیستل شوي یا د خلکو سترګو ته د خاورو شنلو هڅه په کې شوي نه وي، نو کوم ناروا کارنه دي خو په دنیا کې داسې کسان هم شته چې د مصلحت له مخې یا د ټینو سیاسې او اقتصادي ګټو په خاطر دروغو ته هم اهمیت ورکوي. د هیتلر د اطلاعاتو یوه وزیر عقیده درلوده که دروغ دې تکرار شي بالاخره خلک یې د رښتیا په بنه مني. له بدہ مرغه په تېرو شلو کلونو کې په افغانستان کې د سختو پروپاگندې جګرو په موده کې چې د تودو جنګونو په ترڅ کې روانې وي، د هیتلر د اطلاعاتو د وزیر له فارمولې خخه کار واخیستل شو. دې رزیات دروغ وکړل او وریبل شول په ډېرو مواردو کې د ابلاغ وسیلې د دروغو او بدلو په مشینري بدلي شوي. موږ د سر په سترګو ولیدل چې ابلاغ یا مفامه پراخ او ژور بدلونونه راولي. خو له بدہ مرغه زموږ په هېواد کې یې ژورو بدلونو ډېره منفي بنه درلوده. د ابلاغ وسیلې زموږ پخوانې اجتماعي جوړښتونه له منځه یوړل داسې چې نویو یې ئای ونه نیو. په پخوانیو قبیلوي مناسباتو سخت ګوزارونه وشول د خپلويه ډېرې رشتې او رابطي وشكولې شوي خو په ئای یې نویو "اجتماعي انساجو" وده ونشوی کړي. په نتيجه کې پخوانې لورینې له منځه ولاړي لیکن د تعاون نوې څېږي هم ډېرې سېپې او پردې

وې د دې توکولو منفي ژورو بدلونو یوه پراخه نتيجه د "بې اتفاقیو او بې باوريو" په بنه راڅرګنده شو.

موضوع به رالنډه کړو ابلاغ یا کمونیکشن د انقلابونو او ژورو نفسياتي او اجتماعي بدلونونو محرك دي یا به دا ووايو چې کميونکشن په خپله په تېره د هغې د انفارمیشن ټکنالوجۍ، چې په نړۍ کې یې لویه هنګامه جوړه کړي ده، د لویو لویو انقلابونو مورا او پلاردي د انقلابونو دغو والدينو هم ټوله نړۍ او هم یې د هر چاد زړه او د ماغ دنیا په خپلو منګولو کې رانیولې ده یا به ووايو چې د هر انسان پر باطنې Internal او ظاهري External عالم یې تینګ او پیاوړې تسلط موندلې دی.

### د ابلاغياتو تاریخي پس منظر:

د ابلاغياتو یو نامتو څېرونکي ویلبر سکارم Wilbur Schramm چې خو کاله یې د ستانفورد په پوهنتون کې د ابلاغياتو د څېړنو د انسټیتیوت د مشر په توګه کار کړي دي او دده علمي کارد کمونیکشن په باب په لیکل شویو ډېرو کتابونو کې انکاګس موندلې دی. د کمونیکشن په تاریخي پس منظر رنا اچوي او لیکي چې د واشنګټن ډې سې په یو نندارتون کې د بروندز دورې دوې لرلیدې یا نړۍ لیدې (دورنما - جهان نما) کړکې و لیدې چې د اردن په باب الضا کې له خاورو خخه را ایستل شوې وي. د دې کړکيو مستعارو نومونو ویلبر سکارم ته وښودله چې کمونیکشن له نن خخه پنځه زړه کاله د مخه هم د اردن خلکو ته خومره زیات اهمیت درلود. باب الضا یو کلې و چې د پېړیو پېړیو په اوږدې زمانه کې د هرې خوا د کاروانیانو د دمې جوړولو تاټوې ګرځېدلې و بیا له نن خخه درې زړه

کاله پخوا کوچيان راغل دلته مېشته شول. کاروانيانو، کوچيانو او نويو مېشته شويو بزگرانو د دغه کلي په عبادت ئايونو، حجره او د راغونه پدو په نورو ئايونو کې خپله د لاس نښې په دپالونو باندي ليکلې وي. په دې توګه د لرغونې زمانې خلکو خپل پيغامونه د خپلو معني لرونکو نښو (سمبولونو) په بنې زموږ د زمانې خلکو ته سپارلي دي.

ویلبرسکارم ليکي چې پوهانو او مفكرينو د لرغوني یونان د فلاسفه وو اپلاتون او ارسطوله وختونو راهيسې د تولني په باره کې د خپلو مطالعاتو په ترڅ کې د مفاهemo یا ابلاغياتو په باره کې هم فکرونه کړي دي. خه د پاسه له یوې پېږي راهيسې د سياسي علومو پوهانو او فيلسوفانو د اجتماعي علومو په ترڅ کې د ابلاغياتو موضوع هم تر مطالعې لاندې نیولې ده. په دې لپکې چارليس کولي (Charles Cooley) لومنې خوک دی چې د تولنيزې مفاهمي په باره کې یې نوي خپرنې کړي دي. او هغه یې په خپل کتاب (Social Organization) کې چې په (۱۹۰۹) ده کې خپور شوی دي، ليکلې دي. د کولي په خبر نورو هغو پوهانو هم چې د سياسي او تولنيزو پوهنو په باره کې یې ژوري خپرنې کړي دي، د مفاهمي مضمون یې هم په ژوره توګه مطالعه کړي دي. له دوى خخه خو کسانو په دې ساحه کې دومره ارزښتنيک او اغښتناك پوهنیز کارونه کړي دي چې د هغو په برکت دوى د کمونيکشن د پلرونو نومونه ګتلي دي، دوى دغه کسان وو: ڈرولد لاسویل Harold Lasswell چې د سياسي علومو استاد و، کورت لېوین Kurt Lewin چې د تولنيزې ساپوهنې ماھرو، پال لزار سفیلله Paul Lazarsfeld چې د تولنپوهنې خپرونه کې و او کارل هاولنډ Carl Hovland چې د تجربوي سایکالوجي استاد و.

د ۱۹۵۰ په لسيزه کې د ژورناليزم، بروډکاستنګ او د خبرو اترو له لاري د مفاهمي ډڀارتمنټونو د ابلاغياتو په ساحه کې له خپرئو او په دې ساحه کې د مهارتونو له ترلاسه کولو سره خپله مينه او علاقه زياته کړه په ۱۹۴۷ کې ايليونيز (Ilionios) او په ۱۹۵۵ کې ستانفورد (Stanford) پوهنتونونو د ابلاغياتو د ريسچ انسټيتيوټونه تاسيس کړل. تر دې وروسته یوازي په امريكا کې له پنهوسو خخه زياتو پوهنتونونو د ابلاغياتو په خانګه کې د دكتورا لپاره اختصاصي پروګرامونه جور کړل. ویلبر سکارم د کمونيکشن راتلونکي ته له اميد خخه په ډکو سترګو کتل او فکر یې کاوه چې ابلاغيات بهدا و پتیا ترلاسه کړي چې د انسانیت پوهنه (Science of humanity) و بلل شي

### د مفاهمي / ابلاغ تعریفونه:

د ډله یېزې مفاهمي په کتابونو کې د Communication لپاره تر شلو زيات تعریفونه او معني ګانې ورکړي شوې دي. په دې تعریفونو کې ځینو پوهانو د اطلاعاتو د لېردو لو په نظریه ټينګار کړي دي. ځینو پوهانو د ابلاغ یا مفاهمي اغېزو یا تاثراتو ته زيات اهمیت ورکړي دي. ځینو بیا د انساني اړیکو خوا ټینګه نیولې ده. له دې کبله چې په کمونيکشن کې ساینس، تکنالوجي، ادبیاتو او نورو اجتماعي علومو خپلې ساحې یوه له بلې سره او بدلي او ګندلي دي نو د بېلوبېلوبېل علومو او فنونو پوهانو او ماهرانو د خپلو مربوط علومو په رنما کې دا لاندې تعریفونه ورکړي دي: ۱- د اطلاعاتو او نظریاتو استونه او اخيسته یا د بدلانه مفاهمه ده.

- ۲- مفاهمه هغه پروسه ده چې په هغې کې، د افرادو تر منځ د خبرو، نښو، سمبولونو یا د کړو وړو او کردارونو له لاري اطلاعات او نظریات په اغېزناکه توګه تبادله کېږي.
- ۳- د خبرو اترو، ليکنو، اشارو او زیگنانلونو له لاري د اطلاعاتو او پیغامونو د استونې او اخیستونې سیستم مفاهمه ده. مطبوعات، تیلفون تلگراف، تلویزیون او بالاخه کمپیوټر د دې مفاهemi بېلې بېلې وسیلې دی.
- ۴- د اکسفورډ د ډکشنري له نظره مفاهمه یو له بله د پوهنې، معلوماتو او نظریاتو شریکونه، یو بل ته د هغو لېږدونه ده چې دغه کار د خبرو یا د ليکنو او یاد علاماتو په ذریعه سره رسپېری.
- ۵- د کولمبیا دایره المعارف(Encyclopedia) له نظره د مفاهemi په کار او کردار کې، فکرونه او پیغامونه یو بل ته لېږدول کېږي خود ډله کار له ترانسپورتیشن څخه چې د کسانو او مالونو د لېږدولو دنده سرته رسوی، توپیر لري. ټکه چې مفاهمه د غربونو او نښو د لېږدولو وظيفه په غاره لري. ډېرسرا او کاريې له سامي او باصرې سره وي.
- ۶- مفاهمه هغه وخت له خپل ډېر جامع مفهوم یا له خپلې بشپړې معنى سره څان برابروي چې یو سیستم پر بل سیستم اغېزه وکړي یعنی استuronکې منبع پر اخیستونکي مرجع باندي د هغو نښو نښانو او زیگنانلونو په مرسته بشپړه اغېزه ولري چې د یو عيار شوي چینل له لاري په خاص مهارت سره لېږدول کېډا شي.
- ۷- د دوو تنو پوهانو کلاوډشنان او وارن ويور د تعريف لمنه ډېر غور پدلې ده. دوی وايې چې Communication له هغو کلماتو يا لفظونو څخه یو دی چې په خپل څان کې ډېر په ماناوې رانغارې په دې مفاهمه کې ټولې هغه طریقې او پروسیجرونه شامل پېړي چې یو دماغد

- بل دماغ تر اغېزې لاندې راولي. په دې طریقو کې یوازې د خولې خبرې یا ليکل شوي مطالب نه رائي بلکې موسيقۍ، د مصوري هنر، تمثلي هنرونه او په حقیقت کې ټول انساني کردارونه هم په کې ځای نيسې. په ځینو مواردو کې یې د تعريف لمنه لا پراخېږي او په هغه کې نور پروسیجرونه هم ځانونه ځایوی لکه دا چې الوتکې ته د لارښوونې غوندي طریقې، تر دې چې د الوتکې په لوري د لارښوول شوي توغندې مکانيزم هم د کمونيکشن د تعريف په لویه لمن کې ورلو پېږي.
- ۸- چارليس کولي چې د شلمې پېږي په پیل کې یې، له نورو نه د مخه د کمونيکشن په باب علمي څېړنې پیل کړې دي، کمونيکشن داسي میکانيزم بولی چې د هغه په مرسته انساني اړیکې منځ ته رائي او وده کوي په دې میکانيزم کې د فکر ټول سمبولونه، ورسه تولې هغه لېږدونکې وسیلې چې دغه سمبولونه د ځایونو او وختونو په لوښيو کې اچوي او انتقالوي یې، ځای نيسې.
- له پورتنیو تعريفونو څخه هر یو یې په خپل ځای ګټور دي لومړني دوه تعريفونه د اطلاعاتو د لېږدولو په نظریه تکيه کوي چې د مطلقو مادي شيانيو له ترانسپورتېشن څخه توپیر لري. خلورم تعريف له هرڅنه زيات د اغېزې یا تاثير کولو په نظریه ولار دي. اتم تعريف له دې امله ارزښتناک دی چې هغه په انساني اړیکو باندي ټینګار کوي. په اسلامي لټريچر کې کمونيکشن زياتره د ابلاغ، مفاهمي، اعلام او اړیکو په معنګانو راغلي دي چې دلتنه په دې بحث کې مو د هغه د "ابلاغ" یا "مفاهمي" معنۍ ګانې ډېرې کارولې دي مفاهمه په خپل ذات کې داسي یوه موضوع ده چې په ټولنه کې خپل څان د خپل کار او هم خپل جورښت په وسیله تثبیتوی همدغسي یوه موضوع د مفاهمي یو استاد لاسویل د کمونيکشن د اکټه یا عمل

له لاري رابنودلې ده. دده له نظره د ابلاغ د کار بنودلو لپاره لاندینيو  
پونښتو ته حوابونه ويلي دي

Who	خوک
Says what	وايي خه
In which channel	په کوم چينل کې
To whom	چاته
With what effect	له کومې اغېزې سره

د مفاهيمې د پروسې عمل مطالعه له سري خخه غواړي چې له  
لورو پونښتو خخه په یوه یا بله تمرکز راوستل شي. هغه پوهان چې  
مفاهيمه کوونکي (who) مطالعه کوي هغه فکتورونه تر نظر لاندي  
نيسي چې د مفاهيمې عمل پيل کوي او لارښونه یې کوي لاس ويل د  
څېرنې دا برخه د کنترول تجزيه (Control analysis) بولي هغه ماهران  
چې د "says what" په پونښنه دې زور اچوي. دوى د محتوى په  
تجزې (Content analysis) باندي خپل ځانونه زيات بوخت ساتي.  
هغوي چې له هرخه نه د مخه تلویزيون، راډيو مطبوعات او د مفاهيمې  
نوري وسيلي په نظر کې نيسۍ. دوى ميديا زياته تحليلوي يعني له  
(Media analysis) خخه زيات کار اخلي. کله چې له لوستونکو،  
كتونکو یا اوربدونکو سره اروند اصل زيات په نظر کې ونیول شي.  
بيا نو د (Audience analysis) موضوع مينځ ته رائخي. که د "څه  
اغېزې؟" پونښتې ته زياته پاملننه وشي نو بيا په تحليل او تجزيه کې  
پر کتونکو، اوربدونکو او لوستونکو باندي د اغېزې خبره رادمخه  
کېږي.

داسي یوه موضوع چې دا درجه بندې خومره ګټوره ده، له  
علمي یا عملی هدفونو سره د هغو د برابرښت له درجې سره اړه لري.

زياتره ماهران د کتونکو، اوربدونکو یا لوستونکو موضوع په هغوي  
باندي د اغېزې له موضوع سره یو ئاي کوي بيا بې تحليلوي يعني دا  
دوې موضوع گانې د تحليل او تجزې لپاره یوه له بلې خخه نه جلا  
کوي، خکه چې دا دواړه په خپلو کې ډېر تردي اړيکي لري.  
که موب غواړو چې د محتوى موضوع تجزيه کړو نو هغه به  
لومړۍ د ستایل او مفهوم له مخې سره ويشه بيا بې هره یوه برخه جلا  
جلاتحليلو یا بې له پيغام سره اړيکي مطالعه کوو په نتيجه کې بې  
سبک او مفهوم له هغنو صوري او معنوی عناصر و سره اړيکي نيسۍ  
چې له یو ئاي کولو خخه بې پيغام جوړېږي  
که د موضوع بل ارڅه په نظر کې ونیسو نو بيا د بحث لوري یو  
څه بدلبري او زموږ لپاره دا خبره لې په زړه پوري ګرځي چې هغه د  
 بشپړې ټولنیزې پروسې په توګه د یو کل په صورت کې په نظر کې  
ونیسو. هره پرسه معمولاً په دوو چوکاتونو کې دنه د ازموینې وړد  
چې یوه یې د پروسې د جوړښت او بل یې د وظيفې چوکات دې. د  
کمونيکشن په باره کې زموږ دا تحليل له هغنو مهارتونو سره سرا او  
کار پیدا کوي چې ځينې وظيفې پرمخ بیاپي لکه: (۱) د چاپيریال  
څارنه (۲) له چاپيریال سره د ټولنې د افرادو رابطه (۳) له یو نسل خخه  
بل نسل ته د اجتماعي میراثونو لپرداونه.

### د ابلاغ یا مفاهيمې خصلت:

لكه چې خرګنده شوه لا سویل د ابلاغ یا مفاهيمې عملی جنبه  
زياته په نظر کې نیولې وه، خود ابلاغياتو یو بل ماهر ویلبر سکرم د  
ابلاغياتو فكري او عقلي جنبي ته زيات اهميت ورکوي دی د انتقالی

نظریاتو او د هغه د لېږدونکو وسیلو په نسبت اصلی نتيجه زیاته په نظر کې نیسي.

د ویلبر سکرم له نظره ابلاغ د خپل اصلی خصلت له مخه دومره غورېدلې لمن لري چې هغه په لنډو تعریفونو کې نه شي رانګښتل کېدلې ابلاغیات یوازې خبرونه یا هغه شیان نه دی چې په لوستھیو (کلاسونو) کې شاګردا نه ورکول کېږي. یوازې هغه کتابونه هم نه دی چې د مقصد د تکود موندلو لپاره بې پانې اړولې کېږي. د ابلاغ یا مفاهیمې په پرسه کې حقایق، نظریات، احساسات، لارښونې، هڅونې او دې ته ورتنه نور مفاهیم خپل خپل ځایونه لري حتمی نه ده چې مفاهمه دې تل د کلماتو یا الفظونو په ذریعه روانه وي یا دې په صریحه ژبه وشي، پتې معنی ګانې او ګونګۍ ژې هم په خپل خپل ځایونو کې مهم اطلاعات یو بل ته رسوي، که نه بې منئ نو شفرونه او د مخابړې رمزونه، د ګونګیانو اشارې په نظر کې ونيسي.

تصویرونه، سمبولیک ادبی او هنري آثار، ډراماتیک اکټونه او دې ته ورتنه نوره ډېشیان د مفاهیمې او ابلاغ د رنګونو او خوندونو په لوی کاروان کې څای نیسي او هر یو بې انساني ڏهنوونه ته خپل خپل پیغامونه رسوي دا هم حتمی نه ده چې د ابلاغ پیغام دې استuronکی (مرسل) او اخیستونکی (مرسل الیه) ته کټ مت یو شان وي. دغسې یوه زړه نظریه چې حقایق دې په سرتپلو بکسونو کې واچول شي او خوندي شوي دې له یو دماغ خخه بل دماغ ته ولېږدول شي، نوره قناعت بنیونکی نه ده. هر خوک په اطلاعاتو کې هغه تکي او مطالب لتيوي چې د دوى له اړتیاوو او مقصدونو سره سمون ولري.

یا به دا ووايو چې هر خوک له خپرونو او اطلاعاتو خخه د مفهوم او ګتو اخیستولو لپاره خپلې خپلې لاري لري.

## د ابلاغ توکي

ابلاغ یا مفاهمه د شفاهي یا غير شفاهي (Verbal and Nonverbal) پیغامونو د استونې او اخیستونکی پرسه ده. هغه مفاهمه اغېزناکه بلله کېږي چې په کې له اخیستونکې خوا خخه مطلوب عکس العمل ترلاسه شوي وي. که په ساده ژبه خبرې وکړونو مفاهمه، د اطلاعاتو او نظریو د بدلون یو دوه اړخیزه بهير دی. مفاهمه دا توکي یا اجزا لري: (۱) زمينه (۲) استuronکی (انکوپر) (۳) پیغام (۴) رسندوی (Medium) (۵) اخیستونکی (دیکوپر) او (۶) غږګون (Feedback).

### ۱- زمينه: Context

دا هغه د ګردي چې مفاهمه په کې کېږي، په دې ډګر کې هېواد، کلچر موسسه او بنکاره (external) او پتې (internal) انگېزې یا هڅونې (stimuli) شاملېږي.

۲- استuronکی (مرسل): کله چې تاسې یو پیغام استوئ نو تاسې په عین حال کې یو (انکوپر Encoder) هم یاست چې د خپل پیغام، کلمات، الفاظ، زیګنالونه، تصویرونه او اشارې د اخیستونکي له پوهې او ادراف سره برابروئ. مفاهیمې د (Encode) لفظ له خپلې خور (مخابړې) خخه په پور اخیستي دی چې د رمز مانا لري په مخابره کې مرسل (استuronکی) خپل پیغام په داسې رمز بدلوی چې د مفاهیمې هغه بل اړخ له هغه خخه مفهوم واخیستلاي شي. په مخابره کې کېداي

شي چې عادي خبرې په رمز او شفر بدلې شي، خو په ابلاغ او مفاهيم کې حالت معکوس دی يانې دا چې استوونکي د خپل ذهن خبرې دا سې (Encode) کوي چې د اخیستونکي ذهنې واخیستلاي شي. په ابلاغ يا مفاهيم کې استوونکي يا مرسل کبدای شي یو فرد وي چې خپل پیغام د خبرو، لیکنې، رسامي او یاد اشارې له لارې یو بل چا ته يا کوم ټولنیز گروپ ته واستوی همدارنګه کبدای شي چې استوونکي یو فرد نه، بلکې د ورڅانې، راديو، تلویزیون او د عکاسۍ د ستله یو غونډې موسسې وي.

۳- پیغام: هر هغه حقیقی یا خیالی مطلب چې پر یو اخیستونکي (مرسل الیه) باندې که هغه انسان وي یا غیر انسانی موجود وي، نبغ په نبغه یا په غیر مستقیم ډول اغپزه وکړي او غږګون یا عکس العمل راپیدا کړي، پیغام دی. کبدای شي پیغام د کاغذ پر مخد لیکل شویو یا چاپ شویو تورو په شکل وي، یا د غږ، په هوا کې د برقي جريان د خپو، په هوا کې د لاس، خادر یا بېرغ د خوڅولو یا نورو داسي زیگنانلونو، علامو او اشارو په اشکالو وي چې ذهنونو ته مفهومونه رسولای شي.

۴- اخیستونکي (مرسل الیه): کبدای شي اخیستونکي خوا یو اور بدلونکي، ننداره کوونکي یا لوستونکي خوک وي. یاد کوم گروپ مثلاً د مباحثې د گروپ غړي وي. یا هم د فتیال د لوبي له ننداره کوونکو خخه یو خوک وي. ډله ییزه اخیستونکي خوا یا جمعي مرسله الیه (Mass audience) د یوې ورڅانې د لوستونکو، د یوه تلویزیون د ننداره کوونکو او یا د یوې راډيو له اور بدلونکو خخه جوړېږي.

اخیستونکي (مرسل الیه) ډیکوڈر (Decoder) هم دي، علامي او غبونه له خپل ذهنې فیلتر خخه تبروي، ډیکوڈر کوي یې او هغه مفهوم ورڅه اخلي چې دده له پوهې او ادراك سره سم وي. په ډله ییزه مفاهيمه کې کبدای شي چې ستاسي د پیغام د اخیستونکي او تعبيرولو لپاره له یوه خخه زيات ډیکوڈران موجود وي. کاميابه مفاهيمه هغه ده چې استوونکي (انکوڈر) او هم اخیستونکي (ډیکوڈر) د پیغام سمبولونه: الفاظ، کلمات، زیگنانلونه او اشارې یو شان ته تعبير کړي. ۵- رسندويه وسیله Medium: رسندويه وسیله هغه چینل دی چې د مرسل او مرسل الیه تر منځ د پیغام د استونې په کار کې رابطه ساتي. زموږ او ستاسي اعصاب او پنځه واړه حواس تر تولو لوړمنې رسندويه وسیلې دی همدارنګه زموږ او ستاسي عادي خبرې اترې، یا لیکل شوي او چاپ شوي کلمات، الکترونیکي څېږي، د غږ اهتزازات، تصویرونه او اشارې له رسندويو وسلو خخه ګنل کېږي. زما خپله د ماشومتوب دوره نه هېړېږي خو کسان به د کومې غونډۍ له پاسه کښېناستل چې د روژې یا اختر میاشت وګوري دوی به چې میاشت ولیده، د غونډۍ په سر به یې د اور لمبې جګړي کړي په دې توګه به یې خلک خبر کړل چې سباروژه یا اختر دی. د جهاد په وختونو کې زموږ کلې ته مخامنځ یو تور غر ولار و. د همدګه غره پر سر یو مجاهد وظيفه لرله چې لیرې سړکونه وڅاري، کله به چې ده ولیدل قوه د ولسوالي پر لوري راروانه ده، نو د تور غره پر سر به یې خاورې باد کړي او د توبک یوه یا دوې ډزې به یې هم ورسره وکړې، خلکو به کولای شول چې خپل کوچنيان غردونو ته وڅېږوي او دوی په خپله سنګرونه ونیسي. ربنتیا به وايو هغه وخت به د غره له پاسه جګړې شوې دورې خلکو ته د کابل راډيو په نسبت بنه پیغام درلود. خکه هغه

وخت د کابل را په یو ربستیا خبرې نه کولې یا یې ډېر کم ربستیا ویل. په دې توګه د مابنام په تنه غوندي تیاره کې د اور لمبې او د تور غره پر خوکه سپړې دوړې د خاصو مانا لرونکو سمبولونو په توګه له مهمو رسندو یو وسیلو خخه وي.


باید وویل شي چې زبه د افهام او تفہیم تر ټولو مهمه وسیله ده خود یوې مهمې رسندو یو وسیلې په توګه تقریري زبه د مفاهیمې د ډېر ډولونو لپاره، له لیکنې ژبه خخه ډېره موثره او ګټوره ده. د دې لپاره چې مورد تقریري ژبه ځینې بېگنې وشمېرلې شو، غواړو هغه له لیکنې ژبه سره پرتله کړو:

تقریري ژبه	لیکنې ژبه
فیدبیک (غبرګون په کې ګپندي وي)	فیدبیک په کې ځنډنې وي
لنډ لنډ ويښونه، لفظونه او لنډې جملې په کې په کار لوېږي	اوړده، اوړده لفظونه او اوړدي
د خلکو له محاورو خخه لري	د خلکو له محاورو خخه لري
د مخامنځ اړیکو لپاره ډېر نېه رابطه ګرځي	کېږي زیات رسمي او تشریفاتي اړخ لري
راتلونکو نسلونو ته د ګلتوري توکو د لپېدولو لپاره ډېر مساعده وي	شکل او محتوى ته یې تر

۶- غبرګون Feed back : فیدبیک هغه غبرګون یا عکس العمل دی چې اخیستونکی (مرسل الیه) یې د پیغام اخیستولو په نتیجه کې بنکاره کوي. کېدای شي دا غبرګون د سمې مفاهیمې په وجه په زړه پورې وي، ممکن د غلط فهمې په وجه بنه نه وي. کېدای شي هغه د خبرو په ذريعه یا د لیک په ذريعه خرګند شي، بنایي هغه شفاهی "Verbal" وي یا غیر شفاهی (Nonverbal) وي په بنې یا خېړه کې راغلی بدلون هم د فیدبیک یو شکل وي، کله کله مانا لرونکی چوپتیا هم یو ډول فیدبیک وي استونکی، د دې لپاره چې د مفاهیمې په اغپزه و پوهېږي د خپل پیغام فیدبیک ته ستړګی په لار وي.

### د مفاهیمې د پروسې عملی اړخ:


هر پیغام چې د ابلاغ یا مفاهیمې په پروسه کې له مرسل خخه تر مرسل الیه پورې کومه لاره وهی هغه په لاندینې ډیاګرام کې تجسيم شوې د:



فرض کړئ! تاسې احمد نومېږي د یوې علمي او فرهنګي مجلې د چلونې مسؤوليت پر غاره لرئ. ستاسې یو قلمي ملګری

محمود نومېږي، چې د لرغونو اثارو او زړو قلمي نسخو له مطالعې سره مینه لري. ده د خپلې مقالې په ارتباټ تاسې ته يو عکس هم رالېږلې دی. تاسې غواړئ چې د عکس په باره کې هغه ته خه ووایئ نو تاسې خپلې آیدیا یا نظرې په توګه د خپل پیغام شکل ورکوئ، نو تاسې د "مرسل او هم انکوډر" په توګه د خپل پیغام شکل او محتوي داسې جوروئ، چې د محمود ذهنې په "مرسل الیه او هم ډیکوډر" په توګه واخیستلاي شی، نو خه کوئ د خپل پیغام محتوى د محمود له فهم او ادراف سره سمه عیاروئ یانې کوبنېن کوئ چې خپل پیغام په خپله د محمود د اړتیا او ضرورت له مخې هم تعییر کړئ. که تاسې خپل پیغام د تیلفون له لارې هغه ته رسوئ بیا نو د انکوډ (Encode) او ډیکوډ (Decode) پروسه یو خه نوره هم غځیري یانې ستاسې د تیلفون "مایک" هم ستاسې په خبر "انګوډ" ګرځی او د محمود د تیلفون "ریسور" هم د هغه په خبر ډیکوډر ګرځی هغه داسې چې ستاسې د تیلفون د محمود د تیلفون ریسور هغه ډیکوډ کړي شي بیا د تیلفون د ریسور راوتلي خبرې د محمود ذهن ډیکوډ کوي یعنې له خپل ادراف سره یې سمي تعیوروی (1) د انکوډ (Encode) او ډیکوډ (Decode) اصطلاحات اصلًا له مخابري خه اخیستل شوي دي. له انکوډ خه مقصد په رمز (Code) کې د یوه پیغام اچول دي او ډیکوډ له رمز خه د هغه ایستل دي. خو په ابلاغ یا مفاهمه کې هڅه کېږي چې پیغامونه د داسې لفظونو، سمبولونو، تصویرونو او اشارو په قالبونو او اشکالو کې راوستل شي چې د مفاهمي دواړو خواوو ته د پوهېډو یا تعییرولو وړوي د مفاهمي د دی پروسې په نتیجه کې د محمود ذهن ته داسې یو پیغام رسېږي:


"د... کتاب له يو مخ خخه چې تاسې کوم عکس اخيستي دي،  
فوکس یې سمنه دی، نو په کلیشه کې هم سمنه راخي... " خو خبره په  
دغه ئای پای ته نه رسېږي. زموږ په ډیاګرام کې دوې نوري بیضوی  
شکله کړي هم زیاتېږي، لکه دا:



په پورتني پیغام کې دوه تخنیکي لفظونه لکه "فوکس" او "کلیشه" له هغو کلماتو خخه دي، چې په وروستيو کلونو کې زموږ ژبې ته راغلې دي. له دې امله چې د لیکوالو او ژورنالیستانو د تجربې ساحې یوه له بلې سره زیاتې ګډې شوې دي نو د دې ضرورت له منځه تللى دی چې د پیغام د استولو په وخت کې یو بل ته دې ډول اصطلاحاتو په باب اضافي خړکندونې وشي یانې تاسې دې ته اړنه یاست چې د فوکس یا کلیشي معناوی محمود ته خړکندي کړئ د مفاهمي د فنونو د انجینیرانو له نظره دوه نور شیان هم شته چې هغه د مفاهمي پر بهير منفي یا مثبت اغېز لري دا، د همدوی په ژبه د تحریف او د تصفیې (Distortion and filtering) لپاره مداخلي دی.

تاسې به ډېر څله اور ٻدلې وي چې کله کله یو هېواد د بل هېواد راډيو پر ضد خپله حمله کوي نو تر حملې لاندې هېواد د دفاعي هڅې

په توګه په هماغه فريکونسي کې مزاحم غږونه توليدوي، يا په تخنيکي ژبه "پارازيت خوشي کوي". همدارنګه کله کله د تلویزيون پر سکرین باندي مزاحمي خپې خپل خان د نري شبنم ته ورته باران په شکل بنکاره کوي چې اصلي خپري او منظري اخلاقاوي. دا ډول مزاحم غږونه او مزاحمي خپې موربد خپل ډيامگرام له پاسه د یوې کړي وړي منحنۍ کربنې ايسټلو ته اړ باسي لکه دا:




"حشوو او زوايدو" په کار اچونه، د مفاهمي د تيوريستانو له نظره مفاهمه اخلاقاوي، نو هر پيغام استوونکي د خپل پيغام د استولو يا کوم خبر ليکلو په وخت کې بايد فکر وکړي چې اورېدونکي، کتونکي یا لوستونکي نه شي کولاي چې په لبو وخت کې دومره زياتې خبرې خپل ذهن ته وسپاري. په دې اړه د یوې بېړي د مخابري د آپريتير تجربه د پاملنې وړ ده. هغه چې د مخابري په وخت کوم مطلب د (SOS) له لاري مخابره کوي، نو د خپل پيغام بېل بېل توکي، یو په بل پسي، په مناسبه فاصله کې استوي تر هغه مهاله چې ډاډه شوي نه وي لوړۍ مطلب مقابلې خوا ته رسیدلی او هغه ډيکوه کړي دی، بل مطلب نه ور مخابره کوي.

د یوې مخابري يا مفاهمي دا ډول خصوصيت مورب ته ضرور داسي یوه پونتنه راپيدا کوي چې په یوه تاکلي وخت کې د زياتو اطلاعاتو یا نظريو وړاندې کول به بنه وي او که به دا غوره وي چې د مقابل لوري د بنه پوهېدلو لپاره په هماغه وخت کې لږ، لږ مطالب هغه هم په تکرار سره مخابره شي؟ دا دواړه خبرې، سړۍ، له یو ډېر مشکل انتخاب سره مخامنځ کوي. که چېري خپل او رېدونکو، کتونکي یا لوستونکو ته خپل پيغامونه ډېر ورو ورو استوو نو دوی به زمورډ په دغه کار سره یو ډول ستوماني احساس کړي او د وخت د ضایع کېدو پرېشاني به هم ورته پیدا شي، خو که د مفاهمي يا مخابري جريان ډېر ګوندي کړو يعني په لړ وخت کې ورته ډېر مطالب وړاندې کړو بل خه به ونه کړو، بس د دوی ذهن به زييات مغشوش کړو. دا رېډه هلته هوارېدلې شي چې استوونکي او اخيستونکي یو له بله سره خپله مفاهمه، د چا خبره په سور او تال برابره او یا په تخنيکي ژبه په تيون (Tune) کې یې سره سمه کړي. دا به هغه حالت وي چې د پيغام

دا نوي پورته ايسټل شوې کړه کربنې، بنېي چې د استوونکي او اخيستونکي تر منځ مفاهمه د مداخله کونکو غږونو او خپو په وسیله اخلاقېږي. په کار دی چې هغه د تصفېي د وسیلو په مرسته د مفاهمي له بهير خخه وايسټل شي.


مورب هم کله کله د مفاهمي د دواړو اړخونو (استوونکي او اخيستونکي) په توګه د مفاهمي په جريان کې، خندونه او مزاحمتونه راپيدا کوو. د مفاهمي په جريان کې د نامانوسو خارجي کلماتو یا جوړو شویو وییونو په کار اچونه، د خبرو ډېر چتیکتیا یا ډېر غړندتوب، د خبرو اوږدواالی یا په خبرو اترو کې په اصطلاح د

استوونکی او اخستونکی یو له بل سره د خپلو تجربو ساحې شريکې کړي او یو د بل په ژبه او واقعي اړتیاوو پوره پوهبدلي وي که داسې شوي وي بیا په خپل ډیاګرام یوه بله د نيمې دايرې کربنه زیاتولی شو. دا به د فیدبیک یا د مفاهیم د کامیابی او موثریت کربنه وي.




کله چې د مفاهیم د بهير لاره سمه وي، مزاهمتونه هېڅنه وي، یا ډېر کم وي پیغام دواړو خواوو ته مفهوم ولري یا دواړو خواوو ته د تعبيرونوی نوبیاد مفاهیم یو ډېر مهم توکي "غږگون یا فیدبیک" ته زمينه برابرېږي فیدبیک د مفاهیم جريان غږگوی کله کله خبره دې حد ته رسپږي چې په مخامنځ خبرو یا مرکو کې، د استوونکی خوا او اخیستونکی خوا تر منځ د پیغام استونې په کار کې توپیر له منځه ئې تر دې چې د داسې یو ډیاګرام جو په ډېر برابرېږي چې په هغه

کې مرسل او مرسل الیه خپل، خپل ځانګړي ځایونه، وارپه وار یو له بله سره بدلوی تر دې چې خپل شخصي عنوانونه هم له لاسه ورکوي او دواړې خواوې د تعبيروونکي (Interpreter) تر عنوان لاندې راخې لکه دا:



فیدبیک چې د مفاهیم ډېر مهم توکي دی یوازې د "هو" یا "نه" په ویلو یا دې ته ورته د سوال او ځواب په نورو خبرو کې نه راځرګندېږي، بلکې په مخامنځ مفاهمه کې، په خبره کې پرله پسې بدلونونه هم د غږگون نښې رابنيې د فن او هنر په دنیا کې کېداي شي رنګونه او انځورونه فیدبیک وښې د "شنه خراغ" اشاره هم د "هو" غوندي یو مشتبه ځواب دی.

بله خبره دا ده چې که موږ له خپل ځان سره (Intera personal) مفاهمه کوو هلتله هم فیدبیک زموږ د مفاهیم د سموالي، موثریت او بریالیتوب لپاره ډېرښه لارښود دی. د لاندې ډیاګرام په غور و ګورئ:



لكه چې په پورتني ډیاګرام کې بنوදل شوي دي، موب د مفاهې په وخت له هرڅه نه دمځه د خپل پیغام لفظونه او نور سمبولونه د انکوډ کولو په وخت کې په خپله هم ډیکوډ کوو. یعنی په خپله یې تعییرو او ارزیابی یې کوو چې هغه خو به کومه غلطی نه لري، الفاظ خو به یې مشکل نه وي. آیا د مقابل لوري لپاره به د پوهېدو وي؟ همدارنګه د مفاهې په وخت کې د خپل غړ خرنګوالی هم په نظر کې نیسو هغه خومره طبیعی یا مودبانه دي. د پیغام لهجه هم له نظره نه اچوو آیا مقابل لوري زموږ په لهجه پوهېداي شي او که نه؟ د معیاري ژې خخه موکار اخیستی دي او که څنګه؟

خبره به رالنډه کړو که په هر ډول مفاهمه کې د غږګون لاره صافه او هواره وي نو دا مفاهمه به د افهام او تفہیم هغه لور پور ته ورسپري چې تل د کورنیو او نورو لویو او کوچنیو توں نیزو ګروپونو

تر مینځ اخلافونه له مینځه وړي او د یوې توںې یا ملت ټول افراد د ګډ یا ملي تفاهم دا سې مرحلې ته رسوي چې ګډ ملي اراده یې له هر ډول اتومي یا اقتصادي طاقت خخه ډېر خله پیاوړي او روښ خواک ګرئي. دا هماغه خواک دی چې د یو ملت خپل انقلاب په مخ بیابی او د نورو صادر شوي انقلابونه خنثی کوي

## ډله بیزه مفاهمه، ابلاغ عامه

“Mass Communication”

ډله بیزه مفاهمه چې ټینې افغانی لیکوال یې ډله بیزې اړیکې او د لري پښتونخوا لیکوال یې د اردو په تقليد "ابلاع عامه" هم بولی. ماس کمونېکشن د مفاهمو یا ابلاغياتو تر تولو اوچت او پراخ غځدلی پوره دی. ددي پراخې مفاهمي لمنه ډپره غور پدلي ده. که ووايو چې زموږ دا ټوله نړۍ او له هغې خخه چورلې دونکې سپورډمى چې موږ نسلکي مخونه ورسره تشبيه کوو او د آسمان هغه ستوري چې زموږ پر لوري ستړګونه وهی ددي ډول کمونيکيشن د شبکو په پراخ او بدلت شوي جال کې را نغښتل شوي دي، مبالغه به نه وي. یو وخت چې لوی خوشال بابا ته پرستورو باندې د کمند اچولو هيله پیدا شوه او علامه اقبال د هغه دغه لوړه آرزو زموږ د زمانې څوانانو ته ابلاغ کړه، د ډله بیزې مفاهمي وسیلو هغه د رښتیا کېدو مرحلې ته ورسوله انسان پخپله سپورډمى ته وروخت او ټوله نړۍ یې د سپورډمى له حالاتو خخه خبره کړله. دا لري لا روانه ده. دا دی وخت په وخت د نورو سیارو او اقامارو په باره کې تر لاسه شوي اطلاعات د نړۍ ټولو او سېدونکو ته رسپږي. عامه ابلاغياتو موره د څمکې د زړه له حال او د سمندر د تل د بې شمېره زیاتو مخلوقاتو د ژوندانه له حالاتو او خاصو کړو ورو خخه خبر ساتلي يوو.

## اووم څپرکې

ډله بیزه مفاهمه، ابلاغ عامه

“Mass Communication”

د ډله يېزې مفاهیمی وسیلې یوازې موب د خپلې او سنی زمانو له حالاتو خخه نه خبروی، بلکې د زرگونو کلونو مخکینیو انسانانو پیغامونه يې هم تر موب پورې را رسولي دي. له میلاد خخه ۲۵۰۰۰ کلونه مخکې د فرانسې د (Lascaux) نومی خای د یوه غار پر دبوال باندې د یوه آس، دوو غويو او یوې بزې (وزې) تصویرونه ایستل شوي دي. که خه هم د تاریخ پوها نو له نظره دا تصویرونه کومه ليکل شوې شرحه نه لري چې هغه زمانه ورباندي د تاریخ مبدا وبله شي. دا هم پوره جوته نه ده چې دا تصویرونه د خه مقصد لپاره کښل شوي دي؛ خو هغه د داسې رسنې وسیلې په توګه چې د ژورنالیستانو په ژبه د زرگونو لفظونو او کلماتو ارزښت لري، موب ته د هغې زمانې د خلکو یو پیغام را رسوي هغه دا چې: "دا د کار خاروي دي چې باید وساتل شي او وپالل شي".

همدارنګه په لرغونې مصر کې د "ژوندانه د کلې سمبول" اوس هم موب ته بې مفهومه نه دي، په او سنیو رسمي تشریفاتو کې د لویو بنارونو بنارو والان خپلو ډپرو درنو او مهمو مېلمنو ته د خپل - خپل بنارد "کلې سمبول" د سوغات په توګه چې لوړ معنوی ارزښت لري وراندي کوي. ګواکي یوې نړيوالي عنعنې د یونپیوال پیغام یوه ارزښتمنه محتوى تر موب پورې را رسولي ده او هغه لکه دا خنګه چې بند ورونه (دروازې) په کلې خلاصېږي، هماګسي د زړه کلپونه هم د مینې او لوربینې په کلې خلاصېږي.

يو جرماني "زرګر ګوتبرک" په خپل کار او زیار سره په ۱۴۵۳ م کې د چاپ د ماشین په اختراع کولو سره د معاصر و پېړيو تاریخ ته یوه بله مبدا و تاکله د نړۍ دوہ ډېر دوامداره اوڅواکمن انقلابونه (صنعتي انقلاب او د میدهيا انقلاب) له همدغه وخت خخه پیل شول.

په ربنتیا چې دا ډپره لویه انقلابي پېښه وه چې يو آسماني کتاب (انجیل) د پاپانو د انحصار له منګولو خخه ووت او پیغام يې عامو خلکو ته ورسول شو. زموږ له نظره که دا کار دمځه شوی واي، بنايی انجیل به له ګوتو و هلو او تحریفونو خخه خوندي ساتل شوی واي.

**ډله يېزې مفاهیم د مفاهیمی د نورو ډولونو په پرتله:**  
که خه هم دلته زموږ د بحث اصلی موخه ډله يېزې مفاهیم ده، خو له دي امله چې د ډله يېزې مفاهیمی لمنه ډپره پراخه ده او په هغې کې د مفاهیمو نور ډولونه لکه له خپل خان سره مفاهیم، د دوو کسانو تر منع مخامخ مفاهیم، د کوچنيو او لویو توںیزو ګروپونو تر منع مفاهیم، کار و باري مفاهیم یا تنظیمي مفاهیم، خپل خپل خایونه لري، نو غواړو چې ډله يېزې مفاهیمی ته د رسپدو د لارې پر سرد مفاهیمې ځینې نور ډولونه هم خه ناخه و پېژنو.

له خپل خان سره د یو چا مفاهیم (Intrapersonal Communication) په دې ډول مفاهیم کې یو خوک له خپل خان سره فکر یا خبرې کوي، خپل احساسات پخپله ارزیابی کوي. خپلې خبرې یا خپله لیکنه د کار په جريان کې تر خپلې خارنې لاندې نیسي. په دې مفاهیم کې د یو چا عصبي نظام یا حسي اړګانونه د پیغام استوونکو (مرسل) په توګه کار کوي. دده دماغ د مرسل الیه (اخیستونکي) دنده سرته رسوي. فرض کړئ تاسې پخپله له خان سره مفاهیمه کوئ، نو د پیغام استوونکو او هم اخیستونکو تاسې پخپله یاست. کله کله ددي ډول مفاهیمې پیغام په برقي، کیمیا وي ټکانونو یا ضربو (Electro Chemical Impulses) کې پېچل کېږي. رسنې وسیله

(مېډیم) یې مرکزی عصبی سیستم (Central Nervous System) دی. فیدبیک یې هم هماغه برقي کیمیاواي تکانونه دی. که د موضوع له یو خه پېچلي تخنیکي حالت خخه راوو خو، نو تاسې د خپل مېز له پاسه اپښودل شوی تلیفون په نظر کې ونسیئ، لکه خنګه چې د تلیفون شبکه په یوه بنیار کې هري خواته غځبدلې ده، هماګسي ستاسي د عصبی نظام شبکه ستاسي د بدنه هري خوا ته غور پېدلې ده، چې ستاسي پینځه واره حواس د دماغ له مرکزی برخې سره په ارتباط کې ساتي، مثلاً ستاسي د سامعي او باصرې حواس د غږ او ستاسي د سترګو د نظر له لاري دماغ ته د یو ډېر ګرندي موټر د راټژدي په کېدو خبر ورکوي او ستاسي دماغ ژر ستاسي بدنه حکم کوي چې خان ډېر ژرد سړک یوې خنډې ته کړي.

خبره روښانه شوه له خپل خان سره ستاسي د مفاهيم په جريان کې ستاسي محسوسات، خپل تفکرات او خپلې فيصلې شاملېږي، په دې ډول مفاهمه کې تاسې خپلې خبرې یا خپلې ليکني پخپله ارزیابې کوئ، که تاسې غواړۍ خپلې خبرې یا خپل کړه وره ثبت کړئ بیانا نه له سمعي او بصرې وسیلو خخه یا له کمپيوټر خخه هم کار اخلي. د دې مفاهيم پروسه پخپله د یو فيډيېک په توګه راتا وېږي. یعنې تاسې په خپلې د خپلې مفاهيم په غږګون خپل خان ډېر ژر پوهولاي شئ.

د ابلاغياتو حئينې ماهران له خپل خان سره د یو چا مفاهيم ته د کميونېکيشن په ساحه کې مهم ئای نه ورکوي، خو حئينې نور د هغې مقام ډېر لوړ بولي او وايې چې نوري مفاهيم له کړو وړو، کردارونو یا اکشنونو سره، خو - له خپل خان سره د یو چا مفاهمه له مانا سره زياته رابطه نيسې، مانا دا چې د یو پیغام اصلې ارزښت تاکي. د دغو

پوهانو له نظره د مفاهيم ټول ډولونه یو له بل سره د رابطي په مزو تړل شوي دي چې یوه له بلې خخه په جلا توګه نه شي مطالعه کېدلې په تېره بیا له خپل خان سره د یو چا د مفاهيم (Intrapersonal Communication) مطالعه چې د تخيل او تفکر په لحاظ لوی ارزښت لري بنسټييز اهميت هم لري.

د ژورنالیزم د استادانو له نظره له خپل خان سره د یوه راپورتير خپله مفاهمه د یوې مهمې مرکې لپاره د چمتووالې په کار کې مهمه مرسته کوي یوراپورتير پخوا له هغه چې له یو مهم سپړي خخه د مرکې لپاره وخت و اخلي، دې باید د هغه د عمر، شخصيت، مسلک، او کار په باره کې پخپله له خپل خان خخه ډېرې پونښنې وکړي او بیا پخپله خپلو پونښنو ته خوابونه ولتیوی له مهم شخصيت خخه یوازې د هغو موضوعاتو په باره کې پونښنې وکړي چې په خاص ډول د ده له کار او نظریاتو سره ډېره رابطه ولري.

که دې داسې وکړي بیا به مجبور نه وي چې له یو ډېر مشهور شخصيت سره خپله خبره په دې خبره پیل کړي "مهربانې وکړئ تاسې خپل خان لوستونکو یا اورېدونکو ته معرفې کړئ" کېداي شي یو مشهور سپړي د یو راپورتړ دا ډول یوه خبره د خان لپاره یو سپکاواي و بولې او په داسې یوه پونښنې کېداي شي مرکه له پیل کېدو خخه د مخه په تېډه و درېږي، ئکه مشهور شخصيتونه بنایي ونه غواړي چې په خپله خوله خلکو ته خپل خان ور و پېژنې، نامتو کسان په دې شرمېږي چې خپلې کارنامې پخپله بیان کړي یا د خان صفت پخپله وکړي.

که یو را پورتېر د یو مهم سړی د ژوند او شخصیت په باره کې خپله مفاهمه تر یوه حده بشپړ کړي وي نو دی به بنایی خپله مرکه په داسې یوه بنې مقدمه پیل کړي:  
”پوهاند ډاکټر... صاحب! تاسې د خپل عمر خلوینت کلونه د هبواد د پوهنې په خدمت کې تېر کړي دي، خومره چې زه خبر یم تاسې په دې ساحه کې د تالیفاتو او مطالعاتو خاوند یاست. په خو نړیوالو سیمینارونو او کنفرانسونو کې موهم برخه اخیستې ده. دلته که اجازه را کړئ، غواړم چې د پوهنې او روزنې په باره کې د دولت د نوې ستراتیژۍ په اړه ستاسې له نظر خخه خپل لوستونکي یا اور بدلونکي خبر کرم

**مخامن مفاهمه** (Interpersonal Communication) دا ډول مفاهمه زیاراته د دوو کسانو تر منځ کېږي، داسې یوه مفاهمه د شخصي روابطو په جوړونه او تینګښت کې ډېره اغېزناکه ده. دا مفاهمه دوہ ډوله ده. یوه یې د مخامن (Face to Face) خبر او بله یې له یو ئای خخه بل ئای ته د پیغام استولو (Point to point) مفاهمه ده.

د مخامن خبرو مفاهمه لکه چې له نوم خخه یې خرگندېږي. د مخامن خبرو اترو یا لارښوونو په شکل سرته رسپېري پیغام یې معمولاً د اشخاصو تر منځ د ژورو شخصي اړیکو د تینګولو په باره کې وي رسنې. وسیله یې خبری همدارنګه په بنې او خبره کې راغلي بدلونونه، د ستړکو، وروڅو، شونډو او لاسونو حرکات (Body Language) او ځینې نوري غیر شفاهي نښې او نښاني دی غبرګون

(فیدېبیک) په کې ګرندي وي ئکه چې په مفاهمه کې سمدلاسه د خبرو یا نورو کړو وړو له لاري غبرګون بنوول کېږي.  
له یو ئای خخه بل ئای ته (Point to Point) مفاهمه کې پیغام معمولاً د ټلیفون، لیکونو، تلگرافونو، د کمپیوټر او یا د ملکي راډيو (CB) له لاري سرته رسپېري. په دې ډول مفاهمه کې پیغام معمولاً تشریفاتي اړخ لري. فیدېبیک یې د ټلیفون له لاري نسبتاً ګرندي دی، هغه کمپیوټر هم چې په نېټه ورک کې یې ګنه ګونه زیاته نه وي، د فیدېبیک له ګرندي کېدو سره مرسته کوي خو د پوستې تلگرام او داسې کمپیوټر له لاري چې په نېټه ورک یې ګنه ګونه زیاته وي فیدېبیک یو خنډنۍ وي.

**د کوچني ګروپ مفاهمه** (Small group Communication) د کوچني ګروپ مفاهمه په یوه کوچني غونډه کې هر چا ته د خبرو اترو، حقایقو بیانولو یا نظر خرگندولو موقع برابروي. دا مفاهمه دوہ ډوله ده، چې یو ډول یې مخامن او بل ډول یې له یو ئای خخه بل ئای ته مفاهمه ده.

د کوچني ګروپ په مفاهمه کې وړاندیزونه، د مجلس اجنباد پیغام حیثیت لري، رسندويه وسیله یې غالباً خبرې اترې وي، خوکله کله سمعي او بصري وسیلې هم په کې په کار لوېږي غبرګون یې هم د خبرو اترو په بنې وي خوکله کله د تایید په توګه سربنورول کېږي، کېداي شي د مخالفت لپاره هم سر په بل ډول وښورول شي، همدارنګه د رايوا یا ووټونو ورکول یا د تایید او هم د مخالفت په توګه د لاسونو اشارې هم په فیدېبیک کې رائي.

د کوچني ګروپ د (Point to Point) مفاهيم پیغام له هفو موضوعاتو خخه جورېږي چې د یو ګروپ غړي ورباندي د ممکنو وسیلو له لارې بحث کوي. د دې مفاهيم رسنۍ وسیلې تلیفون، لوډسپیکر، ویدیو او کمپیوټري رابطې وي. فیدبیک یې د حینو وسیلو له لارې ګرندي او د حینو نورو وسیلو له لارې حنډنۍ وي.

د لوی ګروپ مفاهمه (Large Group Communication): په دې ډول مفاهمه کې د پیغام اخیستونکو شمېر تر پیغام استوونکو ډېر وي. په پیغام کې یې د تفریحی موضوعاتو په ګډون ډېر شیان راتلى شي. رسندویه وسیلې یې مخامنځ خبرې دی چې سمعي او بصري وسیلې هم ورسره مرسته کوي. کوچني کوچني. ډرامې، موسيقي او داسي نور هنري شیان هم ورسره ملګرتیا کوي. د لوی ګروپ مفاهمه د وسیلو له لارې ډله یېزې مفاهمي ته ور تزدې کېږي.

عامه یا ډله یېزه مفاهمه (Public or Mass Communication): پخوا له هغه چې د دې ډول مفاهمي په باره کې لازم تفصیلات ورکړو غواړو پر هفو خصوصیاتو لنډه رننا واچوو چې عامه مفاهمه له نورو ډولونو خخه راجلا کوي، د دې مفاهيم پیغام استوونکي یوازي یو څوک یا خو کسان نه دي بلکې د میديا موسسې لکه ورڅانې، د فیلم ستېډيو، د تلویزیون شبکې او د دوى څپروونکي په زیاراتو هېوادونو کې د اطلاعاتو وزارتونه د پیغام استوونکو په توګه کار کوي.

ددې ډول مفاهيم په پیغام کې له خبرې، ديني، تعليمي، جدي، اجتماعي، اقتصادي او سياسي مسائلو خخه نیولې تر تفریحی موضوعاتو پوري هرڅه رائحي رسندویه وسیلې یې د میديا ټول ډولونه په تېره بیا مطبوعات، راډيو، تلویزیون او فلمونه دي. د دې مفاهيم په پیغام اخیستونکي عامه خلک دي. فیدبیک د لوستونکو، اورېدونکو یا ننداوه کوونکو د غږگون ليکونه دی چې د خپرونو مرکزونو او دفترونو ته استول کېږي، غږگون یې د نورو مفاهمو په نسبت زیات حنډنۍ وي، معمولاً د متبادلو وسیلو له لارې استول کېږي. د دې خبرې مانا داده چې د تلویزیون ننداوه کوونکي يا د راډيو اورېدونکي خپل، خپل ستیشنونه نه لري، نو د خپل نظریاتو يا شکایتونو د استولو لپاره له نورو متبادلو وسیلو لکه ليک يا تیلفون خخه کار اخلي.

له دې کبله چې په<sup>(۱۹)</sup> پېړي کې د نامعلومو افرادو لویه ټولنه (Mass Society) بلل کېده، نو د ډله یېزې مفاهيم لوستونکي او اورېدونکي (Anonymous audiences) یانې بې نومه مخاطبين بلل کېدل، نو د دوى لپاره پر کاراچوں شوې مفاهمه باندې د (Mass Communication) نوم اپښو دل شوې و. خو اوس د کمیونېکیشن د یو پروفیسر او څېړونکي فریدريک ویلیامز له نظره د نن زمانې لوستونکي، اورېدونکي او ننداوه کوونکي دو مره هم نومورکي نه دي. ځکه چې نن خاص-خاص ټولنیز ګروپونه د ابلاغياتو او اعلانونو لپاره په نښه کړل شوي هدفونه ګرځبدلي دي. نو اوس دده له نظره د (Public) کلمه د (Mass) په نسبت د عامه مفاهيم لپاره یوه مناسبه کلمه ده. بنائيي زموږ په زبه کې د مانا په لحاظ دو مره حساسیت موجود نه وي، بنائيي اوس هم

زمور "ډله يېزه" کلمه ورته مساعده وي ئکه چې هغه د "تودې" يا "مقدار" له کلمو خخه چې د (Mass) له تحت الفظي ماناګانو خخه دي، توپير لري سره له دې هم کبدای شي خوک ورته عامه مفاهمه يا عمومي ابلاغ او يا هم ابلاغ عامه ووايې، اصلًا دا ډول اېښودل شوي نومونه يا اصطلاحات سمبوليکه بهه لري او سمبول هغه کلمه يا بله ورته نخبنه بلل کېږي چې د ډول ټولنيز تړون له لاري ورته داسې یوه مانا جوړه شوې وي چې د ټولو خلکو له خوا ومنل شي او په کار واچول شي، کبدای شي زمور ټینې صلاحیت لرونکي "وېي جورپونکي" استادان ورته مناسبه اصطلاح جوړه کړي خو دا اصطلاح به هغه وخت عمومیت پیداکوي چې د ټولنې لویه برخه بې ومني.

د ډله يېزې مفاهمي یوه ځانګړتیا داده چې د هغې د میدهيا لوېي - لوېي ادارې لکه ورڅانې، د راډيو او ټلویزیون ادارې او ستیشنونه، د فلمونو ستیده یوګانې او د خپرونوکو نورې موسسې دي. خو په دغۇ ټولو موسسو کې افراد هم لویه برخه اخلي د مثال په توګه د کمیونېکیشن بنسته تر ډېره حده د راپورټرانو کار او زیار پیاوړي کوي نور مسلکي او فني کسان هم په کې په افرادي ډول مهمې ونډې اخلي دې مفاهې پیغامونه د ټولو کارکوونکو د هڅو په نتيجه کې جوړې او بشپړېږي.

په لویديزه نړۍ کې د عمومي ابلاغ يا ډله يېزې مفاهمي موسسې د پانګه والو په پانګو چلېږي. نو باید پانګه والو ته هم لري يا ډېړي مادې ګټې ورسوی سره له دې هم د ډله يېزې مفاهمي خصلت داده چې د ټولنې په مقابل کې خپل لوی - لوی مسولیتونه هېڅکله له نظره ونه غورڅوي د ټولنيزې مفاهمي ټینې موسسې هڅه کوي

چې د اعلانونو له لاري ځانونه له خپله کوره پوره کړي. خو اعلانونه پخپله په ټینې ځایونو او وختونو کې ددوی د غارې غروندی ګرځي او مسلکي آزادي یې زيانمنوي په سوسياليسټي هبادونو کې، ډله يېزه مفاهمه د حکومت له خوا تمويلېږي او د هغې سياسي لاري لپاره استخدامېږي چې دولت یې تاکي. سره له دې هم دې لپاره چې له خلکو سره خه ناخه ذهنې رابطه ولرلای شي نو ټینې اجتماعي خدمتونه هم پر غاره اخلي د ډله يېزې مفاهمي یو خاص کيفيت داده چې په هغې کې د پیغامونو ګنه ګونه زياته وي چې دا خصوصيت د لوستونکو، اور بدلونکو یا ننداره کوونکو له خوا د تقسيم فيډېېک امکانات ډبر کموي. دا کبدای شي چې تاسې یوې ورڅانې ته د غبرګون په توګه یو لیک واستوی، یا کبدای شي کوم خوک د راډيو او ټلویزیون پر کوم پروګرام انتقاد وکړي، یا بنايی خو کسان په خپلو - خپلو لیکونو کې د هغوي ټینې خپرونو یا پروګرامونه وستايي، خو داليکونه چې البهه د متبدالي وسيلي له لاري ور استول کېږي، د ټولو هغو پیغامونو غبرګون نه شي خرګندولای چې په ډېر زيات شمېر کې، په متراکم ډول د ډله يېزې مفاهمي له لاري خپرېږي.

داسې هم پېښېږي چې په ټلویزیون کې د ټینې ديني، روغتیاېي، اقتصادي او سياسي موضوعاتو د تحلیل په جريان کې له اور بدلونکو او کتونکو خخه کوم خوک د بحث په جريان کې د متبدالي وسيلي (د ټلېفون یا انټرنېټ) له لاري پونستنه وکړي تحلیلونکي د خپل بحث جريان موقتاً دروي او د پونستونکي پونستنې ته ټواب ورکوي. ټینې موسسې چې د ډله يېزې مفاهمي

مسولیتونه پر غاره لري کونښن کوي چې د خپلو خپرونو په مقاصل کې د خلکو غږګون ځان ته معلوم کړي سره له دې هم له دې امله چې په دله یېزه مفاهمه کې د پیغامونو په استوونکي موسسه کې زيات خلک کار کوي په میدیم کې یې هم ګنې او ہول ډول رسندويه وسیلې په کار لوبدلي دي لوستونکي، اور بدلونکي یا نداره کوونکي یې هم د خلکو لوبي پر ګنې دي، نود تولو خلکو چتک غږګون که بیخی ناشونی نه وي نو آسانه هم نه دی د کمیونیکېشن د استادانو له نظره د پیغامونو د استوونکو او اخیستونکو تر منځ ډپر دیوالونه او ورونه دربدلي دي، په همدي دومره ورونو او دروازو کې دروازه وانان (Gatekeepers) هم پر خپلو خپروونکو ګومارل شوي دي، دا دروازه وانان خوک وي؟ دوى د لوبي چلکو موسسو یا بروډ کاست کوونکو موسسو کارکونکي لکه چلکونکي، منیجران، انجینیران، راپورټران او نوره پر مسلکي او فني کسان دي. یوازې دوی نه بلکې ددوی د کار وسیلې د مرسلې او اخذې لوبي دستگاوې هم د دروازه وانانو په جمله کې رائې د دغه دومره اصطلاحي دروازه وانانو موجودیت په عمومي ډول په دله یېزه مفاهمه کې نه یوازې فيديک خندوي، بلکې په خپله د پیغامونو په رسونو کې هم ځنډ پېښوي، مثلاً که د راډيو او تلویزیون خبرونه چې په راډيو او تلویزیون کې ډپر لب وخت نیسي او ئینې نور ژوندي (Live) پروګرامونه په نظر کې ونه نیسو دغه لوبي نشراتي دستگاوې که خه هم ډپرسايل ولري خلکو ته خپل زيات پیغامونه له دومره زیاتو دیوالونو، ورونو او دروازه وانانو خخه دومره ژر نه شي تېرولى او خلکو ته یې په بېړه نه شي رسول.

له دې امله چې فيديک په هره مفاهمه کې د هغې د ګټورتوب او موثریت درجه تاکي له بلې خوا په ډله یېزه مفاهمه کې د غږګون لاره ډپره او بده او زياته پېچلې ده. نو تول هغه کسان چې په میدیا کې کار کوي، دا مسولیت پر غاره لري چې د خپلو تولو لوستونکو، اور بدلونکو او کتونکو تولو احتمالي پونښتو ته (که خه هم مخامنځ نه وي) په ځوابونو برابرولو سره خپل خبرونه او پیغامونه په مکمله بهه وړاندې کړي. دا کار هغه وخت بهه سرته رسپدلاي شي چې د انګريزي ژې پنځه (W) ګانو او يو (H) ته او د پښتو پنځه (خ) ګانو او يوې (چ) ته پوره پوره ځوابونه برابر کړي. یعنې په انګريزي کې د (Who, What, When, Where, Why) پونښتو او یا د پښتو (څوک / چا؟)، (څه؟) (خنګه؟)، (څه لپاره / ولې؟)، (څه وخت?) او (چېږي؟). پونښتو ته ځوابونه برابر کړي.

ددې لپاره چې د خبر او پیغام د لیکلوا په وخت کې د خلکو تولو په تيره د هغوي ډپرو ضروري پونښتو ته پوره او بهه ځوابونه ورکړل شوی وي نو باید د "خنګه؟" او "ولې؟" پونښنې ډپري تکرار شي.

د پیغام يا خبر ژبه باید کافي صراحت ولري ابهام باید په کې نه وي، کونښن دې وشي چې له هغې ژې په خخه کار و اخيستل شي چې تول خلک ورباندي پوهېږي، سره له دې چې هغه باید یوه فصيحه او بلیغه ادبی ژبه وي خو په آسانې او ساده ګئي کې باید عاميانه ژې په ډپره نژدې وي، په دې باره کې د "ميدیا ژبه" تر عنوان لاندې یو خه زياتې خبرې په وروستيو خپرکیو کې شوي دي.

میدیا او ژورنالیزم:

د ډله بیزې مفاهیمی د استادانو له نظره میدیا (د ډله بیزې مفاهیمی وسیلې) خلور بنستیز مقصدونه لري.

- |               |              |
|---------------|--------------|
| ۱- خبرول      | To inform    |
| ۲- بنوونه کول | To educate   |
| ۳- اغپه کول   | To Influence |
| ۴- تفریج کول  | To entertain |

پورتنی مقصدونه د ژورنالیزم لپاره هم شمېرل شوي دي، ظاهراً ژورنالیزم لکه چې له نوم خخه بې خرگندېږي له ژورنالونو (ورځیانو، جريدوا او مجلو) سره ارتباط لري، خود کتابونو په ګډون تول مطبوعات پخپله لمن کې رانګاري مطبوعات پخپله يو پراخ مفهوم لري، د افغانستان د ژورنالیزم د یو استاد ډاکټر ظاهر صديق له نظره ټوله میدیا په مطبوعاتو کې شاملېږي چې په تخنيکي لحاظ په دوو برخو چاپي او برقي مطبوعاتو باندي و پېشل کېږي.

اصلًا ګډو موخو او هدفونو چاپي او الکترونيکي میدیا ګانې په یوه لاره روانې کړي دي. په تاریخي لحاظ هم پیغام او خبر یو د بل تر خنګ په شريکه لاره روان شوي دي. پخوا له هغه چې چاپي مطبوعات را پیدا شي يا الکترونيکي میدیا خپل جال هري خوا ته خپورکړي جارچیانو په یوه خوله او یوه ژبه خبر له پیغام سره یو خای بيان کړي دي، همدا سبب دي چې ننني ژورنالیستان د پخوانې جارچي د نوم او حیثیت درناوي کوي. د نړۍ خوشهورو مجلو په خپل خانو د جارچي (Herald) نوم اینښي دي؛ دا دروند نوم د مبشر يا قاصد ماناګانې هم لري چې پر خلکو باندي بنې لکېږي.

د ژورنالیزم او کمیونېکیشن ماهران په ګډه سره خبرونو او اطلاعاتو ته زیات اهمیت ورکوي او د خلکو لپاره بې حیاتي او ضروري ګنې، خو په شعر او شاعري، ادبی او هنري آثارو کې هم په زره پورې پیغامونه په تیره بیا د زړونو پیغامونه لټوي او هغه د ابلاغياتو په لویه لمن کې راقیلوی ټکه چې دغه ادبی او هنري اصناف هم پیغامونه لري او هم اغېزې.

### الکترونيک ژورنالیزم:

الکترونيک ژورنالیزم ډپر او بد تاریخ نه لري. مارکونی تقریباً او یا کلونه د مخه د بې سیم په اختراع کولو سره نړۍ یوې نوې مرحلې ته را داخله کړه، غړونه او آوازونو د هېوادونو له پولو او سرحدو خخه تیږي وکړ که له یوې خوا بې د بېلوبېلوبو هېوادونو د خلکو زړونه او فکرونه سره نزدې کړل نو له بلې خوا بې تبلیغاتي او پروپاگندي جګړې لا سختې کړي او کله چې جي ایل بېرد (J.L.Baird) تلویزیون اختراع کړ نو د نئي عصر د انسانانو په مخ کې نوې هیندارې کېښودلې شوې چې د بېلوبېلوبو ملتونو خلکو په هغو کې خپلې او د نوروښې یا بدې خېږي او د حرکتونو او فعالیتونو انعکاس ولید.

په لويدیحه دنیا کې راډيوسي خپرونو له ۱۹۲۰ کال خخه وروسته پیل شوې دي. افغانستان ته د راډيو په راولپو کې موباله نورې دنیا خخه ډپر وروسته پاتې نه وو، د راډيو لوړمنې کوچنۍ دستګاه په ۱۳۰۶ لمریز کال (۱۹۲۹م) کې په کابل کې نصب شو، خو په هېواد کې د یوې ګډوډې په راتګ سره د عصر د نوي تخنيکي او نشراتي وسیلې خپل ژوند ته دوام ورنکرای شو بله پلا د راډيو اساسې خپرونو په ۱۳۲۰ لمریز کال کې پیل شوې.

د راډيو او تلویزیون په خاص ډول د تلویزیون په اختراع او  
فعال کېدو سره د ژورنالیزم دنیا له لویو تحولات او همدارنګه له غټو  
سیالیو سره مخامنځ شو.

په ۱۹۶۴ م کې په امریکا کې خو سروې گانې چې د بېلوبېلو  
ګروپونو له خوا سرته ورسپدې، دا وښودله چې هېر زیات خلک د  
تلویزیون د خپرونو له لارې ئانونه خبروی.

د دغه کار یو عمدہ دلیل دادی چې تلویزیون خپله مسلکي  
سویه لوره کړي ده او د ابلاغ په دغه وسیله د خلکو باور زیات شوی  
دی. په دې توګه تلویزیون د ورڅانو او جريدو لپاره لوی سیال  
ګرئیدلی دی. لوړۍ د مطبوعاتي موسساتو مشرانو فکر کاوه چې  
تلویزیون د اعلانا تو په سیالی. کې میدان ګتلی دی خو ورو ورو  
وپوهبدل چې د خبرونو په ساحه کې هم تلویزیون له ورڅانو او  
جريدو خخه په منډه کې د منځه شوی دی

دی سیالی د ورڅانو او جرايدو جريدو د نشراتي موسساتو مشران  
يا خاوندان دې ته اړ اېستل چې خپلې هغه ټولنې دسره تر مطالعې  
لاندې راولي چې دوی ته مشترکین يا لوستونکي برابوري د دغو هلو  
څلوا په بهير کې شیکاګو ډیلي نیوز (Chicago Daily News) او  
نيویارک هیرل تربیون (New York Heral Tribune) له نورو نه د  
منځه د خپلو خبرونو په کیفیت کې تغییرات راوستل. کريشچن  
ساينس مانیتور (Christian Science Monitor) په خپل میک آپ  
او د سرمقالو په ستایل کې تغییرات راوستل. دې اخبارونو کوبښن  
کاوه چې د خبرونو په راپیدا کولو او چاپولو کې له بېړې خخه کار  
واخلي او پېښو ته لازیات په ژورنظر وکوري خود الکترونیک خخه  
د سیالی په ډګر کې وروسته پاتې نشي. سره د دې هم الکترونیک

ژورنالیزم ورڅخه په مخکې روان وو. تر دې چې په دې مسابقه کې د  
څینو ورڅانو ادارو په خپله هم تلویزیون ستپشنونه جوړ او په کار  
واچول لکه چې په امریکا کې تر ۱۹۷۶ کال پوري د ورڅانو او  
جرايدو موسسو ۱۷۰ ستپشنونه په کارواچول.

تلویزیون له خپلو کتونکو او اورېدونکو سره مخامنځ خبرې  
کوي. په ژبه ويل شوېو کلماتو او الفاظو تأثر له هفو خخه چې چاپ  
شوې وي زیات دی. تلویزیون کولای شي چې مستقیماً له خپلو  
کتونکو او اورېدونکو سره مستقیمه روحي رابطه ولري او مسایل د  
انسان سترګو او ذهن ته هېر ورنټدي کوي. خو خبرونه او اطلاعات  
یوازې د اورېدلو او کتلوا له لارې نه جذبېږي او لوستلو ته هم اړتیا  
پیدا کېږي همدغه ضرورت دی چې لاتر او سه پورې یې د مطبوعاتو  
اهمیت خوندي ساتلي دی. د ورڅانو لوستونکي چانس لري چې په  
ورڅانې کې د خپلې علاقې ورموضوعات ولټوي، په تلویزیون کې  
د انتخاب دا ډول چانس له منځه خې.

اساساً هر مخترع آرزو لري چې د ده اختراع شوی شي، د  
خلکود ژوند چاري آسانه کړي او د اطلاعاتو بنه ګرمي زياته کړي، د  
بي سیم مخترع نه غونښتل چې د ده له اختراع خخه د جګړې وسیله  
جوره شي خونه یوازې بي سیم یلكه راډيو او تلویزیون هم د جګړې له  
وسایلو خخه وبلل شول هغه وخت چې راډيو د خپل تکامل پړاو ته  
نژدې کېده او تلویزیون د څوانې مرحلې ته رسپدلى ۽ سړې او تودې  
جګړې روانې وي راډيو تلویزیون خه ناخه سړې جګړې تودولې او د  
تورو جګړو په اوريې د هوا لارې پروپاگندې پترول شيندل، همدا  
سبب دی چې د کوريا جګړه د «راډيو جنګ» وبلل شوه او د ويتنام  
جنګ د «تلویزیون جنګ» هم بلل کېده.

کله چې تلویزیون په آسیا کې د دې سیمې هېوادو ته راوله کېد، د سیمې د ټینو هېوادونو د توپونو خولې د ګاونډیو هېوادو سرحدونو ته برابري شوي وي، نو د تلویزیونی آنټینو نو ګردی ټیکلې یا غابونه هم دغه سرحدو ته د توپونو د خولو په خبر مخامنځ درولي په شوي.

د الکترونیک ژورنالیزم لنډ تاریخ تراوسه پوري درې ډوله پروګرامونه راپېژندلي دي چې هغه ژوندي پروګرام، د خبرونو منظم پروګرام او د زورې کتنې پروګرام دي، وروستیو وختونو د سرمقاليې پروګرام هم ورباندي زیات کړل شوي دي.

په ژوندي پروګرام کې د پېښې جريان لکه خنګه چې دی کت مت له هغه ځای خخه را اخیستل کېږي چې دغه پېښه پکې روانه ده لکه د حج مراسم چې کت مت د عرفات له میدان خخه را خیستل کېږي او هماګه وخت کې د مصنوعي سپورډیو له لارې په ټوله دنیا کې خپرېږي. کله کله ژوندي پروګرام مستقیماً د پېښې له ځای خخه نه پروډکاست کېږي لومړي په فیته ثبت کېږي او بیا کت مت هغه د تلویزیون ستېشنونو ته استول کېږي. زیاتره سپورتې پروګرامونه، د مهمو شخصیتونو د جنازې مراسم او ډېرنور رسمي مراسم په همدي ډول سره پروډکاست کېږي.

ژوندي پروګرام لکه چې له نامه خخه یې خرگندېږي، پېښه په کاملاً ژوندي توګه را اخلي. په تازه ګئ او هیجان تولیدولو کې بل ډول پروګرام ورسه سیالی نه شي کولاي د امریکې یو لیکوال تیروډروايت چې په لویو پېښو یې کتابونه لیکلې دی وايې چې: «تلويزیون د وخت فیلتیر له لارې یوه پېښه د خپلو ټولو خصوصیاتو سره همدا اوس په همدي وخت کې لیدلای شي. د تلویزیون خبرونه د

سهار د خپرونو په خپرد شپې له فیلتیر خخه نه تېرپېږي» په دې توګه د راديو تلویزیون ژوندي پروګرامونه د بنوونې او بیان د آزادی ریکاره چورپوي چې د سانسور او کنترول له قید خخه د نورو په نسبت ډېر آزاد دي.

تلويزیون هغه وخت را پیدا شو چې آسمان خپلې دروازې د انساننو په مخ پرانیستله. په فضا کې د مصنوعي سپورډیو چورلیدو د دې زمينه برابره کړه چې انسان خارجي فضا ته د مسافرتونو، د سپورډی. کړي ته د انسان د ختلو هیجانی پېښې په خپلو سترګو وويني، په ۱۹۶۳ کال کې د مصنوعي سپورډیو په مرسته د تلویزیون ژوندي پروګرامونه چلبدل په همځه وخت کې د نړۍ د بېلو بېلو هېوادو خلکو چې تلویزیونی شبکې یې لرلې او له مصنوعي سپورډیو خخه یې استفاده کولای شود انګلستان د نامتو سیاستمدار چرچیل د جنازې مراسم او په توکیو کې د المپیک لوې په خپله په خپلو سترګو د پېښو په خایو کې په داسې حال کې چې دا پېښې په خپل طبیعي جريان کې روانې وي ولیدلې. ژوندي پروګرامونه د خپل معنوی ارزښت سره یو ځای په ډېره لوره بیه هم تمامېږي. (CBS) تلویزیونی ستېشن ته چې د امریکې د کانګرس د خلورو ورڅو ویناوې یې ثبت کړې وي، خپل دغه کار تقریباً د یو میليون ډالرو په بیه تمام شو.

سره د دې هم ټینې موارد شته چې ژوندي پروګرام ته زیاته اړه پیدا کوي هغه به سپورډی. ته د انسان د ختلو غونډې پېښې وي چې هره لحظه او شیبې به یې خاص اطلاعاتي او علمي اهمیت ولري د خبرونو تنظیم شوی پروګرام د ژوندي پروګرام هومره وخت نه نیسي، په دغه ډول پروګرام کې د وخت د محدودیت له مخې مواد په

فسرده شکل سره تنظیم کېږي. د یوې مقاییسې له مخې د خبرونو په نیم ساعت کې هغومره کلمات په کار اچول کېږي چې د نیویارک تایمز د ورڅانې یو ساده مخ ورباندي ډکېږي. نو یو تلویزیونې خبریال د یوې ورڅانې د ټولو مطالبو یوازې یو کپسول ورباندي کوي. په نیم ساعت وخت کې د ورڅانې یو لوستونکی دومره کلمات په ذهن کې جذبوي چې یو نطاق یې په همدي دومره موده کې نشي ويلاي. د ورڅانې لوستونکي کولای شي چې انفرادي موضوعات تر آخره پوري ولولي، دی کولای شي چې خپله مطالعه په هغو مطالبو کې متمنکزه کېږي چې زیاته علاقه ورسه لري. خود راهيو اوریدونکي او د تلویزیون کتونکي دا چانس نه لري چې د خپلې خوبني ور موضوع په خپله انتخاب کېږي. د بروډکاست شویو او چاپ شویو مطالبو تر منځ دا ډول توپیر ایجابوي چې د تلویزیون د خبرونو تنظیم شوي پروګرام په خصلت باندي وپوهېږو. د خبرونو د پروګرام جورونکي له هر خه نه د مخه د وخت د محدوديت سره مخامنځوي. ورسه دی مجبور دی چې د کتونکو او اورېدونکو د پام ساتلو محدوديتونه هم په نظر کې ونيسي، نو دی باید هغه ډول خبرونه انتخاب کېږي چې زیات خلک ورسه علاقه لري، خود پوهېږي چې د دغه کار لپاره لړو وخت لري نو دی باید په عاقلانه توګه فيچري شيان (هغه چې د ورڅانې په لومړي مخ کې نه چاپېږي) انتخاب کېږي، کېداي شي له دې لاري خحمد ډپرو خلکو د علاقې مطالب برابر کېږي. سره دې هم دی نشي کولای چې تول خلک قانع او راضي وساتي دی نشي کولای چې د ټولنیزو اړیکو د نورو وسیلو له ورڅانو، اخبارونو، خبری مجلو او نظریاتي مجلو په اندازه موضوعات راټول

او خپاره کېږي راهيو او تلویزیون نشي کولای چې تول خلک په هر خه خبر کېږي یا یې مصروف وساتي. د خلکو اکثریت ته ددوی د خوبني وړ مطالبو د برابرولو په کار کې د امریکې د یو نامتو بروډکاستر والټر کرانکیټ برینکلی (Walter Cronkite Brinkly) تګلاره گټوره او په زړه پوري ده، هغه دا ده چې د تلویزیون لپاره د خبرونو د برابرولو لپاره باید ورڅانې مطالعه شي په دې صورت کې به دې دسطحې قضاوته خخه ډډه وکړي.

# اتم څپرکی

## مرکه

نن سبا د ډله ییزې مفاهemi په باره کې ډېرې زیاتې خبرې کېږي  
چې انګازو او اغښو بې ټوله نړۍ نیوځي ده. مرکه یا مصاحبه د  
مفاهemi ترتولو مهمه وسیله ده. له مفاهemi سره د مرکې رابطه د جسم  
او روح تر مینځ رابطې ته ډېرې نزدې ده. همدا سبب دي چې مرکه په هر  
دم او قدم کې له مفاهemi سره ملګرتیا کوي.

موره درې ډوله مفاهemi پېژنو چې یوه بې له خپلو ځانو سره  
مفاهمه (Interpersonal communication) ده. بله بې مخامخ  
مفاهمه (Inter personal communication). درېیمه بې ډله ییزه  
مفاهمه (Mass communication) ده. مصاحبه هم له مفاهemi سره په  
یوه شریکه لاره باندې د تګ له امله، دا درې واپه بنې غوره کوي  
له خپل ځان سره مفاهمه، د هر چا په بدن کې د یو ډول برقي-  
کیمیاوي Electrochemical عمل په ذریعه سرته رسپری، د بدن دغه  
داخلې مفاهمه یا مخابره په حقیقت کې د انسانی مفاهemi د تولو  
شکلونو او ډولونو اساس دی. که په جسم کې دتنه د رابطې او  
مفاهemi دا سیستم گهوجو شی، نود بدن هر یواړګانیزم په پوره ډول د  
کار کولو ورتیا له لاسه ورکوی، ئکه چې چاپېریاں له حالاتو خخه د  
ناخبرتیا په حالت کې د انسان کې وړه بې خطره نه دي."

## مرکه

همدارنگه له خپلو ځانونو سره پخپله مرکه يا پخپله خپلو پونتنو ته ټواب ورکونه په مخامخ او ډله ييزو مرکو کې اساسی رول لري که مورله يو شمېر مهمو کسانو سره د ډپرو مهمو موضوعاتو په باره کې له مرکو کولو نه دمخته پخپله خپلو ډپرو پونتنو ته د مقدماتي مطالعاتو یا د مهمو اشخاصو سوانحود لوستلو له لاري ټوابونه برابر نه کړو، نو له هغونامتو کسانو سره زموږ مرکې چې غتې پښې ورباندي تېږي شوې یا یې مهمې پښې راپیدا کړې دی یا د پراخو او ژورو مطالعاتو او نظریاتو خاوندان دی بې مورده اوبدېږي.

د دې لپاره چې زموږ مرکه ډپره اوبده نه شي او په دې سبب زموږ ځينې ضروري پونتنې بې ټوابه پاتې نه شي، په کار دي د هغه چا په باره کې چې ورسه مرکه کوو له خپل ځان خڅه هم يو لړ پونتنې پیل کړو، لکه: دی څوک دی؟ چېږي زېږيدلی دی؟ په کومو کومو ځایونو کې یې تحصیل کړى دی؟ څه کارونه یې کړې دی؟ مهم کارونه یې کوم کوم دی؟ په تذکرو، اخبارونو او مجلو کې دده په باره کې څه ډول معلومات خپاره شوې دی؟

دغو پونتنو ته پخپله ټوابونه ورکول مور به نسيي چې دی خومره مثالې انسان دی چې له ده سره مرکه کول يو ضروري کار ګرئي. که چېږي يو خبریال د کار له دې طریقې خڅه کار وانه خلي بنائي له یو نامتو او مهم شخصیت خڅه دده لوړنې پونتنه دا وي: - که تاسې خپل ځان لوستونکو یا اورېدونکو ته وروپېژنې دا به ستاسي مهربانۍ وي!

ډېر امکان لري چې په همدغسي یو هغه پونتنه مرکه څای په څای ودرېږي، وراندي لاره نه شي، یا د هغې په خوندور طبیعي جريان کې

يو هه خلل پېښ شي، بنائي یو نامتو سړي د اسې یوه پونتنه د ځان سېکاوی و بولي او یا بنائي هغه د عالمانه ساده ګئي او خاکساری له امله خپل ځان، ځنګه چې دی هغسي ونه نسيي.  
تر مرکې دمخته د شخصیت او د موضوع په باره کې له ځانه د پونتنو کولو او هغونه د ټوابونو ورکولو لړي بالاخره یو د اسې څای ته رسېږي چې انسان بې ټوابه پاتې کېږي، دا هماګه څای دی چې سړي له اړوند شخصیت خڅه خپلې پونتنې د ډپرو مهمو او په زړه پوري حقایقو یا مطالبو ترلاسه کولو لپاره پیل کوي.  
د ګوربې مجلې د لوړې کال په درېېمه ګنه کې له استاد محمد اصف صميم سره مرکه په یوه نښه ټکي پیل شوې ده. ګورئ ددې مرکې لوړې پونتنه خومره پر څای ده چې اصلې موضوع ته د ځان رسولو هڅه په کې ځان بنکاره کوي. پونتنه دا ده:  
”درون استاد صميم صاحب، تاسې د یوې پښتو او کره پښتو په دودولو کې ډېرې هڅې کړې دی تاسې یې نوي او ټوان کول ته د خپلولو څه وړاندېز لړئ؟“  
په مرکه کې له دې پونتنې خڅه دمخته د صميم صاحب د شخصیت د دوى د زده کړو او د دوى د تدریسي، علمي او ادبې خدمتونو په باره کې یوه مطالعه شوې ده، چې لنډيز یې د دې مرکې په پیل کې پخپله د خبریال له خواهیکل شوې دی او دې ته ضرورت نه دی پېښ شوې چې له صميم صاحب خڅه په خپله دده د شخصیت په باره کې پونتنې وشي.

د پوبنتنې لوړنۍ برخه یعنې دغه مطلب چې "درون استاد" صميم صاحب تاسي د یوې پښتو او کره پښتو په دودولو کې ډېرې هڅې کړې دي... "په زړه پورې هڅونکى اړخ لري چې په یوه مرکه کې یو شخصیت بنه په خبرو راوستلی شي. زما له نظره ددې مرکې لوړنۍ پوبنتنه له دې حیثه هم ډېره یوه کامیابه پوبنتنه ۵۵.

په فني لحاظ دا مرکه یو بل غوره خصوصیت هم لري هغه دا دی چې په مرکه کې د پوبنتونکي او څواب ويونکي د تجربو ساحي سره اوبدل شوي دي. دغه خصوصیت ددواړو خواوو تر مینځ افهاما و تفهیم آسانه کړي دي. یعنې دا چې د یوې پښتو او کره پښتو میلاند د دواړو خواوو د خبرو سبکونه یا ستایلونه سره یو شانته کړي دي. داسې یوه موضوع د یوې مرکې په کامیابولو کې ډېرلوی لاس لري. په خپل ژوند کې مې د داسې یوه مرکې ترڅه تجربه کړې ۵۶، چې په هغې کې د پوبنتونکي او څواب ورکونکي د تجربو ساحي یوه له بلې څخه لیرې پرتې وي، زه، زما د څوانې په یوه مرحله کې، د هغه وخت د کابل پوهنتون رئیس پوهاند اصغرته، د اصلاح ورڅانې د خبریال په توګه استول شوی وم، چې استادانو ته د علمي رتبو په باره کې ورسه مرکه وکرم دا کار په افغانستان کې نوی پیل کېدہ، موضوع ډېره مهمه وه، د مرکې لپاره سوالونه هم مرحوم محمد ابراهیم عباسی چې هغه وخت د اصلاح ورڅانې مسؤول چلدونکي و، د یو کاغذ پر مخ ولیکل او ما ته یې راوی پارل پوهاند صاحب وخت راکړ. خو له بدې مرغه زما او دده د تجربو ساحي بلې وي په ۵۷، د روانه درې ژبه خبرې کولې او زما درې دده له نظره کې کېچو وه.

علمی رتبو موضوع د اسي وه چې باید ده په دې باره کې ماته (له ابتدا خخه نیولې تر انتها پوري) زيات معلومات راکړي واي دومره هم نه. ما باید د موضوع ابتدائي معلومات دمخه برابر کړي واي یا عباسي صاحب هغه ماته نبودلي واي.

مرکې خوند ونه کړ، پوهاند صاحب ورو ورو خپله خواشيني او ستوماني نبودله، زما یو خو پوبنتنو ته یې سرسری څوابونه راکړ بالاخره یې زما د یوې پوبنتنې په څواب کې راته وویل: "په دې باره کې به زموږ اداري خانګې تاسي ته معلومات درکړي، لطفاً هلته ورشئ" زه و پوهېدلم چې د چا خبره هسبې مې تر حائنانې ده. د پوهاند صاحب تليفونې پېغام زما بايسکل څخه ډېر ګرندي و، تر خو چې زه دفتر ته رسېدلم دده یوه خبره دمخه هلته رسېدلې وه. هغه دا وه:

"شخصي را بمن فرستاده بودي که لا اقل طرز صحبت کردن را نميدانست..."

د پوهاند دې خبرې زه مايوس نه کرم او نه یې زما په باره کې د عباسي مرحوم زړه سور کړ. بل وار په نظر کې وو چې زه ډېره هغه وخت له یو وزیر ډاکټر انس خان سره مرکه وکرم پخوا له هغه چې زه ورسه مخامنځ شم، ماد انس خان د شخصیت او سایکالوجۍ په باره کې او همدارنګه د مرکې د موضوع په باره کې مقدماتي معلومات تر لاسه کړل. کله چې زه او د یوې مرکې لپاره سره مخامنځ شوو ما ده ته وویل: "زه په درې ژبه هغسي چې په کار دي، روانې خبرې نه شم

کولای، که اجازه را کوئ نو زه به خپلې پونتنې په پښتو ژبه کې وکړم..."

زما په دې خبره دی لړه وارخطا شو، خوژر یې ئان سنبال کړ.  
ويې ويل: "تاسي بالکل په پښتو پونتنې کولای شي، خو زه به  
ستاسي حوابونه په دري ژبه کې درکوم".

هماغسي وشول سره له دې چې ژې سره جلا وي خود تجربو په  
ساحو کې بېلتون محسوس نه، ئکه چې ما په موضوع کې د مخه يو  
څه مطالعه کړي وه، يا به دا وايم چې له ئان نه مې پونتنې کړي وي  
او هغوته مې پخپله حوابونه لټولي وو.

دي کاميابې تجربې ماته د مرکو کولو په کار کې نسې پرمختګ  
راوبانه، په دې لړ کې زه له یوه دasicې علمي شخصيت سره هم مخامنځ  
شوم چې له هغه خخه پونتنې کول په هېڅ وجهه هم آسانه او ساده کار  
نه. دا شخصيت د کابل پوهنتون د علومو پوهنځي رئيس د هېډاد  
نامتو علمي خپره پوهاند عبدالغفار کاکړ. دې په ويانا کې د اتممي  
انڑي، په باره کې له یوې غونډې خخه راستون شوی. د اتممي انڑي  
په باره کې له یو نامتو فزيک پوه سره خبri کول هغه وخت آسانه خبره  
نه وه، خو زه دې موضوع دومره په وپره کې نه و م اچولی هغه په دې  
چې ما پخپله په اصلاح و رهبانه کې د اتممي انڑي په باره کې په  
آسانه اخباري ژبه ټینې مقالي ولoustli.

کله چې زه ورغلم پوهاند صاحب په مينه زما هرکلی وکړ، د  
چایو یوه پیاله یې زما مخې ته کېښودله، بیا یې راته ويل: "وارخطا  
کېږه مه، زه خپل شاګردان دې آسانه پوهولای شم..." دا خبره یې چې

وکړه د یوې الماري مخې ته ودرېد د هغې له یوې برخې خخه یې خو  
رسالې او مجلې راوایستلي، هغه یې په مېزا واچولي ورسره یې وویل  
دا ستاسي یو حواب." بیا ورغى د الماري له یوې بلې برخې خخه یې  
خه نور کتابونه راوایستل ويې ويل "دا یې ستاسي بل حواب." د یوې  
بلې برخې نه یې خه نور کتابونه هم راوایستل ويې ويل "دا به هم  
ستاسو پونتنو ته حوابونه ووايې نسه اوس نو خپلې پونتنې کوه..."  
ربنتيا به وايو د پوهاند صاحب دې حرکاتو زه یو خه وارخطا  
کړم، د یو نسې دوستانه ماحول د پیدا کېدو لپاره مې وویل:  
- "اورېدلې مې دې چې ويانا ډېر نسې بنیار دې، هیله ده هلته  
ستاسي غونډه په نسې توګه سرتە رسېدلې وي"

د پوهاند صاحب حواب په بله خوا روان شو:  
- یه! یه! زموږ غونډه په زړه پوري نه وه. دا سیاستمداران هم  
ungeib خلک دې. په هېڅ شي قانع نه دې، نېټې نجوني او نسې  
نسې... دوى ته رسېږي، موب خود سیاست میدان دوى ته پري اپښي  
دې، دوى بیا رائۍ زموږ علمي غونډې هم اخلاقلوی... په کنفرانس  
کې د اسرائیل او عربو تر مینځ شخري راپیدا شوې، دوى زموږ  
علمي مجلس له جنجالونو خخه ډک کړ.

د پوهاند خبرې تر دې هم اوږدې شوې، ما په دا سې حال کې  
چې د پوهاند خبرو ته مې غوب نیولی له ئان سره مې هم محاسبه  
کوله، خپل دې مسولیت ته ډېر متوجه ووم چې بې ځایه پونتنې مې  
کړي ده، ئکه خود پوهاند خبرې په بله لاره روانې دې نو مې په یوه  
مناسبه وقфе کې د پوهاند صاحب خبرې ورپري کړي:

“پوهاند صاحب زه باور لرم چې تاسې په کنفرانس کې له اټومې خخه د سوله يیزې استفادې په باره کې د افغانستان دریئ په بنه توګه خرگند کړي دي، لطفاً په دې باره کې راته یو خه ووایئ.”  
- هو! ما په دې علمي غونډه کې هغه ساحې وشمېرلې چې هلتله له اټومې انرژۍ خخه استفادې ممکنې او ګټوري دي  
- په دې باره کې د عملی اقداماتو خه هيله کېدای شي او که نه؟

- هو! کېدای شي ما مخصوصې کومیتې ته سپارښتنه وکړه چې افغانستان ته خپل یو هیات راواستوي او زموږ هېواد له اټومې انرژۍ خخه د سوله يیزې استفادې له نظره مطالعه کړي. دوی زما دغه سپارښتنه په علاقه مندي سره ومنله. زه هيله لرم چې په نزدې راتلونکي کې به دغسي یو هیات راشي...”

د پوهاند صاحب وروستني ټواب ماته هغه موضوع په لاس راکړه چې ما د خپل رپوت په ليډ کې راوستلى شوای. نوري خبرې یې په تفصیلاتو کې راغلې. د سیاستمدارانو ترمینځ شخري د لاندې په پس منظر کې ولو بدې...”

بسنه غواړم خبرې راخخه یو خه او بدې شوې، چاره نه وه زما د ئینو تېروتنو او تجربو یادونه ضروري هم وه. رابه شو خپله موضوع به بیا راونيسو. د ګوربیت مجلې له یو شمېر د برو مهمو شخصيتونو لکه پوهاند اکاډميسن رشاد، ډاکټر عبدالوکیل، ډاکټر راج ولی شاه خټک، مولوي محمد یونس خالص او نورو سره مهمې او ډېرې په زړه پورې مرکې کړي دي. خو په فني لحاظ له ډاکټر عبدالولي وردګ او

استاد صميم سره مرکې یې په خاصه توګه د یادونې وړ دي، خکه چې خبریالانو د مرکو تر پیل کېدو دمخه د موضوعاتو او هم د هغو شخصيتونو په باره کې یو خه مخکينې مطالعې کړي دي او د پونښتو ټول بار یې د هغو کسانو په اوږو نه دی اچولی چې مرکې ورسه شوې دي.

تر دې خایه موږ له خپل خان سره د مفاهيمې او مصاحبه په موضوع او د هغې په ضمن کې، د تجربو د ساحود یو شان ته کېدو په باب په لنډه توګه بحث وکړ. خو که چېږي له ډله يیزې مفاهيمې سره د مصاحبه اړیکې له نظره واچوو نو زموږ موضوع به په هر لحظه نیمګړې پاته شي.

ډله يیزه مفاهمه د مفاهيمې له دوو نورو شکلونو خخه خو غټه توپیرونې لري. په دې مفاهمه کې اور بدلونکي، لیدونکي يا لوستونکي یو کس نه دي، بلکې عام ولس يا عام ولسونه یې مخاطبين ګنل کېږي. له خان سره د مفاهيمې يا د مخامخ مفاهيمې لاره لنډه نور خوک يا نور شیان د استوونکو او اخیستونکو تر مینځ بنديزونه نه لګوي. خو په ډله يیزه مفاهمه کې ګېټه کېپران (Gate keepers) د خرڅګیرانو يا پاتک والانو په خبر، د مفاهيمې يا مخابري جريان له بېلاړېلو خنډونو سره مخامخ کوي، دا ګېټه کېپران هغه کسان دي چې د مفاهيمې مواد او وسائل، د کار په جريان کې، لاس په لاس ګړئوي او هغه تخنيکي وسائل هم په ګېټه کېپرانو کې رائهي چې د مفاهيمې يا ابلاغ مواد لاندې باندې کوي یا یې له یو شکل خخه په بل اړووي.

د هغو و قفو له امله چې گېټ کیپران یې د ډله ییزې مفاهیمې په جريان کې را پیدا کوي، په دې ډول مفاهمه کې د غبرګون پروسه یا په فني اصطلاح فيډيېک (Feed back)، د مفاهیمې د دوو نورو اشکالو د فيډيېک په نسبت ځنډنې کوي يعني یوراپورټر، یا یو نطاقي یا یو لیکوال د خپلې لیکنې، وینا یا مرکې له انعکاس څخه ژرنې خبرېږي. کېداي شي چې د تخنیکي و سایلو او نورو امکاناتو په پراختیا سره د ډله ییزې مفاهیمې فيډيېک یو څه ګړندی شي. په دې ساحه کې د امریکې دغ راډیو د افغانانو لپاره د مرکو د ځینو پروګرامونو په جورپولو کې یو څه پرمختګ کړي دي ځکه په دې پروګرامونو کې د ډېر هله د نظریاتو انعکاس ډېر ژر اوړول شوی دي. په دې وختو کې د پاکستان تلویزیون د ځینو نورو تلویزیونو په تقلييد د مرکو د اسې پروګرامونه کله وړاندې کوي چې په هغو کې غبرګون یا فيډيېک څه ناخه ګړندی شوی دي. مثلاً دوی کله کله د یو ایالت ګورنر یا د مرکزي کابینې کوم وزير تلویزیون ته وربولي او د یو ژوندي پروګرام له لاري هغه له خلکو سره مخامنځ کوي. یو زيات شمېر ژورنالیستان پوهان، سیاست وال او نور خلک ورته مخامنځ ناست وي، ګورنر یا وزير د حاضريينو پونښتوه ټوابونه وايي. له ټولنې څخه هم د تيلفون یا اي مېل له لاري پونښتنې راخي چې ټوابونه ورته ويل کېږي.

دلته ددي مطلب په راړولو سره زما مقصدها نه دی چې د ګوربټ غونډي یوه بې وسه دوه میاشتنې مجleh دې حتمناً د خپلوا مطالبو د لوستلو لپاره د تلویزیون د کتونکو په څېر هغومره ډېر خلک ولري او بیا دې د دوى ترمینځ فيډيېک هم ډېر ګړندی وي، خو

ددې مجلې ټوان او ډېر فعال کارکوونکي دا کولاي شي چې د مصاحبي لپاره د هري یوې پونښتنې د جورولو په وخت کې د زړګونو علاقه مندانو اړتیاوې، غونښتنې، احساسات، ذوقونه او د دوى احتمالي عکس العملونه په نظر کې ونيسي. تکره ژورنالیستان د مهمو او په زړه پوري حقایقو د ترلاسه کولو په مقصد د مهمو پونښنو د تخلیق لپاره له خپلوا ځانونو سره ژوري مفاهیمې او مصاحبي ته ډېر زیات ضرورت لري. زما هيله دا ده چې د ګوربټ مجلې مرکه کوونکي هم له دې لاري داسي پونښتنې تخلیق کړي چې د ډېر خلکو د غونښنو یا هيلو ترجماني وکړي او ډېرې خولي ورباندې افرین ووايي.

## نهم څپرکی

### ادب او ژورنالیزم

د افغانستان یو نښه فیچر لیکونکي سراج و هاج هغه وخت چې د کابل د مشهوري ذوقی مجلې "ژوندون" مسؤول مدیر و، د "عکسونه خبرې کوي" تر عنوان لاندی یې ھينې داسې عکسونه چاپول چې هر یو یې د زړگونو الفاظو او کلماتو ارزښت درلود. یو عکس یې په یوه مېلمسټيا کې د نامتو اديب مرحوم استاد عبدالرؤوف بېنوا او د یو پخوانۍ ژورنالست بناغلي محمد خالد روبنان له یو ملاقات خخه اخېستل شوی و. په دغه عکس کې بناغلي روبنان د خپل لاس څېړه داسې پر اړخ سره پرمېز لګولي وه چې د دوى دواړو تر منځ یې د یوه درېدلې د بواسحالت غوره کړي و. په عکس کې څرګند بده چې روبنان- بېنوا ته خپلې دواړې ستړګې نېغې نیولې دی او د مرحوم بېنوا څېړې د حیرانتیا بنه لرله

### ادب او ژورنالیزم

تر دغه عکس لاندې یو هېر لنه مطلب ليکل شوی و او هغه هم د بناغلي روبنان له خولې خخه وتلي دا خبره وه چې "بالاخره ژورنالیزم له ادبیاتو خخه خپله لاره بېلوي..." له هماګه وخته تر نن پوري په ھينو ليکوالو کې داسې انګېرنې پیدا شوې ده چې ګواکي د ژورنالستيکي او ادبې ليکنو تر منځ لوی واتین شته؛ خو حقیقت داسې نه دی. یوازې د تنوع او ویرایتې په کوڅو او د هلیزونو کې ژورنالستيکي ليکني له سمبوليکو او علاماتي ادبیاتو خخه خپله لاره بېلوي. خو د ادب له

چو کات خخه نه وئي. لکه خنګه چې په یوه د هلیز کې شعر او شاعري، ناولونه، لنډې کيسې، ډرامې او د اسي نور ادبی اصناف یو له بل خخه لارې ببلوي ژورنالیزم هم تر هماگه د هلیز پوري له نورو ادبی اصنافو سره د خپلو هنري په تبره بیا د فيچري ليکنو په مرسته ملګرتیا کوي فيچري ليکني په حقیقت کې د ادبیاتو یو بل تکاملي پړ او رابسي.

فيچر (Feature) د لاتيني ژې (Facture) خخه اخيستل شوي دی. په انګريزي کې دا لفظ د بنې، څېږي، شکل بېلدونکې نښې، فارقه علاقې، ننداري او بنوونې معناګانې لري. د ژورنالیزم زياتره استادان وايي چې فيچري ليکنه یوازنې وسیله ده چې له الیکترانيک ماس ميديا (راډيو، تلویزیون) سره یې د مطبوعاتو اخبارونو او رسالو، سیالي برابره ساتلي ده. یو پاکستانی ليکوال عبدالله ملک وايي چې "فيچرد ادب او صحافت امتزاج دی". مجیب الرحمن شامي ليکي چې د واقعاتي حقایقو داسي دول یو رپورت چې انشابي بنکلا ولري فيچري بلل کېږي ضياء الاسلام انصاري ليکي دا فيچردی چې د راهيو او تلویزیون د چلنځ په وړاندې یې اخبارونه ژوندي ساتلي دي او دا صنف د ژورنالستيک اسلوب او تکنيک ډېره کاميابه بنه ده.

د ژورنالیزم یو افغان استاد پوهاند حبیب الرحمن هاله یو فيچري خبر داسي راپېژني چې که د یوې پېښې په باره کې، که خه هم هغه دومره جدي نه وي په خاص ادبی مهارت سره داسي یو ډراماتيک خبر ولیکل شي چې هغه زياته توجه را جلب کړي نو دا به یو فيچري خبر وي مثلاً که د کابل په ده افغانانو باندې د ويشتل شوي راکټ له پېښې خخه خو ډوله خبرونه جورېږي نو فيچري خبر به د

هغې بنځۍ په باره کې جورېږي چې پر لېچو یې د سرو زرو د وښيو تر خنګ د سرو وینو بنګري هم جور شوي وي. په فيچر ليکنه کې هم له ادبی او هم له ژورنالستيکي مهارتونو خخه کار اخيستل کېږي او پېښو او پدیدو ته په ژور نظر کتنه دغه مهارتونو ته وده ورکوي. که خه هم یو بنه فيچر ليکونکي بنه راپورتر کېداي شي، خو ځینې بنه راپورټران شته چې فيچر ليکونکي نه دي. ډېر د اسي خبرونه خپرېږي چې د خبر ليکونکي نوم ورسره نه ليکل کېږي خو له فيچرونو سره د ليکوالو نومونه ليکل کېږي ئکه چې فيچرونه د ممتازو ژورنالستانو او تکړه ليکوالو له خوا ليکل کېږي، فيچر ليکنه بې نقشې او بې پلانه کارنه دی. تل فيچرونه په ژوندي او جالب عبارت سره چې لوستونکو ورجلبوی پیلېږي په فيچر کې جالب مطالب داسي یو له بل سره او بدل کېږي چې دا په زړه پوري لړي له شکېدو خخه ساتي. د فيچر لپاره یو روښانه سکېچ جورېږي او په هغې کې هغه په زړه پوري ضروري حقائق تحليل او تجربه کېږي چې د فيچر ليکلو باعث ګرئي. د فيچر موضوع باید داسي وي چې خلک ورته لپوالتیا ولري. نه داسي موضوع چې یوازې ليکوال يا ژورنالیست ته په زړه پوري وي.

### د فيچر یوه نمونه:

د "Refugee" مجله چې په ژنيو کې له مرکري دفتر خخه خپرېږي. کله کله د نړۍ د لالهاندو، ستومانو، پړښانو او مايوسو مهاجرينو حالات په عاطفه پاروونکې فيچري بنه هم ليکي. د دې مجلې په یوه ګنه کې داسي یو لنه فيچري خبر خپور شوي دي:

له حبشي خخه راغلى يو تور پوستي مهاجر ۲۷ کلن "انډاماکاسا" چې توله شپه يې د نیویارک په هوتيل کې کار کاوه او د هوتيل صفايې يې لوی کار و، د خپلې مزدوری پيسې ډېري تینګي ساتلي. دی یوه ورځ په واشنګتن کې د UNHCR دفترهه ورغني خودا ټل ده د خه غونبستلو لپاره لاس وړاندې نه کړ، بلکې هغه يې په خپل جېب وواهه او زړ ډالره يې ورڅخه را وايستل ده دا پيسې د دفتر مشرته ونیولې ويې ويل:

واخلئ! دا پيسې د افريقا مهاجرينو ته يې ورسوئ. ده د پيسو د سپارلو په وخت کې دومره وویل چې دا دومره پيسې نه دی چې د مهاجرينو د نړيوالي مؤسسي خلور کاله د مخه په کمپیونو کې په ده باندي لګولې دي. کله چې د ده خوله وپلټل شوه نو نوري خبرې هم ورڅخه را ووتلي ده وویل: زه<sup>۹</sup> کلن وم چې مارکسپسانو زما په هبود کې واکمني ترلاسه کړه. دغه انقلاب زما او زماد کورني لپاره لوبي رېږي پیدا کړي. زما پلارد حبشي په ختيزه خوا دهاربيچ په سيمه کې د قهوې یوه کرونده او پينځه کورونه درلودل ده به له نورو بزگرانو خخه هم قهوه په بېه رانیوله. بنار ته به يې د خرڅلار لپاره ورله مارکسپستان را غلې زما د پلارد ګټو وټو مخه يې ونیوله ورسره يې دا وویل: که انقلاب لاره داسي وي نو....

ده ته هېڅ شې پاتې نه شول، له دغه امله لپونی غوندي شو. عقلې او عصبي ډاکټر ده تداوي پیل کړه. خو ناروغي يې کمه نه شوه لا زياته شوه.

پلار مې یوه شپه لوی چاقو را خيست زما په مور او ورورې په حمله وکړه، دواوه يې ووژل. پولیسان را غلې دی يې د بندیخانې په لور را وان کړ. په دې توګه په هماغه شپه یو بل انقلاب راغى چې دغه

انقلاب زموږ په خپل کور کې تخریبی بدلون را ووست. د دې دواړو انقلابونو په نتيجه کې ماته په خپل کور او خپل هبود کې خوک او خه را پاتې نه شول زه<sup>۱۳</sup> کلن وم چې د مهاجرينو په لویه ټولنه ورګه شوم

دا فيچري خبر چې د یوې بنکلې افساني رنګ او خوند هم لري، په ډېره ساده ژبه ليکل شوی دی. د دې د ساده ګې دليل یوازي دا نه دی چې په هغه کې د یوې بېطرفه نړيوالي موسسي نشراتي پاليسې په نظر کې نیول شوې وه، بلکې په هغه کې د یوې خاص ژروناлиستک سبک پیروي شوې ده. په دې سبک کې حقایق د بنکلوا الفاظو په لطيفو او وریسمینو پردو کې پته نه دی ساتل شوی د فيچر عاطفي جنبه ډېره قوي ده خوله استعارو او تشبيه ګانو خخه په کې کار نه دی اخيستل شوی، بلکې د مخ لوخو حقيقتونو خېږي په خپله هم جالبي دي او هم عاطفه پاروونکې. د دې خبرې معنى دا نه چې ژورنالستيکي سبک يا فيچري ليکنې، استعارې او تشبيه ګانې يې ارزښته ګنبي بلکې صحافي ليکنې په مناسبو ځایونو کې له تشبيه ګانو او استعارو خخه کار اخيستل د فصاحت او بلاغت له ضرورياتو خخه بولي. دغه به هغه موارد وي چې په لنډو الفاظو کې د یو جامع مطلب د خرګندولو ضرورت پېښ شوې وي خودا استعارې او تشبيه ګانې باید ډېري مبتدلي او سولېدلې نه وي بلکې هغه باید نوري بنيه ولري او د نويو حقايقو بنکارندو وي.

د ژورنالیزم پروفيسرانو د هغو خبرونو لپاره چې عاطفي جنبه يې زياته وي د معکوس هرم شکل غوره کړي دي. دا ډول خبرونه کټ مت د لنډې کيسې په بنې ليکل کېږي. لکه خنګه چې د لنډې کيسې په ليکنه کې پیاوړي تخيل ته ضرورت پېښېږي، په دې ډول ليکنه کې

هم همدغسي یوه تخيل ته اړتیا زياته وي. تو پير یې دا دی چې په لنډه کيسه کې فکتونه د تخيل په طاقت تخلیق کېږي، خود فيچري خبر په لیکنه کې پیاوړی تخيل د دasicې دقیقو سوالونو له تخلیق سره مرسته کوي چې د ټوابونو په میندلو سره یې مهم، په زړه پورې واقعي خو خیال انګیزه حقایق او واقعیتونه رابرسپره کېږي، له دې لارې دasicې نادر، جالب او دلچسپ حقایق ترلاسه کېږي چې کله کله حتی د تخيل موشګافي هم ورته د حیرانتیا گوته په غابن نیسي. د ژورنالیزم استادانو د جدي خبرونو تر څنګ د فيچري ليکنو لپاره پرانیستې لاره پري اينې ده. له دې کار خخه د دوى مقصد دا دی چې د فيچري خبرونو له لارې هم د حقایقو لپاره د خلکو لوړه لېږي کړي او هم د دوى ادبی او هنري تنده ورباندي ماته کړي. له بلې خوا فيچري خبرونه د تکراری جدي خبرونو او نور مبتذلو موضوعاتو ستوماني له مينځه وړي. مثلاً ترافيكی پېښې او سپه زياترو ټولنو کې له تکراری پېښو خخه بلل کېږي، خو که د کومې ترافيكی پېښې د یو خبر عنوان دasicې وي چې "یوې غومبسي یا غالبوزې موږ چې کړ" دا ډول عنوان به یوازي د یوې سمبوليکې کيسې عنوان نه وي بلکې هغه به په یوه ترافيكی پېښه باندې د یوه فيچري خبر عنوان هم وي چې دغه ترافيكی پېښه یې له نورو ورته پېښو خخه جلا کړي او له تنوع خخه په کې کار اخیستل شوی دی کله چې د دې ترافيكی پېښې په باب ډېږي زياتې او دقیقې پونتنې شوي، په نتيجه کې خینې حقیقتونه رابرسپره شوي دي چې دراماتیک رنګ او خوند لري. په دې توګه د پېښې اصلې عامل یو کمزوری موجود (غومبسمه) ده چې لوی او دروند موږ یې چې کړي دي. هغه څنګه؟ دasicې چې غالبوزې یا غومبسي ډريور په لاس چیچلى او د ده اعصاب یې له کنترول خخه

ايستلي نو موږ په حقیقت کې غومبسي چې کړي دي. له بدنه مرغه دا یوازي غومبسي نه دي چې په حساسو وختونو کې ډريوران چیچي او اعصاب یې خرابوي، بلکې د اندېښنو او پريشانه افکارو لړمان او ماران تر غومبسو زيات، په حساسو لحظو کې انسانان له کنترول خخه وباسې موږ دلته د دوو دasicې ډريورانو مثالونه وړاندې کوو چې د اندېښنو لړمانو او مارانو چیچلى او خپل موږونه یې له نورو سره جنګولې دي. له یوې پېښې خخه د ژورنالیزم یو پروفېسر ډې پخوا یو فيچري خبر جوړ کړي دي او له بلې خوا یې زموږ یو ټوان اديب سمبوليک وزمه کيسه جوړه کړي ده. د پروفېسر د فيچري خبر لنډه خاکه په دې ډول ده هغه چې نن له خپل کور خخه روانبده مېرمنې ورته وویل: احمده! ته هره ورڅه په یوه تياره کې له کوره وئې په بله تياره کې کور ته رائځي. ستا کوچنيان د بابا ناري و هي خوتا نه شي ليدلى ځکه چې هغه ستاد وتلو او بېرته راتللو په وخت کې بیده وي... احمد چې د خپلې مېرمنې دا خبرې واورېدې، خو شېښې په اندېښنو کې ډوب شو، بیا یې یوازي دومره له خولې ووړل: دابه، که د خداي رضاوه، کور ته زما وروستني ناوخته راتګ وي. د احمد اصلې کار او دنده معلمي وه. خو په خپله تتخوا یې ګوزاره نه کېډه، نو دی مجبوره و چې د معلمي له وخته وروسته ټکسي هم وچلوې په دغه ورڅه چې دی له خپل کور خخه ووت یوه ټوته لارې و هلې وه چې پر یو بل موږ مخامخ ورغني. دواړه موږان سره ټکر شول. په نتيجه کې د احمد دا خبره ربنتیا شوه چې "دا به یې خپل کور ته وروستني ناوخته ورتګ وي".

د هغې سمبولیک وزمې کیسې لنډیز چې زموږ ټوان اديب زرین انځور لیکلې او د سپېدې په مجله کې خپره شوې ده، په دې ډول دي:

”په یوه زاره مهاجر شوي موټر باندي، د ده له طاقت خخه زيات بار وړل کېده، د ده خپلې خونې ته نه کتل کېدل او د ده د ميل په خلاف زيات چلول کېده. دی د ماھيپر د يخواوبو په ارمان و ظکه چې د دغه ئای په تودو او بو ده تنده نه ماتېدہ او زړه یې نه ورباندي پېڅدې د يخواوبو لپاره د همدغسي یوې تلوسي او اندېښې په وخت کې ناري شوې.  
يا الله خير!  
خير يا الله!

او د سورليو له همدغو کړيکو سره، دی له یو تور عسکري ګاډي سره مخامنځ جنګېدلې. لکه چې غلام صابر استاد هم د خپل بنز په خپر همدغو سوچونو له ځان سره بیولی و.

د کیسې له پای خخه خرګندېږي چې اصلی پرسوناژ، غلام صابر استاد دی چې د یو جامد او بې شعوره موټر د زړه یا دماغ په حیث د موټر د خوبمنو احساساتو مرکزدي. او د موټر د تکرذمه واري په غاړه لري. اصلی مسؤوليت بیا هم د ده پړښانه افکارو ته راجع کېږي.

حقیقت دا دی چې پرون زموږ او نورې نړۍ لپاره ترافیکي پېښو دې تکراری جنبه درلوده. سره له دې هم یو شمېر حساسو لیکوالو نه غونبنتل چې له هغو خخه راپیدا شوې ډېږي غمنې خاطرې تېږي او هېږي شي. چا هغه په فیچوري سبک لیکلې او ئینو نورو ډول ډول کیسې ورڅخه جورې کړي دي. مګر اوسل له بدنه مرغه

زمور په هپواد کې، د وژنو په میلونو پېښې له ترافیکي پېښو خخه زیاتې تکراری شوې دي. هغه وخت چې موږ له خارجي دېښمنانو او د دوى له گوډاګیانو سره په مخامنځ جګړه بوقت وو، نو وژنو د ويپاره یاد زړه د یخبدو بنه درلوده. تنظیمي یا حزبي خپرونو له دومره زیاتو شهیدانو خخه د ډېرو لوړو کسانو لنډې سوانح ولیکلې او د شهادت خاطرې یې د تاریخ حافظې ته وسپارلې د دې شهادتونو ډېر مهم خصوصیات او عاطفه پاروونکي جزئیات ډېر کم په فيچرونو او نورو ادبی اثارو کې منعکس شول چې له ئینو خخه یې سمبولیکې کیسې هم جورې شوې چې په هغو کې د بهرنیو انګېزو پر ئای له داخلي او روحي کشمکشونو خخه زیات کار اخیستل شوې دي. یو مثال یې یوې ادبی، انتقادی غونډې ته د ټوان لیکوال ایمل پسرلې د (درې) په درې) سمبولیکه کيسه ده چې په هغې کې د یو قاتل په ضمير کې د خیر او شتر منځ د یوې شخري خپره په بنه توګه ایستل شوې ده.

که خه هم شعرونه او سمبولیک منثور آثار د ادبیاتو له ډېرو بنکلوا اصنافو خخه دي خو د هغو هنري چوکاټونه داسې جور شوې دی چې د مهمو حoadشو ټولو مهمو او جالبو جزئیاتو ته انعکاس نه شي ورکولي. له بلې خوا د ئینو پېښو ماهیت او خصلت داسې دی چې په هغو کې خارجي عوامل تر داخلي يا روحي جهان توپاني او بحراني زمانې د ټولو اجتماعي او نفسیاتي ماهیتونو د تجسيمولو لپاره یوازي د ادب سمبولیکه ژبه کافي نه ده. بلکې په واضحه او روښانه ژبه د حقایقو خرګندونه له لوړمنيو ضروریاتو خخه بلل کېږي، که چېږي د سپینو خبرو لپاره امکانات موجود نه وي نو بیا د زړونو د سپکولو لپاره سمبولیکې لیکنې وروستني چاره ده.

د یو تصادف له مخې د دې موضوع د لیکنې په وخت کې د پاکستان د انګریزی ورځپانې "نیوز" هغه گنهه تر لاسه شوه چې د کراچۍ د "بزم علم و دانش" له خوا د یوې جو پې علمي او ادبې غونډې رپورت په کې خپور شوی و. داغونډه د یو پاکستانی لیکوال سعید پرویز د لنډو کیسو پر مجموعه "بازیگر" باندې د بحث کولو لپاره جو په شوې و، لوړنې موضوع چې په دې غونډه کې بحث کولو ته وړاندې شوه دا وه چې د سبمولونو، استعارو او تشبيهاتو په کار اچول په قصدي توګه د مفاهيمې په لاره کې خندونه اچولي دي اوس چې په پاکستان کې مارشالا نه شته نو بیا حقایق ولې په برښه ډول بیان نه شي.

ما ته د دغه مطلب په لوستلو سره د افغانستان د "غوره نشوونه" د لیکوال مرحوم استاد ګل پاچا الفت داسي یوه لیکنه سترګو ته ودرېده:

"ښڅه" او "خبره" دواړه د تانیث علامې لري... اوس چې زمانې د بنحو مخونه لوح کړي دي خبرې هم باید له پردې خخه راووئې... پخپله الفت صاحب د وینسو زلمیانو د تحریک د چلپدو په وخت کې یو خاص خوندor ادبی او انتقادی سبک درلود چې د سمبولیک نشر رنګ یې زیات و. خو کله چې دی له خپل ملي او اصلاحی نظر سره د ډیموکراسی لسیزې ته راورسېد او د خپل هېواد په پارلمان کې کېناست، نو بیا یې نه غوبنېتل چې د زړه د خبرو مخونه په رنګینولو پټو او یا پورېني کې پېتو وساتي.

په سیاسي ملاحظو سربېره ځینې نور د لایل هم شته چې د هغو له مخې ځینې کسان د خپلو خیالاتو او زړه د پټو خبرو د بیانولو لپاره سمبولیک ادب غوره گنې او کله کله ورته ضرورت هم لري. مثلاً د

تماس مجلې په ۴-۵ ګنهه کې د بناغلي نظر پايزې د "وينې" په نوم افساني اصلې موضوع (Theme) د یو لړ اجتماعي مشکلاتو په وجه له سمبولیکې ژې خخه پرته په بل ډول نه شي بیانیدل. خو ځینې کسان بې له دې چې ضرورت په نظر کې ونسیسي یوازې د تفنن لپاره سمبولیکې افساني لیکي. دا غالباً هغه کسان دی چې هر شي ته د بنکلا او خوند له نظره ګوري یوه امریکایي لیکوال (Enrofhone) د لنډو کیسو په باره کې لیکلې دي: د کلماتو تحت الفظي معناوي د انسان د فکر او احساس د بیانولو لپاره کافي نه دي. د افسانو ژبه باید له داسي استعاروي ذرایعو خخه ډکه وي چې د افسانو سبک ته بنکلا وبنې او هم په کې ژور والي راولي. دا ذرایع سمبول، استعاره، قیاس اغراق مبالغه او داسي نور دي. له بلې خوا په هغه ادبی سیمینار کې چې خو کاله دمځه، په مشترکه توګه د آزاد افغانستان د لیکوالو د اتحادي او د افغانستان د کلتوري موسسې له خوا جور شوی و. یو شمېر ټوانو لیکوالو "ابهام" د لنډو کیسو لپاره یو مهم عنصر وباله خو چې لنډې کیسي د بېدل او کاظم خان شیداد اشعارو مقام ته هسکې کړي.

دا پې خپل خای کې یونې نظر دی چې په معاصر او ادبیاتو کې د کلاسيکو ادبیاتو خوند او عظمت وسائل شي، خو دې خبرې ضرورت هم ډېر زيات محسوس دی چې او سنې انسانان چې د ډول ډول رنګانو په زمانه کې ژوند کوي، یوې داسي روښانه ژې ته ضرورت لري چې د ژوندانه ډېر تياره ګوټونه ورباندې را خرگند کړل شي.

دا بدنه خبره نه ده چې سمبولیک ادب د "ژورو فکرونو او لوړو خیالونو" د خاوندانو د کلاس یا قشر په خدمت کې مصروف وسائل

شي خودا هم ډېرې بنه خبره ده چې ژورنالیزم ته موقع ورکړل شي چې د  
خپلو خبرې فيچري ليکنو له لارې د عامو خلکو د فکري تغذیي او  
هنري تندې ماتولو لوی او دروند کار په غاره واخلي  
د ژورنالیزم فيچري ستایل غواړي ټولې ادبی بسکلاوې په  
خپله ارته لمن کې راتولې کړي خو له ابهام، اغراق او مبالغې خخه  
ډډه کولې اصلی کاردي

ژورنالیزم هم د هغو افرادو د روحي عالم(Internal) او خارجي  
(External) ما حول د عکاسي او انځورني سره علاقه لري چې مهمې  
پېښې یې راپیدا کړي وي او یا مهمې پېښې ورباندي راغلي وي خو  
دا کارد خيالي دنيا جورو لو له لارې نه کوي بلکې د خپلو ډپرو زیاتو  
او دقیقو پونتنو په مرسته واقعي دنيا تمثيلوي او تجميلوي یې، په  
ژورنالیزم کې حقائق تر الفاظو مقدم او مخکنس دي که خوک وکولي  
شي چې ډېرتازه دقیق او رقيق حقائق را پیدا کړي د هغو لپاره پخپله  
مناسب موافق او بنايسته الفاظ راپیدا کېږي که خوک پخپله په  
دقت سره د کونهو او یتیمانو اوښکو ته وګوري نو د اوښکو په هر  
څاځکې کې به داسې رنځکاني او منظري وګوري چې د هغو د بیانولو،  
تمثيلولو او تجسيمولو لپاره به مستقیماً داسې تازه، نادر او بشکلې  
الفاظ، استعارې او تشبيه گانې ورته پیدا شي، چې د ده ليکنې ته به  
نوی رنګ او خوند وروبښي د ژورنالیزم فيچري سبک له هفو  
استعارو او تشبيه گانو خخه مرسته غواړي چې یقیناً له فصاحت او  
بلاغت سره مرسته کوي که داسې نه وي نو د ژورنالیزم له نظره مهم او  
په زړه پورې حقائق خاصه بسکلا لري چې د بې ځایه استعارو او  
تشبيه گانو هغو خالونو او نکريزو ته ضرورت لري چې طبیعې بسکلا  
ته نور رنګونه ورکوي د ژورنالیزم له نظره له بې ضرورته سمبولونو،

استعارو تشبيه گانو او کنایو خخه ډکه ليکنه د داسې منقوشو  
هېندارو یا نښښو حیثیت لري چې په خپله ډېر بنایسته وي خو د  
باغونو او د باغچو د ګلاني بسکلاوې یا بې اغزي له نظر خخه پتې  
ساتي او دا هغه ضروري شيان دی چې په هېڅ وجه باید پتې او پتې  
مخې پاتې نه شي.

**د ادب له ژې سره د مطبوعاتو د ژې رابطه**  
کومه بليغه، فصيحه، صريحه، له ابهاماتو خلاصه، موجزه،  
ساده او آسانه ژبه چې ادبی فنون یې پیشنها دوي هماغه ژبه د  
مطبوعاتو ژبه هم ده، البته کله کله قالبونه او ظروف د دواړو ژبو  
تر منځ بیلتون راولی او د شعر ژبه د خبر له ژې خخه جلاکوي.  
د حقايقو او واقعيتونو له موضوع سره په ارتباط، کې د دواړو  
ډوله ژبو لاري سره بيلي دی هدفونه یې شريک دي. د ادب ژبه د ډيو  
حقیقت د تمثيلولو لپاره د الفاظو قيمتي تابلو جوړوي مګر د  
مطبوعاتو ژبه کې یې د لاسه پوره شي د هماغه حقیقت مستقيمه  
عکاسي کوي. که د اختناق شرایط په منځ کې نه وي د دواړو ډوله ژبو  
تر منځ پولي نري کېږي حتی د توحيد یوې داسې مرحلې ته رسپږي  
چې تقریباً یوه ژبه ورڅخه جوړه شي.  
اما د اختناق په شرایطو کې د مطبوعاتو ژبه خپل وظایف د  
ادب او هنر ژې ته سپاري، په داسې شرایطو کې که مطبوعاتو خه  
ليکلې وي نو هغه یې په خپله ژبه نه دي ليکلې. همدا سبب دي چې په  
افغانستان او په نورو ډپرو هپوادو کې د ادب د ژې د خدماتو دوره د  
مطبوعاتو د ژې په نسبت زياته ده. د ادب ژبه په ډپرو سختو شرایطو  
کې د خپلو بهترینو وسايلو استعارو او تشبيه گانو په برکت او قوت،

خپله بقا او په مختلفو ادبی پیرایو سره يې د خپلو خدمتونو سلسله جاري ساتلي دي.

په افغانستان کې د شلمې پيرې په دويمه ريع کې په نسبې ډول د اختناق دله مينځه تللو يوه ډېره لنډه وقهه راغله او د هغه وخت په لویه جرګه کې د وخت د پاچا له خولې خخه ئینې داسي خبرې ووتلي چې د مطبوعاتو په ژبه يې د یو جالب تاریخي رویداد لیکلوا ته زمينه برابروله، پاچا په خپله د ملت نمایندګانو ته وویل:

«تاسي د پخوا په خبر د حقایقو د خرگندولو لپاره پته خوله مه اوسي او هر خه چې په تاسي کېږي غلي او حیران مه ورته درېږئ خو داسي هم مه کوئ چې یوازې د دېمنانو په آوازو اچولو او د بدخواهانو په شورماشور د حکومت ټولو کونښونو او ئیگرخونيو ته د مخالفت په سترګه و ګورئ...»

يو ملت ته د خپلو حلاتو خخه د خبرتیا حق ورکول د ژورنالیزم روح او د مطبوعاتو هدف دي، بې تصنعيه ساده وينا يا ليکنه په الفاظو، کلماتو او جملاتو کې لنډيز چې په دې وينا کې ليدل کېږي، د ژورنالستیک سبک هغه خصوصیات دي چې همدا اوس يې د ژورنالیزم او ادبیاتو پروفیسران پیشنہادوی

له بدہ مرغه د هغه وخت افراطی او تفریطی حرکتونو د نوي ژوندانه لپاره زموږ د ملت یوبنه چمتووالی اخلال کړ. بیانا هغه پاچا چې د ملت د نمایندګانو په مخ کې يې په خپلو ساده، بې آلايشه خبرو د افغانانو فطری ولسوکي تمثيلوله، د محترم داوي په قول ئان د اميرعبدالرحمن خان لمسي وباله اراده يې وکړه چې د برچې په زورد اصلاحاتو په نامه خپله اراده په ملت باندي تحميل کېږي په دې ډول هغه لنډه وقهه چې په افغانستان کې د پر له پسې استبدادي

حکومتونو تر منځ د راخرګندې دو په حالت کې وه ډېرژر له منځه یورله شوه ورسره زموږ ادبیات او ژې د اختناق په فولادی او په ئینو موادردو کې د هنري په طلایي زنجیرونو و تپلي شوي د ويښو زلميانو په دوره کې يو خل بيا ترڅمکې لاندې اجتماعي تحرک او سیاسي حرکتونو د استبدادي رژیمونو خه ناخه کمزوري کړي وو، په دغه وخت کې، نویو هيلو او غونښتو د اظهار ژبه غونښتل، خو پوهو کسانونه غونښتل چې خپلې نظرې او غونښتنې په زړه کې غوته کړي، دغه وخت استعارې او کنایې د کار ډېږي بنې وسيلي وي چې په هنرمندي سره په کار اچول کېږي او د دغه وخت يو خاص سمبوليک نثر ېې ايجاد کړې د استاد الفت غوره نشرونده د همدغسي سرايې پيداواردي مطبوعاتو آزادي درلوده خو په خپله صريحة ژبه يې خبرې نشوای کولاي، له روانو بدختيو خخه د شکایت کولو ژبه آزاده، فصيحه بلیغه او کله کله رنګينه وه خو د بدختيو د عواملو او عاملینو د بندولو لپاره صريحه نه وه.

د اساسي قانون په لسيزه کې چې مطبوعاتو نسبتاً يوه خه زياته آزادي ترلاسه کړي وه، د یو لپې تجربه ګئيو او د فني پرسونلونو د کمنښت په وجه مطبوعاتو لکه چې لازم و هغسي په خپله ژبه ډېږې کمې خبرې کولاي شوای. په غير دولتي اخبارونو کې یوازې د «کاروان» ورځاني دا امکانات درلودل چې د خلکو د خبرتیا لپاره موضوعات را پیدا کړي او د مسائلو توضیح او تشریح لپاره خه ناخه له مطبوعاتي ژې خخه کار و اخلي، د دغه وخت زیاترو غير دولتي جرایدو د حقایقو د بیانولو په ئاي احساساتو او نظریاتو ته زیات انعکاس ورکاوه، له بدہ مرغه د دغه وخت مطبوعاتو د وارد و شویو ایدیا لوزیو د راتګ لاره صافوله. دې ایدیا لوزیو چې په مطبوعاتو

حتې د هپواد دشوری په دواړو جرګو کې بې وسیع انعکاس درلود، له یوې خوا د خلکو په اذهانو کې نوي نوي پونښنې مترافقې کړې وي، له بلې خوا بې د مطبوعاتو ژبه د نویو سیاسی لفاظیو او اصطلاحاتو په دروند بار په پېرناخاپې دول چې زموږ ژبو ورته قبله آمادګي نه لرله تحميل کړې و، د «ایزمنو» اوږدي سلسلې چې د افغانستان خلکو ته یې خه مفهوم نه درلود، د مطبوعاتو ژبه ورو ورو له خلکو خخه بیگانه کوله د هغو انقلابونو په زمانه کې چې خلکو ته یې د جمهوریت او دموکراتیک جمهوریت په نامه نوي استبدادي رژیمونه په تحفه کې راول، د موہومی دموکراسۍ، مترافقی او هوسايې په خاطر یې د خلکو د ارادو او خولو تړو لپاره نوي او تر په خوا کلکې زولانې او زنځیرونه هم ورسه راوري وو. د مطبوعاتو آزادی هسي یو خوب او خیال و بلل شو. ادب او هنر ته هم وربنښین پړي او مزي جوړ شول او هغه د «ایزمنو» په موربیو وتړل شول.

د ادبیاتو، هنرمنو او ژبو خخه د ایجاد، تمثیل توضیح او تشریح وظایف پاته شول. په اصطلاح نوي ادب د بیان او اظهار دغه قول وسائل یو خل بیا د نوي سره د خپلې پېژندنې په جنجالی مسایلو بوخت وسائل.

ادب خه شی؟ هنريعني خه؟ مترافقی ادب کوم دي؟ د علمي نړۍ سره د ادب رابطه... او داسي نورو کلیشه یې عباراتو سوالونه زیاتول مګر ټوابونه یې محدود دل. د ادبیاتو یو پوهاند چې د ادب د تیوري په باره کې ځان د نظر خاوند بولی په یوه سیمینار کې د ادبیاتو په باره کې داسي خبرې اوږدي کړې وي:

«رائئ چې لوړۍ دا خبره جوته کړو چې ادبیات خه ته واي؟ دې پونښنې ته به د سم حواب موندلو یوه لاردا وي چې د ادبی تیوري اوږد، تاریخ له نظره تیر کړو، خودا کار او سخکنه کوو چې دلته بې ګتنې خوندي برېښې او ګران حاضرين په بنې توګه ورباندي پوهېږي، په ننني نوي او مترافقی مفهوم سره «ادبیات د ټولنیز ژوندانه د واقعيتونو هنري انعکاس دی د ژې په واسطه» په دې تعريف کې دووه سره تړلي مفهومونو پراته دی، لوړۍ دا چې ادبیات د ټولنیز ژوندانه د واقعيتونو انعکاس دی. په دې لحظه ادب له علم سره کټ متې یو شی دی ئکه چې علم د انسان په ذهن کې د عیني نړۍ د واقعيتونو انعکاس دی، نو ادبیات د علم په خنګ کې د خارجي نړۍ د حقایق د پېژندګلوي او شناخت یوه وسیله ده. دویم دا چې دغه انعکاس بیا هنري بنې لري یعنې خارجي واقعيتونه په عاطفي ژبه بیانېږي، عاطفي ژبه هماګه ده چې زموږ د ادب پوهنې په عنونه کې ورته د «مخیل» کلام تعیيرول کارول شوی دی»

دغه پوهاند د ژې د یو مهم ډیپارتمنت مشرؤ، د ده سوابق ده ته د نورو ډپرو غتيو ادعائګانو مثلاً د ادب د تیوري، استادی اجازه ورکوي، موب هم وايو دی هر خه دی، د ادب د تیوري، استاد دی، په اصطلاح له علمي نړۍ لبډ او نورو اجتماعي علومو سره د دې تیوري په رابطه باندي اوږدي خبرې کولاي شي، خود ده دې لیکنې خخه داسي څرګندولاي شو چې دی، به پوهاندوی لیکن لیکوال او اديب نه دی، ئکه د لیکوالی او ادبی فنون اجازه نه ورکوي چې:-  
- پروګرافونه یې ډپراورده وي، د ده د لیکنې هغه پروګراف چې مادغه مطلب ورڅخه اقتباس کړي دی، ډپراورډ دی چې له ۲۲ کربنو خخه جوړ شوی دی، یو بل پروګراف یې دومره

او بد دی چې د کتاب د عادی صفحې نه هم یو سطر زیات  
شوی دی

- په لیکنه کې یې د اطناپ نه کار اخیستنل شوی دی، حاشوی  
او زوايیه پکې زبنت زیات دی، که نه نو د دومره او بد و خبرو  
څخه د ده د مقصد تکي یوازې دا دي:  
- په نوي او متقرقي مفهوم سره، ادبیات د ژې په واسطه، د  
واقعيتونو هنري انعکاس دی  
- نو د هغه علم ترڅنګ، له ذهن څخه د باندي د خارجي نړۍ د  
حقایقو د پېژندنې یوه وسیله ده چې خارجي واقعيتونه،  
عاطفي ژبه یا مخیل کلام بیانوی

یوازې دغه پوهاند نه بلکه ده په خپر نور کسان چې ځانونه په  
اصطلاح په علمي ایده یالوژۍ مجھز بولی، کله چې د ژوند، ادب،  
تیوری او د علمي نړۍ ليد تر منځ په روابطو بحث کوي، داسي  
پیچلي مسایل را پیدا کوي چې په خپله یې د حل کولو نه عاجز پاتې  
کېږي په تیره هغه وخت چې د ادب د تیوری د تحلیل نه مقصد د  
مارکسیزم د جملې فلسفې او سوفسطائي نظریاتو څخه د ژې او  
ادبیاتو قربانول وي.

که د ادبیاتو موضوع د قلابې فلسفو له قالبې چوکاټونو څخه  
د باندي په علمي ډول تحلیل کړو نو د ادب او هنر له دری ډوله  
مکتبونو سره آشنا کېږو او هغه دا دي: ایده یالیزم، سوریالیزم او  
ریالیزم زه دلته نه غواړم چې د دغه مکتبونو د تعریفونو په تکراری  
مطالببو ستاسي قیمتی وخت و نیسم بلکه غواړم چې په ډېره مؤجزه  
توګه د هغه د ماهیتونو مازې یادونه وکړم

- د ایده یالیزم د مكتب پیروان د ورپنیمو د چینجیانو په خپر د  
خولې نه نار و باسي بنکلې او نفیس شیان ابداع کوي او  
مطلقه بنکلاد هدف په توګه په نظر کې نیسي.  
- د سوریالیزم پیروان د مېریانو په خپر ډول ډول دانې راتولوی  
او سره یو څای کوي یې د ترکیب او تحلیل پرواپی نه ساتې.  
- اما د ریالیزم په لاره راون کسان د شاتو د مچیو په خپر د  
موضوعاتو له هر ګل سره ارتباط نیسي د ډول ډول ګلانو  
عصاري را تولوی او د تحلیلولو نه وروسته یې د شاتو په  
څېرد مفیدو او خوبو موادو په شکل یې عرضه کوي او یو  
عالی مقصود په نظر کې نیسي.  
دریالیزم ادبی مكتب چې په یقینی ډول د ژوند او ادب تر منځ  
اړیکې پالې، جهان شموله محبوبیت ترلاسه کړي او د نړۍ د بېلوبېلو  
هېوادو ادب پوهانو په همدي صافه او د رحمان بابا په قول بې رویه  
بې ریا هینداره کې د خپلو ادبیاتو څېرې ته کتلي دي  
د افغانی ادبیاتو د یولوی محقق مرحوم پوهاند حبیبی په قول  
د پښتو ادب یوه غته برخه لکه د نورو ګاونډیو ژبو ادب د ایده یالیزم  
په موردي را خرخیده خو خومره چې انسان د خپل خیال پرستي په  
اجتماعي ناروغیو پوهی هومره د ادب له خیاله را ګرځیدلی دي او د  
ریالیزم په خوا را روان شوی دي  
په دې اساس، د پښتو ادب لکه ګاونډي نور ادبیات، یوازې د  
بدایانو د مانیو او د عیاشانو د بزم او صله خورو شاعرانو د لاس آله نه  
وه، دا ادب په شفاهي او نا لیکلې ډول د کوچیانو په کېږدو، د  
خوارانو په کوډلو، د اوبو و پونکو پیغلو په ګودرونو او د عوامو په

میلو او د جګرې په میدانونو او سنگرونو کې استعمالېده نو ادب په دې بنه به خپله غایبې مقصد نه ئ بلکه آله او وسیله وه. نن سبا غربی دنیا د ریالیزم د ادبی مکتب په وروستیو تکاملي پراوونو کې د یو خاص ژورنالستیک سبک په جوړولو چې زما د دې مقالې له خاصو مقاصدو خخه یو دی کار کوي. له بنه مرغه په افغانی لیکوالو کې هم داسې یو تمایل راخر ګندېږي مثلاً زموږ او سنی نقاد لیکوال محترم سعد الدین شپون د همد غسې یو نوي سبک په هینداره کې زموږ د شلمې پېړې د دویمي نیمايی ادبیاتو شعرا و شاعری، ته ګوری مبالغه آمیز لقبونه، مفتونه او په اشعارو کې ډیرې تکرار شوې مبتدلې کلمې لکه (سور او ریم، طوفان یم، له غیرته اور احمل، سره لمبه شوم، شنه لوخره شوم، په جامو کې نه ځایپرم...) سولیدلی ترکیبونه، بابیزه تخیل او مبتدلې خبرې بولی چې نه د ولس د ربنتینې وضعې ترجماني کولای شي او نه د هنر په سیمه کې د هغو پرښودل روادي.

ژورنالستیک سبک: د جمعی ارتباط د وسایلو انکشاف په تپه بیا د الکترونیکس حیرانونکو پرمختګونو، ژبه او د ادبیاتو ټول اصناف نوي او پخوانی ادبی مکتبونه له مهم چلنځ سره مخامنځ کړي دي. که ژبه او ادبیات له دغوا وسایلو سره ځان عیارنکړي، نو د ژبو او ادبیاتو د زرگونو کلونو خدمات او اثرات به د فضاد امواجو په طوفان کې لاهو شي او صامت فلمونه به موبته د اشارو په ژبه خبرې کوي، له بدنه مرغه سمعي او بصري وسایلو همدا او س مور او زموږ په څېر نورو ملتونو ته د ګټو رسولو په ځای نوي معضلې را پیدا کړي دي. د خارجې هېوادو د فلمونو بازار ډېرتود شوی او زموږ

خوانان بې له دې چې د هغو په ژبو و پوهېږي د فلمونو حرکاتو ته خير ځير ګوري چې منفي اغیزې ورباندي کوي او س د کسيتیونو د ډېربنست په سبب زموږ بیسواده ورونيه ميرزا او ملاته د کښیناستلو او خپلو دوستانو ته د خط لیکلود احتیاج نه ځانونه فارغ بولي خپلې خبرې بې له دې چې سواد ته په اهمیت قايل شي، په کسيتیونو کې ثبتوی او اسټوی بې، الکترونیکي ژبه له بدنه مرغه د سواد اهمیت راتیتې کړي دي: موږ نشو کولای چې الکترونیکي و سایل ټول محوه کړو، او یا هغه د خپلو کورونو، بازارونو او بناړونو خخه نورو ځایو ته واستوو، خو که وغواړو خپلې ژبه له هغو سره عیارې کړو نو د زیان په ځای به ورخخه ګتې واخلو. نوره دنیا کوبنښ کوي چې زړو سندرو، کيسو او متلونو ته ډېره توجه ونکړي بلکه غواړي چې د جمعی ارتباط د وسایلو د اړتیا سره سم نوي ژورنالستیک سبکونه جوړ کړي. موږ هم مجبور یو دغه کار و کړو او په دغه برخه کې د نورو له تجربو خخه ګته واخلو. د ادبی سبک دوو څېرونکو ډونالډ-ای-سپیرا و مارګریت بورلنډ د «ژورنالیزم په خپله سبک جوړوو» تر عنوان لاندې، د امریکې د اتو تنو مشهورو ناولستانو آثارو څېړل چې خپلې دا څېړنې یې په «ژورنالیزم» د دری میاشتنې مجلې د ۱۹۷۰ کال د منی په ګنه کې خپرې کړي. د دغو اتو کسو ناولستانو له جملې خخه چې د ژورنالیستیک سبک خاوندان دي، ستيفن کرن (۱۸۸۰-۱۹۰۰)، تیودور دریسر (۱۹۰۰-۱۹۲۰)، ارنست همینګوی (۱۹۲۰-۱۹۴۰) او جان هرسی (۱۹۴۰-۱۹۶۰) دي.

هغه ناول لیکونکي چې د لیکنې سبک بې ژورنالستیک نه دی بلل شوی: هانری جیمز (۱۸۰۰ - ۱۹۰۰)، ایدت وارتون (۱۹۰۰ - ۱۹۲۰)، تامسن و الف (۱۹۲۰ - ۱۹۴۰) او تروممن کپوت (۱۹۴۰ - ۱۹۶۰) دی.

د لیکنې ژورنالستیک سبک چې د تیرې پیړې په جريان کې بې د جمعي ارتباط د اړتیا سره سمه وده کړي ده، لاندېني خصوصيات لري:

۱- بنې لیکنه هغه ده چې لنډې، لنډې، یوه له بلې سره مربوطې جملې پکې راوستل شوې وي. په دغو جملو کې لنډ او ساده کلمات چې معنى او تلفظ بې آسانه وي په کاراچول شوې وي.

۲- پروګرافونه بې لنډ او موجزو چې هر یو بې په خپل خان کې تكميل شوې وي، که چيرې د لیکنې خخه کوم یو بې حذف کړل شي د موضوع عمومي مفهوم ته زیان ونه رسوي.

۳- لنډیز، بلاغت، فصاحت، صراحة، سلاست او سادګي د یوې لیکنې بنې او صاف دي، لیکنه بايد اطناپ ونه لري، حشوې، زايد الفاظ او عبارات او بې ضرورته اعراضې جملې بايد پکې نه وي.

۴- د لیکنې هر لفظ او کلمه بايد د یو واقعیت نماینده وي، لاپې، شاپې او غیر معقول او صاف صفات او القاب (لکه د زمانې رستم، د جود او سخا حاتم) او نورو د ګماتیک الفاظ بايد لیکنې ته لاره پیدا نکړي.

۵- په لیکنه کې بايد د زړو لغاتو او مبتذلو، د پرو استعمال شویو، سولیدليو، زړو عباراتو او محاورو خخه کاروانه خستل شي.

۶- ژورنالستیک سبک بايد ساده املا او انشاؤ پیشنھاد کړي او د املایي او انشایي وحدت سره بايد مرسته وکړي او د یوې معیاري ژبې په جوړونه کې بايد لویه برخه واخلي.

د پورتنيو خصوصياتو له مخې په لیکنه کې بايد اطناپ او لفاظې خخه ډډه وشي، د ژورنالیزم یو استاد هاوره سی. سی هین (Howard C. Heyn) لغت پردازي د خبر او خبرې د مؤثريت په لار کې لوی مانع بولې دی داسې یوه شنلي جمله د مثال په ډول راوري: «... د پوليسو مامرو په تپه اوئني کې، له دواړو تنو سره د دوی تر کلي پوري ملګرتيا وکړه، دغه کاريې دې احساس له مخې وکړ چې ګوندي، څوان توردلي، له ده سره د قاتل په پیژندنه او یاد هغه د څای په معلومولو کې ورسره مرسته وکړي.»

هین، د دغه اوږده مطلب په څای چې (۳۳) کلمې پکې استعمال شوې دي، داسې یو لنډ مطلب پیشنھادوي «پوليس تپه اوئني، له دوی سره، د هغوي تر کلي پوري ځکه ملګرتيا کوله چې ګوندي توردلي، د قاتل په پیژندنه کې یا یې د څای په معلومولو کې ورسره مرسته وکړاي شي.»

زايد الفاظ د جملې جوړښت ورانوي او د خبرې خوند خرابوي، مثلا: «احمد د برښنا د فابريکې خخه کتنه وکړه» د پښتو خپله محاوره نه ده، بلکه یوه تحت اللفظ ترجمه شوې جمله ده. همدا رنګه «لس تنه په قتل ورسېدل» ګوندي چې هم د پښتو له محاورو ژبې پردي والي لري. د ژورنالستیک سبک استادان په دري ژبه او بله هره ژبه کې هم د «به قتل رسیدند» ګوندي چې له مطبوعاتي ژبه خخه وباسې او په ځای بې «کشته شدند» ګوندي چې جملې تجویزوي. خو د ژورنالستیک سبک له مخې د «اجرأأت بعمل آوردند» جمله له زړو

ترکیبونو خخه شمېرل کېږي چې باید په «اجرأات کردن» او یا نورو مناسبو عباراتو تبدیله شي چې هم د کلماتو سپما په نظر کې نیول شوی وي او هم ژبه د خلکو عادی محاوري ته نژدې شوې وي اود افهام او تفهمیم په کار کې نوره آسانی هم راوستل شوې وي که درې ژې دا ډول ترکیبات د یو دوامداره عادت په ترڅ کې ورڅل کړي وي او اوس هغه د تحریري ژې جزء ګرئیدلی وي، نو په پښتو باندي د هغه تحمیلول یو بدعت دی ئکه چې د «اجرأات په عمل راول» یا «د شوروی او امریکا د خارجه وزیرانو تر منځ خبرو صورت وینو» غوندې ترکیبات د ډې ژې له محاورو خخه ډېره زیاته یېگانګي لري.

زايد او غير ضروري عبارات (Superfluous phrases) په هر ډول ژبه یواضافي باردي، لکه دا:

«ماله تیلیفون خخه، په استفاده کولو سره، ترده پوري ځان ورساوه.» دا مطلب باید داسې راوستل شي:

«زه ده ته د تیلیفون له لارې ورسېدم «يا» مې په تیلیفون کې ورسره خبرې وکړې.» د مخکینې اوږدې جملې په پرتله، په وروستیو لنډو جملو کې دوہ عبارتونه «خخه په استفادې سره» او «تر...» سپما شول په همدي ډول داسې یوې جملې په ئای:

«د ډې لپاره چې موضوع تر بحث لاندې ونیوله شي، نو د دغه مقصد لپاره یوه غونډه جوره شوه.» د «په موضوع باندې د بحث کولو لپاره یوه غونډه جوره شوه» د جملې جورول غوره کاردي.

غير ضروري اطناپ راوستونکي اعراضييه جملې (Superfluous Clauses) هم د زايدو او غير ضروري عباراتو په څېر که له یوې خوا د ژې محاوروی جورښت ته زيان رسوي نوله بلې خوا

د جملې د ډې ضرورته اوږدوالي سبب ګرئي مثلاً «ټول هغه بناريان چې ليوال تیا لري، باید دي غونډې ته راوبل شې» اوږدې جملې په څای د «ليوال بناريان باید غونډې ته راوبل شې» لنډه جمله غوره ده. مګر په ئينو مواردو کې چې مقصد یې په یوه جمله کې د دوويا زياتو جملو مطالب راټولول وي نو اعتراضييه جملو ته ضرورت پېښېږي لکه په ډې جمله کې:

«يوې خيريه مؤسسي، محمود ته، چې خپله یوه پښه بې، په جهاد کې له لاسه ورکړې وه یوڅه پيسې وبنسلې.» په ژورنالستيک سبك او مطبوعاتي ژبه کې مسجع الفاظ د کليشه یې عباراتو په خبر مطرود دي خو په ئينو خاصو مواردو کې خاص بنايست او ارزښت لري مثلاً د یو داسې مضمون لپاره چې په غير واقعي دموکراسۍ باندې بحث کوي د قالبي او قلابي دموکراسۍ عنوان ډېر جالب او مؤثر دی چې د انسان ذهن ته د یوې کنترول شوې فرمایشي دموکراسۍ مفهوم ډېر ژرا او په آسانې سره رسولاي شي. همدارنګه د یو فصيح ژې انسان لپاره د «خطيب او اديب» او د یو بنه ليکوال لپاره د «متفسک او مبتکر» او صاف ليکل په هغه کې بنايست او ارزښت لري چې دغه او صاف یې د مؤشوقو حقائقو له مخي ثابت شوې وي په همدي ډول، ذهن ته د افغانستان د او سنیو غمنجو حالاتو د سريع انتقال لپاره د «اورونه، ویروننه» مسجع الفاظ یوازې د اشعارو د یوې مجموعې لپاره ډېر غوره عنوان نه بلکه په ډېر و نورو مواردو کې هم د ژورنالیزم په اصطلاح د یو «کپسولي عنوان» لپاره موزون کلمات بلل کېداي شي په ډې شرط چې تر همدغه عنوان لاندې فوراً د

بمباريو د اورونو او له هغو خخه د راپیدا شويو ويرونو خصوصيات د حقایقو په بنه بنودل شوي وي.

اما ټینې جامع او بنکلې عبارات د ډېر استعمال په وجه سولېږي او د مبتذلو کلمو، عباراتو او جملو بنه غوره کوي. دا ډول مبتذل عبارات هم د کابل د رژیم او هم د مجاهدینو په نشراتو کې ډېر زیات استعمال شوي دي، لکه د تاریخ کندي ته اچول، د دوزخ کندي ته اچول، معلوم الحال کسان، پېژندل شوي خیرې، تالي ختني، د استعمار منګولي، د استعمار لوسي او ډير داسې نور ګلېشې يې عبارات.

په جملو کې د معروف فعل او مجھول فعل د استعمال موارد، یوه بله د پاملنې ورموضوع ده، د زورنالستيک سبک له مخي هغه جملې چې معروف فعل پکي په کار لويدلي وي زياتې مؤکدي دي، ډېر صراحت لري او له لبو لغتونو خخه جوړېږي. مثلاً د «دغه پېښه د لسو تنو له خوا ليدل شوي ۵» د جملې په ئایه د «لسو تنو دا پېښه ليدلې ۵» جمله په هر لحظه غوره ده.

علمی ابهام؛ د علمي ابهاماتو له جال خخه د مطبوعاتو د ژبه را ايستل یوازې زموږ لپاره یوه ادبی معضله نه ده، بلکه دې موضوع غربی دنیا ته هم پر ابلمونه جوړ کړي دي.

يو لیکوال ډوناللهولون، په نیویارک تایمز کې د «ولي پروفیسران خه نشي لیکلای؟» ترعنوان لاندي ولیکل:

«د کتابونو ناشران په دې پوهیدلې دی چې پروفیسران بنه لیکوالان نه دي، البته دوى خه ناخه د ګرامر، املا او د تنقیې د اصولو مراتعات کوي، ټکي، کامي، شارحې، ندائې او ... په خپلو خپلو ځایو کې اېردي. خو نثر یې د خپل علميت بنودلو وسیله

ګرځولی دي. ټکه خو هغه مرتب، روښانه او عام فهمه نه دي» ما د خپلې دې مقالې په تېره یوه برخه کې په افغانستان کې د ادب د تیوري، د پوهانو خخه همدغسي یوه سرتیکونه کړي ۵ه.

ډوناللهولون دا هم ولیکل چې علمي مقاله هغه ژبه ده چې پروفیسران یې د خپل حقارت د احساس د پټولو لپاره په کاراچوي یوې څېړونکې میرمنې فرانسیس فتیز جرالد، چې د امریکې د متحده ایلاتو یوه مهمه جایزه (پلیتزر Pulitzer) یې ګتلي دي، د هغو کتابونو په کتنه سره، چې د لورو تحصیلاتو د تعليمي نصاب له مخي، د امریکا په تاریخ لیکل شوی دي. د هولدن دغه ادعا مستنده ونسودله.

توماس- ایچ میدلتون، ستر ډی ریویوته، په خپل اختصاصي ستون کې، له ژبه سره د ساینس پوهانو پر سلوک، په تیره لیونارد بلوم فیلد، په داسې یوه نظریه، چې لیکل شوې ژبه، له ژبولی خخه وباي او د داسې شکلونو مجموعه یې بولې چې په سترګو لیدل کېږي او د ژبه د ثبتولو وظيفه سرته رسوي، پرله پسې انتقادونه کړي دي.

میدلتون، په ژبه کې، پر راوستل شويو علمي او ادبی ابهاماتو باندي د انتقاد کولو په کار کې، ډېر وړاندې ځي او وايي چې اوس، دشکسپير، مليون، پاپ، ملوايل، جفرسن، توپن او داسې نورو کسانو آثار د انگريزي ژبه کومه برخه نه جوړوي.

په ژبه کې د علمي ابهاماتو پر ابلم دې حد ته رسیدلې دی چې حتی ټینې پوهان، په ژبه باندي د ګرامر د درانه بار په تحميلولو عجیب انتقادونه کوي. مثلاً مکسيکو د پوهنتون د ژبه یو شمېر پروفیسران او مصنفین، د یوې نوې بې ګرامره انګلیسي نهضت پر

مخ بیا یې په دې لړ کې ستانلى برن، په خپل اثر چې په اکثریت باندې په دې پلمه تحمیلېږي چې ګواکې د ناپوهی خخه یې راوباسي. حقیقت هم دا دی چې په انگریزی کې د ګرامر په تپه بیا د هغې املایی مشکلات، بې قاعده افعال او پري پوزیشنونه یوازې د نورو هېوادو، انگریزی زده کوونکو ته نه بلکه په خپله انگریزی ويونکو ته ډېر زیات مشکلات را پیدا کړي دي. حتی د ژې اهل په خپل سپینلنج باندې ډاډنه وي.

موږ هم له دوى سره ئینې ورته پر ابلمونه لرو، په تپه د هغو عربی کلماتو په املایی چې په محاوره کې کمې استعمالېږي مګر په فقهه، طب، ریاضی او داسې نورو علومو کې د استعمال موارد لري. مثلاً اکثر خلک متعدد وي چې «زاویه» په (ز) ولیکي که په (ذ) د «توزيع» او «توضیح» کلمات هم اشکالات پښوی. یو چا یو امر لیکلې ټې «معاشات را توضیح کنید» دغه مېهم امر باعث شو چې د کارکوونکو معاش دری ورځې و حنډېږي او شکایت پورته شي. د تحقیق نه وروسته معلومه شوه چې هيڅوک ملامت نه وو. یوازې د «توضیح» کلمه مسؤوله وه چې غیر حق یې د «توزيع» ئای اشغال کړي ټه.

زمور لپاره اوس دا مسئله مطرح نه ده چې د خپلو ژبو اوږې د ګرامر له بار خخه سپکې کړو، مګر په ژبه کې د «د املایی وحدت» تامینول او د مېهمو کلمو ایستل یا توضیح کول یوه ضروري موضوع ده، که چېړې دې خواته توجه ونشي، نو د مطبوعاتو ژبه، به کاملاً ناقصه پاتې وي او د ابهاماتو خخه به ډکه وي. د جهادې تنظيمونو له خوا د سیاست د اسلامي کېدو، د هڅو په جريان کې خلک له نويو سیاسي اصطلاحاتو لکه اسکتبار،

استعباد، طاغوتی او طالوتی ټواکونو سره ورو، ورو آشنايی پیدا کوي، د دې ډول اصطلاحاتو په جمله کې ئینې یې د خلکو له خوا ډول، ډول تعبیر کېږي، مثلاً عوام د «د اهل حل او اهل عقد» اصطلاح ته مختلفې معنی ګانې ورکوي، ئینې ديني علماء د اهل حل او اهل عقد صلاحیت یوازې په خپلو ځانو کې ويني، قومي سپین دېري او مشران په تیره هغه یې چې ملكي او خانې ورته له خپلو پلرونو او نیکونو خخه په میراث کې پاتې شوې ده، فکر کوي چې همدوی مسایلو ته د غوټو اچولو او د دغسي غوټو د خلاصلو په کار کې له نورو نه زیات مهارت لري روښانګرکان په تپه هغه کسان چې هم په اسلامي فقهه او هم په اجتماعي علومو کې د تعليماتو او مطالعاتو خاوندان دي فکر کوي چې یوازې دوى اهل حل او اهل عقد کیدا ټه.

دا موضوع ډېره مهمه ده، د دې لپاره چې د افغانستان د راتلونکې سیاسي او حقوقی نظام په باره کې علمي ابهامات له منځه ورل شوي وي، باید یو شمېر پوهان، په نويو فقهې، سیاسي، حقوقی او اقتصادي اصطلاحاتو کار و کړي او دوى باید مطبوعاتو ته داسې اصطلاحات و سپاري چې معنا یې د خلکو لپاره روښانه او آسانه وي، او د افغانستان خلکو ته له ابهاماتو خخه چې یقیناً یو لوی اجتماعي خطر لري نجات ورکړي.

### دلیکنې بنکلا او رنګینې:

ئینې کسان چې ذوقونه یې نازکخيالي، شاعري او رنګينو ادبیاتو روزلي او پاللي دي له ژورنالستيکو لیکنو خخه په دې ګومان چې دا ډول لیکنې په اصطلاح و چې دي او ادبی تنده نه ماتوي

چندان خوند نه اخلي. دوی ملامت نه دي، د دولتي، حزبي او تجارتني مطبوعاتو پروپاگندي خپر و نو او تحفوي خبر و نو، د دوی زړونه تور کړي دي.

هدفمند مسلکي مطبوعات د خلکو د خبرتیا د حق په ئاي کولو په ضمن کې په دلچسپه توګه، د دقیقو، مؤثقو حقایقو په وړاندې کولو سره د خلکو د فکري تغذیې لویه وظیفه سرته رسوي، بنه تغذیه هغه ده چې لوره مشبوع کړي تنده ماته کړي. مطبوعات هم دا دواړه کارونه کوي فکر تغذیه کوي ورسره ادبی تنده هم ماتوي.

تکړه او لایق ژورنالیستان، تل د شاعرانو په خبر د لنډو، خود معنې په لحاظ د جامعو، په تلفظ کې د آسانو، مانوسو الفاظو او هغه کلماتو په لته کې دي چې اخلاقې وجاهت او ادبی بنايیست ولري هغه فن چې یقیناً استعاري او تشبيهات او د عاطفي ژبه نور خصوصيات په خپلو اصلی او صحیحو ځایو کې استعمالوي ژورنالیزم دي.

ژورنالیستان استعاري او تشبيه ته د مطلق بنايیست د خال او خط په سترګه نه ګوری بلکه د رنډا دا سې خلی بې بولی چې په هوا کې الوتکو، او په بحر کې بیړيو ته، مهمو شیانو لکه هوايی ډګر، د تلویزیون دستگاه، دلویو مخباراتي آنټنونو او یا په سمندر و نو او دریابونو کې د خطرد سیمودشته والي اشارې رسوي، که د غه اشارې د خبرو یا لیکنې د لارې وشي نو خبره یا لکینه او برده کېږي مثلاً:

پام مو وي چې په دې خوا، بېړۍ رانه ولې، ټکه چې په د غه ئای کې د لویو او ګلکو ډبرو خخه یوې جوړې شوې د ماغې د سمندر سینه خیرې کړې او وړاندې راتیره شوې ده. که ستاسې بېړۍ په د غه د ماغه ولګیده نو هغه به خطرناکه پېښه را پیدا کړي.

نو درنا د خلی په خير له استعاري او تشبيه خخه هم دا ډول استفادې جایزې خه چې ضروري دي نوکه یوه کلمه، یو عبارت يا یوه جمله په لنډ ډول د یو پروگراف، یوې مقالې، حتی د یو کتاب ټول مطالب په خپله لمنه کې راونځښتلې شي او هغه په ډېره چټکي، آسانې او امانتداري، د خپل جامع مفهوم سره ذهن او د ماغ ته وسپارلې شي بیانو ولې له استعاري او تشبيه خخه کاروانځلو.

د «صحرا توپان» عبارت چې د خلیج جنګ یو بل مستعار يا استعاروي نوم دي، دا سې یوه استعاره ده چې بنايی هغه د لوړۍ څل دلپاره کوم اديب يا ژورنالیست په کار نه وي اچولي، بنايی دا استعاروي عبارت (Phrase) د لوړۍ څل دلپاره دا سې چا استعمال کړي وي چې عاطفي ژبه نه بلکې د قوماندو ورکولو ژبه ډېره استعمالوي

امریکائیانو د جنګ د سرنوشت د ژرمه معلومولو لپاره ډېره بېړه کوله ټکه دوی د عراق د پوئیانو تر نظامي طاقت نه زیات د صحراء توپاني ریگونو خخه چې په ګرم موسم کې پاڅبدل ويره درلوده، د صحراء د جنګ دا ډول خصوصيات یو کتاب خبرې لري چې هغه ټولې د «صحرا توپان» په استعاره کې راونځښتل شوې دي.

د ژورنالیزم له نظره چې خومره حقایق بنکلې او مهم وي هغومره بنکلا او اهمیت الفاظ نه لري، که چېږي په یوه لیکنه کې ډېړې زیاتې او بې مورده رنګینې استعارې او تشبيه ګانې استعمال شي نو دا لیکنه به د یوې کړکې هغې هیندارې په ډول وي مګر له هغې خخه به د باندې شیان، حقایق، حرکتونه او واقعیتونه به بنکاره نشي. لیکنه بايد دېکې هیندارې په خبر د و مره روښانه او واضحه وي چې له هغې خخه هرڅه ولیدلای شو، د دلچسپو حقایقو او د واقعاتو

د دقیقو حزئیاتو او د دقیقو بشري احساساتو د تجسيمولو په وخت بنکلی الفاظ په خپله خدمت ته حاضرېږي او ددلچسپی موضوع په بنايسته کولو کې برخه اخلي.

ژورنالیزم لکه خنګه چې د ادب سره مینه او خپلواکي لري، هماگسي د قضيې، ډرامې او ناول د ليکني له فنونو سره ملګرتيا لري، مګر د کار او ابتكار طریقه یې ورڅه بیله ده. په داستان، ډرامه او ناول کې پرسناژ، کریکترونه او کردارونه تول خیالي او تخيلي دي اما په ژورنالیستیکه کيسه کې پرسناژ واقعي شخصیت دی، دی هغه شخصیت دی چې پیښې ورباندي ورغلي او یا یې پیښې ایجادې کړې دي. په دې ډول ليکنه کې هیڅ شې فرضي او تخيلي نه دی بلکه ربنتیاني او واقعي دي په حقیقت کې د یو داسې چاپه باب مفصل خبر ليکل دي چې په ژوند کې بې زموږ د جامعي زیاتره پرابلمونه منعکس شوي وي خودغه خبر «د مستقیم هرم» په شکل په عاطفي ژبه ليکل کېږي.

د ژورنالیزم د اساساتو سره سه زیاتره مهم جدي او حاد خبرونه د معکوس هرم په شکل ليکل کېږي په دې ډول خبرونو کې د موضوع بېل بېل اجزاء، د اهمیت د درجې په نظر کې نیولو سره له پاسه پیل کېږي، اما د مستقیم هرم د میتود له مخي خبر د داستان په شکل ليکل کېږي د «جلب نقطه» یې د هرم په رأس کې راوستله کېږي او د پیښې اصلی موضوع د هرم په قاعده کې د «انفلاق د نقطې» په ډول چې په سخته توګه د ژړلو یا په شدت سره د خندلو نقطه ده راوستله کېږي.

ما په خپله یو وخت په خپلوا ځینو ليکنو کې د تجربې په ډول، په ځینو کسانو باندي ورغلي پیښې، د مستقیم هرم، د میتود له

مخې ولیکلې، نسبتاً داسې بنه داستانونه ورڅه جوړ شول چې به ۱۳۵۳ لمریز کال کې یې د اطلاعاتو او کلتور د وزارت یوه هنري جایزه وکړله.

د مهاجرت په موډه کې، زما یوې لور (نجیبه وجدی)، هغه وخت چې د مهاجرينو په یوه کمپ کې یې، د غذا او غذائيت په یوه پروګرام کې، په لوړه اخته افغانی میرمنو او کوچنیانو ته خدمت کاوه، زما د لارښوونې سره سه د مستقیم هرم میتود په کاراچولو سره د یو شمېر افغانی میرمنو په حالت داسې داستانونه ولیکل چې له نومونو خخه نیولې تر کردارونو پوري هیڅ شې پکې خیالي او تخيلي نه وو، د دې کار نتيجه دا شوه، چې دې په ۱۹۸۶ م کال کې د سپیدې مجلې ته په زړه پوري داستانونه چې په واقعي ډول یې د مهاجرو میرمنو ژوند او محرومیتونه بنوډل ولیکلای شول.

یوه رینښتنې قصه، چې دې د یوې چکوسلواکي نرسې په باره کې ليکلې وه، دومره په زړه پوري وه چې د امريكا غبوراديو هغه په خپل پښتو پروګرام کې د ډرامې په بنه تمثيل کړه. دا چکوسلواکي پیغله دانیل نومېده، هغه وخت چې روسانو په چکوسلواکيا تیرې وکړ، د دې کورنۍ له چکوسلواکيا خڅه فرانسي ته مهاجرت کولو ته مجبوره شوي وه، دانیل د مهاجرت درد لیدلی ټه، نو ئکه یې په ډېر اخلاص افغانی مهاجرينو ته خدمت کاوه. خو کله چې د دې د خدمت دوره پای ته ورسپدې، هغه وخت چې دې د افغانی میرمنو سره خدای په امانی کوله، سخته ژړا ورتله. دې ته د مهاجرو کمپ د پاریس له بنار خخه بنه برېښپدې، له همدغه کيفيت خخه یو ډېر بنه داستان جوړ شو.

يو امریکابي خپرونيکي او ژورنالیست جرالد هبلیو- جانسن په خپل يو په زره پوري لیکچر کې چې د ۱۹۵۸ کال د اکتوبر په میاشت کې يې د امریکا د مطبوعاتو په کلوب کې ورکړ، ادعا وکړه چې پیښو د نړۍ د نامتو کسانو شخصیتونه جوړ کړي دي، ده ویلي دی که چېږي سکندریونانی، سزار او ناپلیون خپل میندو نه واي زیبولي او د دوى روح بالکل نه واي خلت شوی، نور کسان په پیدا کېدل چې په هماغه وخت کې يې د دوى تاریخي کردارونه سرته رسولی واي زموږ د هپواد يو (۲۵) کلن زلمی احمدخان، چې د افغانانو يوې کوچنۍ قبیلې ته منسوب، هغه وخت لوی احمدشاه بابا شو چې دلویو پیښو په مسیر کې راغي.

اما د ننني افغانستان د پیښو عظمت که چېږي تول حزئيات يې وڅېړل شي، قصې به يې یوازې د افغانانو فکرونه تغذیه نکړي بلکه د نورو ادبې تندې به هم ماتې کړي. دې پیښو ځینو دلچسپو جزئياتو حتی د یوې بلجیمي نرسې شخصیت ته عجیبه بر جستګي ورکړې ده. دې پیښې روماني کیفیت يو (۶۶) کلن امریکابي ژورنالیست داسې ليکلې دی:

ما د افغانستان په شمالی برخه کې، په یو داسې خای کې چې د روسيې له سرحد خخه يې تر ۱۰۰ ميلو زیاته فاصله نه درلوده، يو اروپا یې تیم ولید چې د خټو خخه د یوې خیرنې خونې خخه يې د کلنيک جوړ کړي. په دغه خیرنه او کشیفه خونه کې چې هیڅ شي د صحې اصولو سره مطابقت نه درلود يو ډاکټر، خو کسو نرسانو او يو تیکنشن ژوند کاوه، دوى عیناً د سیمې د خلکو په خېر له بې شانه زیاتو مشکلاتو سره مبارزه کوله.

ما د تیم له مشر خخه پونښته وکړه، دا سیاست دی که ایده یاليزم چې تاسې بې دلته، په دې دومره زیاتو کړاوونو کې ژوند کولو ته مجبور کړي ياست.  
په ئواب کې راته وویل شول: ایده یاليزم خو لویه خبره ده، خو موږ دلته د سیاست په خاطر هم کار نه کوو، بلکه موږ طبی خدمت کوو او بس.

اما وروستیو پیښو دې ژوندی ډرامې اصلې «کلامکس» په بل ډول وښود. هغه دا چې یوه بلجیمي نرسه (Beatrice Fraiteur) خپل هېواد ته د ستندو په وخت کې د ډېرتاوده هرکلې سره مخامنځ شو. زښته زیاتې مطبوعاتي مرکې ورسه وشوي، کله چې دا په تلویزیون کې، د مرکې لپاره رابنکاره شو هې غاره کې يې د ګلانو امیل اچول شوی. د بلجیم پاچا داری څله په خپل حضور کې ومنله اوس نو که په افغانانو کې داسې خوک پیدا شي چې دا ډول خاطرې چې زښته ډېرې دي، ولتیو، داسې کتابونه به ورباندې ولیکې چې لوی ادبې شاهکارونه به وګنل شي او د فیلمونو تر تولو په زړه پوري سناریو ګانې به ورڅه جوړې شي.

حقایق او واقعیتونه د ډېر و عالی ادبیاتو روح دی، که مهمو، په زړه پوري، نویو، تازه او نادره حقایقو ته په دقت او خیر و کتل شي د هغو د بیانولو، توضیح کولو او تمثیلولو لپاره نسلکلي الفاظ او کلمات را پیدا کېږي. د شهید د وینو او د یتیم د اوښکو په باب زړې استعارې او تشبيه ګانې خپل ئای نویو نویو بنایسته او رنګينو الفاظو ته پرپوردي. په افغانستان کې د مادرنو وسلو استعمال د «تورود برښنا» قصه زړه کړه، د مصنوعي دوزخ دغه اورونه چې لمې

او شعلې یې د پخوانیو ورونو خخه فرق لري د خان بنودنې لپاره د نويونيو تمثيلي الفاظو په لته کې دي.

### پايلې او وړاندیزونه:

۱- د لوړۍ خل لپاره زموږ دری او پښتو ژبې د طباعت د صنعت سره نورو خلکو د خپلو دیني او سیاسي مقاصدو د پوره کولو لپاره آشنا کړي دي، له همدغه امله زموږ مطبوعاتو له موږ سره یوه بیگانګي پیدا کړي وه چې دې بیگانګي تریوې اوږدي مودې پوري دوام کړي دی او لاتراوسه پوري پوره له مینځه تللي نه ده.

۲- استعماري سیاسي هڅول له ډپرو اوږدو زمانو خخه په افغانانو کې د حقارت د احساس د پیدا کولو او ددوی د ژبو د بې اهميته بندولو لپاره د افغانانو ژبې له علم او مطبوعاتو خخه جلا ساتلي وې، د همدي تلقيناتو او بې تفاوتیو نتيجه ده چې تراوسه پوري افغانان په خپلو چاپي آثارو پوره اعتماد نه لري او کوبنېن کوي چې مهم او په زړه پوري موضوعات په نورو ژبو کې ولتیوي. په افغاناني مطبوعاتو کې د زړو او تکاري موضوعاتو ډېربنت د دې بې اعتمادي او بې تفاوتی یو بل عامل دي.

۳- زموږ په ژبو به تېره په پښتو ژبه کې د نويو لغاتو او اصطلاحاتو د جورونې رجحاناتو دا ژبه د مصنوعي کيدو له خطر سره مخامنځ کړي ده. په ژبه کې دې ډول تصرفاتو د افهام او تفهم چې د هر ډول ژبې په تېره د مطبوعاتو د ژبې اصلې هدف دي، ډېره سخته کړي ده، همدا سبب دی چې د خینو راډیوګانو له خپرونو خوند او ګټه نشي اخستلای د بلې خوا د حوادثو په بهير کې خلک د یو زيات شمېر داسې نويو شيانو سره آشنا کېږي چې دوي په خپلو ژبو کې، ورته

نومونه، نه لري، د زايترو شيانو خارجي نومونه په تلفظ کې ډېر سخت وي. نو په داسي شرایطو کې د علمي او فرهنگي مؤسساتو او ذواتو مداخلې ته ضرورت را پیدا کېږي. خودغه مداخله بايد علمي وي او د مشکلاتو د رفع کولو هدف ولري، نه دا چې مشکلات لا زيات کړي.

زه دې موضوع ته دومره اهمیت ورکوم چې د افغانستان د اطلاعاتو او فرهنگ وزارت ته په دې برخه کې یو پیشنهاډ وړاندې کول غواړم دغه وزارت بايد د همدمغې مهمې موضوع لپاره یو جلا سيمینار جور کړي او په هغه کې دې ليکوال، ژپوهان او ژورنالستان د مباحثو لپاره راوړولي. د سيمینار په نتيجه کې دې یوه دايمي کميته جوره شي چې په دوامداره توګه په دې موضوع کاروکړي که امکان ولري د کميتي د کارونو د ارزیابې لپاره دې وخت په وخت په افغانستان کې د ليکوالو د اتحاديو نمایندګانو او نورو ليکوالو او خپرونوکو په ګډون خانګړي او اختصاصي غونډې جوري شي او په دې غونډو کې دې د نويو نويو شيانو لپاره نوي نوي وضع شوي نومونه، او د املاي او انشائي وحدت نور ضروري مسایل تصویب شي.

۴- په مطبوعاتو کې د علمي ابهام موضوع یوازي زموږ لپاره نه بلکه د نورو هېوادو لپاره هم مسایل را پیدا کړي دي. په دې برخه کې زموږ مشکلات د نورو په نسبت زيات دي. دا موضوع د علمي او فرهنګي مؤسساتو له خوا د خاصې توجه وړد.

له بلې خوا په فشار سره د تراجمو عملې نه یوازي دا چې د افهام او تفهم ژبې ته یې صدمه رسولې وي زموږ د ژبې د طبیعي ستრکچراو جورېښت شمېز، او ستون فقرات یې ورمات کړي دي. نو دا ډول موضوعات هم د خاصې پاملنې وړدي. زما په نظر بنه بهدا وي چې د

افغانی مطبوعاتو خخه ناسمې جملې راټولې او د هرې ناسمې جملې په مقابل کې سمه جمله هم ولیکي.  
۵- د ادب ریالیستیک سبک د خیال نه واقعیت ته ترجیع ورکوي او ژورنالستیک سبک حقایق او واقعیتونه تر الفاظو بنايسنه او مقدم ګنډي د دواړو ژبو د افادې ژبې که سره بېلې دي، د زړه خبره یې یوه ۵۵،  
بې مورده او بې ضرورته تفزن او تصنع باید دا دواړه سبکونه سره جلا  
نه کړي او د حقایقو او واقعیتونو د بیان، توضیح او تمثیل لپاره باید  
یو د بل ممد او مرستندوی وګرئې.

دا نوی سبکونه، تر هغه وخت پوري په یوه لاره روانيدلای شي چې  
متذل سولیدلی او ډې استعمال شوي الفاظ او کلمات د جمعي  
ارتباط په وسایلو کې د استعمال وړ ژبې خخه وايستل شي او ئای  
ېښوی نوی الفاظ او عبارات چې د ضرورت او علاقې له مخې منځ  
ته راغلي وي او د خلکو له محاورې سره نژدې والی ولري، ونيسي.

### و من الله توفيق

## اخْلِيكُونَه

۱. قرآن مجید باترجمه و تفسیر (دری)، دویم توک، د کابل چاپ (۱۱۴) منځ.
۲. د ډله یېزې مفاهیم د سیمینار د مقالو په مجموعه کې د حبیب الله رفیع او شهرت ننګیال مقالې.
- ۳- جاوید، پوهاند دکتور احمد. پښتو چاپې آثار (په وروستیو د وو پیړيو کې د پښتو چاپې آثار د مقالو مجموعه)، ۲۳۰ مخ د کابل چاپ عقرب (۱۳۵۷).
- ۴- آهنگ، محمد کاظم او صدیق، داکټر محمد ظاهر - مطبوعاتو ته یوه کتنه (د افغانستان د مطبوعاتو د وړخې په ویاړ یوه خپرونه) د ۱۳۵۱ کال د وړي ۱۶ کابل- افغانستان.
- ۵- حبیبی، پوهاند عبدالحی. جنبش مشروطیت در افغانستان، ۶- رفیع، حبیب الله افغانی مهالنۍ خپروني، په پرون، نن او سبا کې د افغانستان په راتلونکې ټولنه کې د ټولنیزو اړیکو د وسایلو سیمینار، ۱۳۷۰ کال د غوښې میاشت، له ۲۱-۴۴ مخونه.
- ۷- انځور، زرین. په افغانستان کې د راډیو تاریخچه او د ثور تر کودتا وروسته د راډیو انکشافات او انحرافات (په همدغه سیمینار کې لوستل شوې مقالې).

- 20- Computer systems: power for whom and for what? Journal of communication Quoting Harvard University. (1978)
- 21- Schiller, H., (1971). Mass Communication and American Empire, Becon Press, Boston.
- 22- Sofeloff, S. E. (1965). Free Press and Fair Trial: Reporting the News, Selection from Nieman Reports. The Belknap Press of Harvard University Massachusetts.
- 23- Lyons, L. M. Editorial Writing Made Easy- Reporting the news.
- 24- Boyd, A. (1997). Broadcast Journalism (fourth Edition) Printed in Great Britain
- 25- Dave, M. J. The Television in India. New college composition Published by ATAMA Kashmir Gate Delhi 110006.
- 26- Herald volume 31 number 2 February 2000 p.91.
- 27- Cyber-Journalism, The daily Dawn August 2000, Karachi.
28. Cooly, C. (1956). Social Organization. Scribner, New York, NY.
29. Schramm, W. & Eportter, W. (1982) "Men and Women, Messages and Media" New York.
30. Osgood, C. A Vocabulary for talking about communication.
31. Shahid, M. I. Mass Communication for M.A in Journalism, (publisher and place) in Pakistan.
32. Shanan, C. & Weaver, W. The Mathematical Theory Communication.
33. Broyoion, L. (1948, 1982). The communication of Ideas: edited by Institute for Reliyun and social studies, Perspective on Mass Communication.
34. William, F. (1989). The new Communications.

- ۸- آروال، میا. په افغانستان کې د تلویزیون رامنځ ته کېدل، خپلواکي شپږم کال، پنځمه ګنه ۱۳۷۰ هش (۷۱-۹۰) مخونه
- ۹- د ډله بیزې مفاهیم د سیمنیار د مقالو په مجموعه کې د پوهاند هاله او شهرت ننګال مقالې.
- ۱۰- وسایل ارتباط جمعی و جامعه آینده افغانستان (مجموعه مقالات سیمینار): د دکتور محمد ظاهر صدیق، میا آروال او فیلس اوکلي مقالې.
- ۱۱- د پاکستانی ورڅانې (جنګ) بېلې بېلې ګنې.
- ۱۲- هاله، پوهاند حبیب الرحمن: فیچرنویسی، خپلواکي، شپږ کال، پنځمه ګنه ۱۳۷۰ لمریز کال.
- ۱۳- خالد، محمد آصف. آئينه صحافت جرنلزم برای بی-ای، پبلشر اردو بازار لاہور.
- ۱۴- پروفېسر جالف، اساسات ژورنالیزم، د کابل چاپ.
- ۱۵- انټور، زربن. د سپیدې مجله ۸۷ مخ، د ۱۳۷۰ لمریز کال د زمری - وربې ګنې.
- 16- Puri, G. K. Journalism, Competition Review, New Delhe-110008
- 17- Stevenson, R. L. & Reccole R. (1980 ). Foreign news flow and the UNESCO debate - A paper presented to meeting of the international studies association, Los Angeles.
- 18- Tunstall, J. (1977). The Media are American: Anglo-American Media in the World, Columbia University
- 19- The coining universal languid "Atlas" world prose review. (1979)

35. Scharamm, W. (1971). *The Nature of communication between humans: The process and effect of the mass communication*. University of Illinois, 1971.
- 36- Cronen, W. E. & Peace, W. B. & Horris, L. (1982).*The Coordinated Management of Meaning*" "Human Communication Thoery" Harper and Row, Publishers Inc. Newyork.
- 37- William A. (1967). *Electronic Journalism*: Wood Professor an the graduate School of Journalism at Columbia University. Columbia University press, New York and London
- 38- Donald A. (1970). *Sear and Margaret Bourland: Journalism makes the style (Journalism quarterly)*
- 39- Gerald Frances F. Gerald(1979). *America Revisited*: Little, Brown
- 40- Arn and Tibbets C.(1979). *What is happening to American English*: Scribner's
- 41- Berne S. *Future Language*: East New Mexico University
- 42- Zekowski A. *Image breaking images*: East New Mexico University
- 43- سراج الاخبار، دمیزان ۱۶ - ۱۲۹۰ لمریز کال
- 44- پښتو چاپي آثار (په وروستيو دوو پېړيو کې د چاپي آثار د سیمینار د مقالو مجموعه)
- د پوهاند دوکتور جاوید، هندي، پوهاند رام راهول، دوکتور روان فرهادي، مرحوم بینوا، دوکتور عبدالرزاق پالوال، سیدقاسم رشتیا، پوهاند سیدبهاءالدين مجروح، سعدالدین شپون او پوهاند مسیرحسنی شاه مقالې.

- ۴۵- د افغان یا د (غلام محى الدین افغان د تلين په ويارد یو سیمینار د مقالو مجموعه).
- د دوکتور مجاور احمد زیار، پوهاند محمد رحیم الهام، پوهنیار محمد کاظم آهنگ مقالې.
- ۴۶- پښتو خپرني (د پښتو خپرني د بین المللی مرکز د سیمینار د مقالو مجموعه).
- د مرحوم پوهاند حبیبی مقاله (د پښتو زېږي او ادب موقف د مرکزي ايشیاد خلکو په تمدنونو کې)
- ۴۷- رویداد لویه جرګه دارالسلطنه کابل (۱۳۰۳) د مرحوم مولينا برهان الدین کشكکي ليکنه.
- ۴۸- د پښتونخوا د شعرها رو بهار-د فرانسوی خپرونکي دارمستهير خپرني د پښتو د پرمختیا او پراختیاد آمریت خپرونه